



॥ श्रीः ॥

# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-  
च्छन्दोलंकारादिसाहित्यग्रन्थानां  
संग्रहः ।

अष्टमो गुच्छकः ।

जयपुरमहाराजाश्रितेन पण्डितवज्रलालसूनुना पण्डित-  
दुर्गाप्रसादेन, मुम्यापुरवासिना परवोपाह्व-  
पाण्डुरङ्गात्मजकाशिनाथशर्मणा च  
संशोधितः ।

द्वितीयावृत्तिः

स च

सुम्बय्यां

सागरमुद्रायन्त्राधिपतिभिः तुकाराम जावजी इत्येतैः  
स्वीये मुद्रायन्त्रे वा. रा. घाणेकरद्वारा मुद्रयित्वा  
प्राकाश्यं नीतः. कोलभाटवीथ्यां नं. २३

PROI

१९११

प्रस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः । )

मूल्यमेको रूप्यकः ।

चिंस्तेजस्तिरस्कृत्य आच्छिद्य । महत्कृतेनेत्यर्थः (?) । दिशि विदिशि सर्वासु दिक्षु । चतुर्दशभुवनेष्वित्यर्थः । उज्जिहाना उदयमाना । दोःखर्जदूरगर्जद्विबुधरिपुवधूकण्ठवैकल्यकल्पा दोषां भुजानां खर्जः कण्ठतिस्तया दूरमत्यर्थं गर्जन्तः । सिंहनादं कुर्वन्तो विबुधरिपवस्त्रिदशकण्ठास्तेषां वधो महिष्यस्तासां कण्ठा ग्रीवास्तेषां वैकल्यं मङ्गलसूत्रादिराहित्यं तस्मिन्कल्पा सज्जा संनद्धा । प्रचण्डभुजदण्डकण्ठलतया प्रलयसमयजलधरघोरघोषाटोपलोपकृद्गर्जनतर्जनादिकरणचणनिर्जरद्विषद्वधूवैधव्यविधानसंनद्धेत्यर्थः । अत एव जाज्वल्यमाना अप्रतिहतवृत्त्या प्रकाशमाना । सौदर्शनी सुदर्शनसंबन्धिनी ज्वाला भवतामभीप्सितान्यभीष्टार्थान् वीप्सया पौनःपुन्येन वितरतु ददातु दद्यात् । एतेनाश्रितानामिष्टानिष्टप्राप्तिहरणनिपुणेत्युक्तम् ॥

प्रत्युद्यातं मयूखैर्नभसि दिनकृतः प्रत्तसेवं प्रभाभि-

भूमौ सौमेरवीभिर्दिवि वरिवसितं दीप्तिभिर्देवधाम्नाम् ।

भूयस्यै भूतये वः स्फुरतु सकलदिग्भ्रान्तसान्द्रस्फुलिङ्गं

चाक्रं जाग्रत्प्रतापं त्रिभुवनविजयव्यग्रमुग्रं महस्तत् ॥ २ ॥

सौमेरवीभिरमरगिरिसंबन्धिनीभिः प्रभाभिर्द्युतिभिर्भूमौ विश्वंभरायां प्रत्तसेवं प्रकृतसेवं कृतपरिचर्यम् । 'अच उपसर्गात्तः' इति तत्त्वे दकारलोपः । अमरगिरिकिरणपरिचरितमित्यर्थः । दिनकृतः सूर्यस्य मयूखैः किरणैर्नभस्याकाशे प्रत्युद्यातं प्रत्यागत्य परिपूजितम् । प्रभाकरप्रभाविर्भावसंभावितमित्यर्थः । देवधाम्नाममरसौधानां नक्षत्राणां वा दीप्तिभिः प्रभाभिर्दिवि स्वर्गलोखे वरिवसितमुपासितम् । सुरवरनिकरकनकमयसदनरुचिररुचिचयपरिचरितमित्यर्थः । नक्षत्रप्रभासेवितमिति वार्थः । सकलदिग्भ्रान्तसान्द्रस्फुलिङ्गं सर्वासु दिक्षु भ्रान्ताः सान्द्रा निविडाः स्फुलिङ्गाः कृशानुकणा यस्य तत् । सकलदिगन्तरालवम्भ्रम्यमाणनीरन्ध्रकरालाग्निकणमिति यावत् । त्रिभुवनविजयव्यग्रं त्रयाणां भुवनानां विजये व्यग्रं ससंभ्रमम् । त्रिभुवनविजयव्यासङ्गनिर्जितत्रिभुवनान्तरालवर्तमानपरिपन्थिपरम्परमित्यर्थः । जाग्रत्प्रतापमतिस्फुरत्प्रतापदहनम् । प्रतिदिशं प्रकाशमानप्रतापप्रवृत्तिप्रकृष्टमित्यर्थः । उग्रं प्रतिभटभयंकरम् । चाक्रं चक्रस्येदं चक्रराजसंबन्धि तत्प्रसिद्धं महस्तेजो वो युष्माकं भूयस्यै बहुतरायै भूतये भूयात् । 'वहोर्लोपो भू च वहोः' इति ॥

पूर्णे पूरैः सुधानां सुमहति लसतः सोमबिम्बालवाले

बाहाशाखावरुद्धक्षितिगगनदिवश्चक्रराजद्रुमस्य ।

ज्योतिश्छद्मा प्रवालः प्रकटितसुमनःसंपदुत्तंसलक्ष्मीं

पुष्पन्नाशामुखेषु प्रदिशतु भवतां सप्रकर्षं प्रहर्षम् ॥ ३ ॥

सुधानां पूरैर्मृतरसप्रवाहैः पूर्णं तस्मिन् । मधुरतरसुधारसप्रवाहप्रपञ्चपरिपूरित

यावत् । सुमहति महत्तरेऽपरिच्छिन्नवैभवे सोमविम्बालवाले शिशिरकरमण्डलमेवाल-  
वालं तस्मिन् लसतो विराजमानस्य । वाहाशाखावरुद्धक्षितिगगनदिवः वाहा भुजा एव  
शाखा विटपास्ताभिरवरुद्धा आक्रान्ताः क्षितिर्धरित्री गगनमन्तरिक्षं द्यौः स्वर्गश्च क्षिति-  
गगनद्यावः वाहाशाखावरुद्धाः क्षितिगगनद्यावो येन सः । तस्य चक्रराजद्रुमस्य सुदर्श-  
नकल्पद्रुमस्य ज्योतिश्छन्ना ज्योतिस्तेजश्छन्न व्याजो यस्य तथोक्तः प्रवालः किस-  
लयः । ज्योतिर्नामकं किसलयमित्यर्थः । प्रकटितसुमनःसंपत् प्रकटिता प्रचुरीकृता  
सुमनसां पुष्पाणांसंपद्येन सः । आशामुखेषु दिङ्मुखेषूत्तंसलक्ष्मीं कर्णाभरणशोभां पुष्पान्  
बहुलयन् । संपादयन्नित्यर्थः । भवतां युष्माकं सप्रकर्षं प्रहर्षम् । निरतिशयानन्द-  
मित्यर्थः । प्रदिशतु दद्यात् । मधुरतरसरससुधारसपरिवाहपरिपूर्णमहत्तरसुधाकरालवा-  
ललसत्सुदर्शनकल्पद्रुज्योतिःप्रवालः सुमनःसंपत्समृद्धो दिङ्मण्डलमण्डनायितः सन्भवतां  
निष्प्रतीपं प्रमोदं प्रदद्यादित्यर्थः ॥

आरादारात्सहस्राद्विसरति विमतक्षेपदक्षाद्यदक्षा-

न्नाभेर्भास्वत्सनाभेर्निजविभवपरिच्छिन्नभूमेश्च नेमेः ।

आम्नायैरककण्ठैः स्तुतमहिम महो माधवीयस्य हेते-

स्तद्वो दिक्ष्वेधमानं चतसृषु चतुरः पुण्यतात्पूरुषार्थान् ॥ ४ ॥

सहस्रात्सहस्रसंख्यासंख्येयात् । आरादरसमूहात् । समूहार्थे णच् । 'अचो जिणति'  
इति वृद्धिः । विमतक्षेपदक्षात् । शत्रुनिरसनसमर्थादित्यर्थः । अक्षात्सुदर्शनावयवविशे-  
षात् । भास्वत्सनाभेर्भास्वतः सूर्यस्य सनाभिर्वन्धुस्तस्य नाभेः पिण्डकायाः । भास्वत्स-  
नाभिर्मध्यप्रदेशादित्यर्थः । निजविभवपरिच्छिन्नभूमेः निजः स्वकीयो विभवो विस्तर-  
स्तेन परिच्छिन्ना परिमिता भूमिर्यया सा तस्या नेमेः प्रधेश्च सकाशात् संजातं यन्महः  
आरादन्तिके दूरे च । सर्वत्रेत्यर्थः । विसरति व्याप्नोति । एककण्ठैरविसंवादिभिराम्नायैः  
स्तुतमहिम स्तुतो वर्णितो महिमा यस्य तत् । अथवा वेदैरेकः कण्ठो यस्मिन्कर्मणि  
तदविद्यमानविरोधवस्तु स्तुतमहिम । चतसृषु प्राच्यवाच्यादिषु दिक्षु दिशास्वेधमानं  
वर्धमानं माधवीयस्य श्रीरङ्गसंवन्धिनो हेतेरायुधस्य चक्रस्य तन्महश्चतुरः पुरुषार्थान्धर्मा-  
र्थकाममोक्षान्पुण्यतात्पुष्णातु ॥

श्यामं धामप्रसृत्या कचन भगवतः कापि वभ्रु प्रकृत्या

शुभ्रं शेषस्य भासा कचन मणिरुचा कापि तस्यैव रक्तम् ।

नीलं श्रीनेत्रकान्त्या कचिदपि मिथुनस्यादिमस्येव चित्रां

व्यातन्वानं वितानश्रियमुपचिनुताच्छर्म वश्चक्रभानम् ॥ ५ ॥

कचन कस्मिंश्चित्प्रदेशे भगवतः प्रकटितनीलकटकाम्बुदचयेन घूर्णितवैभवस्य (?)  
त्रैकुण्ठकण्ठीरवस्य धामप्रसृत्या धाम्नो निर्जितनीलोत्पलमेघनीलशिलाकान्तेः प्रसृत्या

व्याप्त्या श्यामम् । कापि प्रकृत्या यन्नु स्वभावतः पिङ्गलवर्णम् । कचन शेषस्यामृतफेनप-  
टलपाण्डुरविग्रहस्यानन्तस्य भासा प्रभया शुभ्रं धवलम् । कापि तस्यैव शेषस्यैव मणि-  
रुचा शिरोभागस्थितपद्मरागप्रभापटलेन रक्तं जपाकुसुमलोहितम् । कचिदपि श्रीने-  
कान्त्या वञ्जनरथितयोर्नोलोत्पलदलरमणीययोः श्रीरङ्गनायिकानयनयोः प्रभया नीर-  
कृष्णं सत् मिथुनस्यादिमस्य सश्रीकस्य श्रीरङ्गनाथस्य चित्रां नानावर्णां वितानश्रियसु-  
लोचशोभां व्यातन्वानं कुर्वाणमिव स्थितं चक्रभानं सुदर्शनतेजो वः शर्म उपचिनुतात्मा-  
पादयतु प्रचुरयतु ॥

शंसन्त्युन्मेषमुच्छोपितपरमहंसो भास्वतः कैटभारे-

रिन्धे संध्येव नक्तंचरविलयकरी या जगद्वन्दनीया ।

वन्धूकच्छायवन्धुच्छविघटितघनच्छेदमेदस्विनी सा

राधाङ्गी रश्मिभङ्गी प्रणुदतु भवतां प्रत्यहोत्थानमेनः ॥ ६ ॥

उच्छोपितपरमहंस उच्छोपितं जुलुकितं अथवा उच्छोपितं शुष्कीकृतं परेषां चन्द्रा-  
दिग्रहाणां महस्तेजो येन स तस्य भास्वतः सूर्यस्योन्मेषमुदयं शंसन्ती संध्येव । उच्छो-  
पितपरमहंसः कवलितप्रत्यधिप्रतापस्य कैटभारेः श्रीरङ्गनायकस्योन्मेषमघटमानघटकलं  
शंसन्ती ब्रुवाणा । नक्तंचरविलयकरी राक्षंसविनाशकरी । संध्यापक्षे समानम् । जगद्व-  
न्दनीया निखिलभुवनोपास्या राधाङ्गी सुदर्शनसंबन्धिनी रश्मिभङ्गी ज्वालापरिपाटी  
संध्येव इन्धे प्रकाशते । वन्धूकच्छायवन्धुच्छविघटितघनच्छेदमेदस्विनी वन्धूकानां  
वन्धुजीवकुसुमानां छाया कान्तिस्तया वन्धुमित्रं छविस्तया घटितो युक्तो घनच्छेदो  
मेघखण्डस्तद्वन्मेदुरा । प्रवृद्धेत्यर्थः । संध्यापक्षेऽपि समानम् । सा ज्वाला भवतां  
प्रत्यहोत्थानं प्रतिदिनभवमेनः पापं प्रणुदतु ॥

साम्यं धूम्याप्रवृद्ध्या प्रकटयति नभस्तारकाजालकानि

स्फौलिङ्गीं यान्ति कान्तिं दिशति यदुदये मेरुरङ्गारशङ्काम् ।

अग्निर्मग्नार्चिरैक्यं भजति दिननिशावल्लभौ दुर्लभौ

ज्वालावर्ताविव स्तः प्रहरणपतिजं धाम वस्तद्धिनोतु ॥ ७ ॥

यदुदये यस्य ज्वालाचक्रस्योदये नभोऽन्तरिक्षं धूम्याप्रवृद्ध्या धूमसमूहसमृद्ध्या ।  
'पाशादिभ्यो यः' इति यप्रत्ययः । पाशादिराकृतिगणः । 'ग्रामता जनता धूम्या' इत्य-  
मरः । साम्यं सादृश्यं प्रकटयति विशदयति । धूमसमूहसमृद्धिसाम्यं भजतीत्यर्थः ।  
तारकाजालकानि तारकाणां जालानि समूहास्त एव जालकानि । स्वार्थे कप्रत्ययः ।  
अथवा कोरकावस्थितलाज्वालकानीत्युच्यन्ते । कोरकावस्थितानि नक्षत्राणीत्यर्थः ।  
स्फौलिङ्गीं स्फुलिङ्गसंबन्धिनीं कान्तिं शोभां यान्ति गच्छन्ति । मेरुः स्वर्णाचलोऽङ्गार-  
रशङ्कामयमङ्गार इति संदेहं दिशति ददाति । अग्निरनलो मग्नार्चिर्विलीनप्रव-  
र्तित्वेन

ज्वालान्तःपातित्वं भजति प्राप्नोति । दिननिशावल्लभौ दिनं च निशा च दिननिशे त-  
योर्वल्लभौ रविशशी दुर्लभभौ अभिभूतप्रकाशौ सन्तौ ज्वालावर्ताविव ज्वालाम्भसां  
भ्रमिप्रकाराविव स्तो भवतस्तत्तादृशप्रभावं प्रहरणपतिजमायुधराजसंजातं धाम तेजो  
वो युष्मान्धिनोत्थानन्दयतु । प्रीणात्तिल्यर्थः ॥

दृष्टेऽधिव्योम चक्रे विकचनवजपासंनिकाशे सकाशं

स्वर्मानुर्भानुरेव स्फुटमिति कलयन्नागतो वेगतोऽस्य ।

निष्टप्तो यैर्निवृत्तो विधुमिव सहसा स्पष्टमद्यापि नेष्टे

धर्मांशुं ते घटन्तामहितविहतये भानवो भास्वरा वः ॥ ८ ॥

व्योम्नि इत्यधिव्योम । विभवत्यर्थेऽव्ययीभावः । विकचनवजपासंनिकाशे विकसित-  
नवजपाकुसुमसमूहमेव चक्रे सुदर्शनपुरुषे दृष्टे विलोकिते सति स्वर्मानू राहुर्दृष्टिवि-  
षयो ह्येव स्फुटं व्यक्तं यथा भवति तथा भानुः सूर्योऽयमिति कलयन्निश्चिन्वानः अस्या-  
मुप्य सकाशं समीपं वेगतो रयादागतो यैर्भानुभिर्निष्टप्तो नितरां तप्तो भानुकृतसंताप-  
मसहमानो निवृत्तः परावृत्तः सन्नद्यापीदानीमपि तद्व्याद्धर्मांशुमुष्णकिरणं विधुमिव  
चन्द्रमिव सहसा शीघ्रं स्पष्टं स्पर्शं कर्तुं नेष्टे न समर्थस्ते भास्वरा विद्योतमाना भानवः  
किरणा अहितविहतये शत्रुविनाशाय घटन्तां चेष्टन्तां कल्पन्ताम् ॥

देवं हेमाद्रितुङ्गं पृथुभुजशिखरं विभ्रतीं मध्यदेशे

नाभिद्वीपाभिरामामरविपिनवतीं शेषशीर्पासनस्थाम्

नेमिं पर्यायभूमिं दिनकरकिरणादृष्टसीमः परीत्य

प्रीत्यै वश्चक्रवालाचल इव विलसन्नस्तु दिव्यास्त्ररश्मिः ॥ ९ ॥

पृथुभुजशिखरं पृथक्वः । मांसला इत्यर्थः । ते च ते भुजाश्च त एव शिखराणि श्र-  
ज्जाणि यस्य सः । हेमाद्रिः स्वर्णाद्रिस्तद्वत्तुङ्गमुन्नतं देवं सुदर्शनपुरुषं मध्यदेशे विभ्रतीं  
दधतीम् । नाभिद्वीपाभिरामां नाभिः पिण्डिका सैव द्वीपस्तेनाभिरामां रमणीयाम् ।  
अराण्येव विपिनान्यस्याः सन्तीत्यरविपिनवतीम् । शेषशीर्पासनस्थां शेषशिरःसिंहास-  
नासीमाम् । पर्यायभूमिं वसुंधरापरतनुं नेमिं प्रधिं परीत्य परित आवृत्य दिनकरकिरणा-  
दृष्टसीमस्तरणिकिरणाविषयप्रदेशश्चक्रवालाचल इव लोकालोकपर्वत इव विलसन्नक्रा-  
शमानश्चक्रवालसदृशो दिव्यास्त्ररश्मिर्वो युष्माकं प्रीत्यै सुखायास्तु भवतु ॥

एकं लोकस्य चक्षुर्द्विविधमपनुदत्कर्म नम्रत्रिनेत्रं

दात्रर्थानां चतुर्णां गमयदरिगणं पञ्चतां षड्गुणाढ्यम् ।

।साचिःशोधिताष्टापदनवकिरणश्रेणिरज्यद्दशांशं

पर्यस्याद्वः शताङ्गावयवपरिवृढज्योतिरीतीः सहस्रम् ॥ १० ॥

लोकस्य भुवनस्यैकं मुख्यम् । प्रधानभूतमित्यर्थः । चक्षुर्लोचनम् । 'चक्षुर्देवानामुत मर्त्यानाम्' इति श्रुत्युक्तत्वात् । द्विविधं द्विप्रकारं कर्म पुण्यपापरूपं कर्मापनुदन्निर्गमयत् । विनाशयदित्यर्थः । नम्रत्रिनेत्रः नतस्त्रिनेत्रः शिवो यस्य तत् । चतुर्णामर्थानां धर्मार्थका-  
ममोक्षाणां दातृ दायकम् । अरिगणं शत्रुनिकरं पञ्चतां मृत्तिं गमयन्नयत् । षड्गुणाढ्यं ज्ञानशक्त्यादिकल्याणगुणसिद्धम् । सप्ताक्षिरग्निस्तेन शोषितं तापितं विलीनम् । द्रवी-  
भूतमिति यावत् । तच्च तदष्टापदं च काञ्चनं तद्वन्नवकिरणश्रेणिस्तया रज्यन्त्यस्ताम्रा भवन्त्यो दश आशा दिशो यस्य तत् । शताङ्गावयवपरिवृढज्योतिः शताङ्गो रथः । 'श-  
ताङ्गः स्यन्दनो रथः' इत्यमरः । तस्यावयवपरिवृढश्चक्रप्रभुस्तस्य ज्योतिर्महो वः सहस्र-  
मीतीरसंख्या ईतीः पर्यवस्यादपनुदतु ॥

उच्चण्डे यच्छिखण्डे निविडयति नभःक्रोडमर्कोऽटति द्या-

मभ्यस्य प्रौढतापग्लपितवपुरपो विभ्रतीरभ्रपङ्कीः ।

धत्ते शुष्यत्सुधोत्सो विधुरपमधुनः क्षौद्रकोषस्य साम्यं

रक्षन्त्वस्त्रप्रभोस्ते रचितसुचरितव्युष्टयो घृष्णयो वः ॥ ११ ॥

उच्चण्डेऽत्यन्तकराले । शत्रूनुद्दिश्य क्रूर इत्यर्थः । यच्छिखण्डे येषां घृणीनां शिखण्डे शिखाप्रदेशे नभःक्रोडमाकाशमर्ध्यं निविडयति व्याप्नुवति सत्यर्कः प्रभाकरः प्रौढताप-  
ग्लपितवपुः प्रौढतापेन ग्लपितं ग्लापितं वपुर्यस्य स ग्लपितवपुः सन्नपो विभ्रतीर्दधती-  
रभ्रपङ्कीर्मेषपरम्परा अभ्यस्य पौनःपुन्येन संसेव्य द्यामाकाशमटति गच्छति । आकाशं  
पाप्य परिभ्रमतीत्यर्थः । विधुश्चन्द्रः शुष्यत्सुधोत्सः शुष्यन्सुधाया उत्सः प्रवाहो यस्य ।  
'उत्सः प्रस्रवणं वारिप्रवाहः' इत्यमरः । शुष्कीभवन्सुधाप्रवाहो यस्य स अपमधुनो नि-  
र्गतमाक्षिकस्य क्षौद्रकोषस्य क्षौद्रपटलस्य साम्यं सादृश्यं धत्ते प्राप्नोति । अस्त्रप्रभोरस्त्र-  
राजस्य सुदर्शनपुरुषस्य ते तादृशा रचितसुचरितव्युष्टयो रचिताः कृताः सच्चरित्राणां  
व्युष्टयः समृद्धयो यैस्ते । 'व्युष्टिः फले समृद्धौ च' इत्यमरः । घृष्णयः किरणा-  
वो युष्मानक्षन्तु ॥

पद्मौघो दीर्घिकाम्भस्यवनिधरतटे गैरिकाम्बुप्रपातः

सिन्दूरं कुञ्जराणां दिशि दिशि गगने सांध्यमेघप्रवन्धः ।

पारावारे प्रवालो वनभुवि च तथा प्रेक्ष्यमाणः प्रमुग्धैः

साधिष्ठं वः प्रमोदं जनयतु दनुजद्वेषिणस्त्वैषराशिः ॥ १२ ॥

दीर्घिकाम्भसि वापिकास्त्रच्छतरतोये पद्मौघो रक्तकमलषण्डः किम् । अवनिधरतटे पर्वतानां स्फटिकमयतटे गैरिकाम्बुप्रपातो धातुजलप्रपातः किम् । दिशि दिशि प्राच्या-  
दिदिक्षु कुञ्जराणां सिन्दूरं दिक्कुम्भिकुम्भस्थलालंकारभूतसिन्दूरपरागः किम् । गगने वि-  
यति सांध्यमेघप्रवन्धः संध्यासंवन्धिजलधरपटलः किम् । पारावारे समुद्रे प्रवालो विद्रुमः

किम् । मनभुवि काननप्रदेशे प्रवालः पटवः किम् । एवंप्रकारेण प्रमुग्धैरविदग्धैः प्रे-  
क्ष्यमाणो हृद्यमान उत्प्रेक्ष्यमाणः शङ्ख्यमानः । सर्वत्र काकुरनुसंधेया । 'किं चोर्ध्वःस्तर-  
लभ्यधेतकाकुः' इति भरतेनोक्तम् । दनुजह्नेभिर्णो रक्षाःसंहारिणः सुदर्शनपुरुषस्य त्वंपरा-  
शिस्त्वपां संवन्धि त्वं स चासौ राशिध नः साधिष्टं प्रनोदं संतोषं प्रबोधं विज्ञानं वा  
जनयन्तूपादयतु ॥

भानो भा नो त्वदीया स्फुरति कुमुदिनीमित्र ते कुत्र तेज-

स्तारासारादधीरोऽस्यनल न भवतः त्वैरमैरमदाचिः ।

शंसन्तीत्यं नभःस्था यदुदयसमये चक्रराजांशवस्ते

युष्माकं प्रौढतापप्रभवभवगद्रापकमाय क्रमन्ताम् ॥ १३ ॥

यदुदयसमये चक्रज्वालासमुदयकाले नभःस्था विद्यति दिव्यविमानारूपा देवा तेजः-  
पदार्थानुद्दिश्येत्यं सोपहासं शसन्ति वदन्ति । किमिति । हे भानो सूर्य, त्वदीया त्वत्संव-  
न्धिनी भा दीमिनी स्फुरति न प्रकाशते । हे कुमुदिनीमित्र चन्द्र, ते तेजधन्विका  
कुत्र कस्मिन्प्रदेशे विलीनम् । हे ताराः, आराधृत एव स भवथ । अनल पावक,  
अधीरोऽसि । सा ज्वाला त्वां न गणयति किमर्थं चनलो भवसीत्यर्थः । हे ऐरंमदाचिः  
सौदामिनीसंवन्धितेजः, भवतः त्वैरं न निरन्तरावर्तमानयुक्तम् (?) । अचिःशब्दस्य  
नपुंसकस्यापि 'अचिर्हेतिः शिवा स्त्रियाम्' इति स्त्रीलिङ्गत्वपक्षेऽप्येवं योज्यम् । ऐरंम-  
दाचिर्विशुत्तंसंवन्धिनी अचिस्तोजो यत्न पुरुषस्य स ऐरंमदाचित्ताश्च संवन्धी विशुत्पुरुष  
इत्यर्थः । ते तादृशा अस्त्रराजांशवश्चक्रराजमयूता युष्माकं प्रौढासौ तापश्च तस्य प्र-  
भवो जन्मसदनं स चासौ भवश्च स एव गदस्तस्यापकमो निष्क्रमणं तस्मै क्रमन्तां पा-  
दप्रसारं कुर्वन्तु ॥

जग्ध्वा कर्णेषु दूर्वाङ्कुरमरिसुदृशामक्षिषु सर्वधूनां

पीत्वा चाम्भश्चरन्त्यः सवृषमनुगता वल्लवेनादिमेन ।

गावो वश्चक्रभर्तुः परममृतरसं प्रश्रितानां दुहाना

ऋद्धिं खालोकलुप्तत्रिभुवनतमसः सानुबन्धां ददन्ताम् ॥ १४ ॥

अरिसुदृशां शत्रुयुवतीनां कर्णेषु दूर्वाङ्कुरं कर्णवतंसं कृतगारुतमतरत्नप्रभापटलरम-  
णीयनूतनदूर्वादलं जग्ध्वा । भक्षयित्वेत्यर्थः । शत्रुस्त्रीणां वैधव्यं विधायेति यावत् । ख-  
वैधूनाममररमणीनामक्षिषु नयनेष्वम्भः पीत्वा जलं निपीय । रक्षोविक्षोभितदिविप-  
न्महिषीविलोचनविनिर्गताश्रुपरम्परां निवारयित्वेत्यर्थः । पशवस्तृणं जग्ध्वा तदनु जलं  
पिवन्तीति प्रसिद्धिः । सवृषं वृषेण धर्मेण वृषभेण च सह वृत्तिर्यस्मिस्तत् चरन्त्यो वि-  
चरन्त्यः । आदिमेन चिरन्तनेन वल्लवेन गोपालेनानुयाता अनुगम्यमानाः । प्रश्रिताना-  
ममृतरसं निरतिशयानन्दं दुग्धं च परमत्यर्थं दुहानाः प्रक्षुवानाः । खालोकलुप्तत्रिभुवन-



तमसः खालोकेन स्वप्रकाशेन स्वदर्शनेन वा लुप्तं विनष्टं त्रिभुवनतमोऽज्ञानान्धकारश्च  
याभिस्ताः । चक्रमर्तुः सुदर्शनराजस्य गावः किरणाः सानुबन्धां नैरन्तर्येणानुवर्तमाना-  
मृद्धिं समृद्धिं ददन्तां वितरन्तु । सानुबन्धशब्दः किरणविशेषणतया वा योज्यः ॥

सेनां सेनां मघोनो महति रणमुखेऽलं भयं लम्भयन्ती-  
रुत्सेकोष्णालुदोष्णां प्रथमदिविषदामावलीर्यावलीढे ।

विश्वं विश्वंभराढ्यं रथपदधिपतेर्लीलया पालयन्ती

वृद्धिः सा दीधितीनां वृजिनमनुजनुर्मार्जयत्वर्जितं वः ॥ १५ ॥

महति रणमुखे महत्तरसंगररङ्गे इनाः प्रभवत्सैः सहिताम् । 'इनः सूर्ये प्रभौ' इत्य-  
मरः । मघोनः शक्रस्य सेनामत्यर्थं भयं लम्भयन्तीः । उत्सेकोष्णदोष्णः उत्सेकेन गर्वेणो-  
ष्णाल्लानि उष्णं परजनसमृद्धिं न सहन्त इत्युष्णाल्लानि मदातिशयेन परविभवासहिष्णूनि ।  
'शीतोष्णाभ्यामालुच्च' 'न सहते इति वक्तव्यम्' । इति शीतं न सहते उष्णं न सहते  
इत्यालुच्चप्रत्ययः । उष्णासहिष्णूनि दोष्णि भुजा यासां ताः पूर्वदिविषदां पूर्वदेवानामा-  
वलीः पङ्क्तिर्यावलीढे आस्वादयति । विश्वं विश्वंभराढ्यं विश्वंभराढ्या यस्य तं विश्वं पृ-  
थिव्यादिपञ्चभूतात्मकं जगत्कर्म लीलया अनायासेन पालयन्ती रक्षन्ती रथपदधिपतेः  
सुदर्शनपुरुषस्य दीधितीनां वृतीनां वृद्धिरनुजनु जनुषि जनुषि अर्जितं संपादितं वृजिनं  
दुरितं मार्जयतु । शोधयत्वित्यर्थः ॥

तप्ता स्वेनोष्मणेव प्रतिभटवपुष्पामसंधारां धयन्ती

प्राप्तेव क्षीवभावं प्रतिदिशमसकृत्तन्वती घूर्णितानि ।

वंशास्थिस्फोटशब्दं प्रकटयति पटून्यावहन्त्यदृहासा-

न्भाः सा वः स्यन्दनाङ्गप्रभुसमुदयिनी स्पन्दतां चिन्तिताय ॥ १६ ॥

या भाः स्वेन स्वकीयेनोष्मणा औष्ण्येनेव तप्ता दह्यमाना असह्यप्रतापवती प्रतिभटवपुष्पां  
परिपन्थिशरीराणामसंधारां रुधिरधारां धयन्ती पिवन्ती क्षीवभावं मत्ततां प्राप्तेव गतेव  
प्रतिदिशं दिशि दिशि घूर्णितानि घूर्णनान्यसकृदनेकशस्तन्वती कुर्वती वंशास्थिस्फो-  
टशब्दम् । वंशवत्स्थितत्वाद्वंशास्थीत्युच्यते । वंशो नाम चरमभागावस्थितः शरीराधा-  
रस्तस्यास्थि तस्य स्फोटः स्फुटनं तस्मात्संजातः शब्दश्चिटचिदायमानो ध्वनिस्तमा-  
वहन्ती धारयन्ती । कुर्वतीत्यर्थः । पटूनक्षोभसमर्थानदृहासान्विशृङ्खलहसितानि प्रकट-  
यति व्यपदिशति । एवं चाघटमानशब्दोऽदृहास इति सूचयन्ती । लोके तावन्मेदुरा प्र-  
मदा उष्णालुः सती मदिरां पीत्वा प्रमत्ता भूत्वा घूर्णितानि प्रकटयति हसितानि च  
विदधाति । स्यन्दनाङ्गप्रभुसमुदयिनी स्यन्दनाङ्गप्रभोश्चक्रराजात्समुदयः सोऽस्यास्तीति स-  
मुदयिनी सा वश्चिन्तिताय चिन्तितार्थसिद्धये स्पन्दतां चेष्टताम् ॥

देवैरासेव्यमानो दनुजभटभुजादण्डदर्पोष्मतप्तै-

राशारोधोतिलङ्घी लुठदुडुपटलीलक्ष्यडिण्डीरपिण्डः ।

रिङ्गज्ज्वालातरङ्गत्रुटितरिपुतरुवातपातोग्रमार्ग-

श्चाक्रो वः शोचिरोधः शमयतु दुरितापह्वं दाववहिम् ॥१७॥

दनुजभटभुजादण्डदर्पोष्मतप्तैः दनुजभटा राक्षसवीरास्तेषां भुजा एव दण्डास्तेषां दर्पो गर्वस्तस्मात्संजातमूष्म तेन तप्तास्तैर्देवैरासेव्यमानः । उष्णतप्ता जलप्रवाहं प्रविशन्ति । आशारोधोतिलङ्घी आशा दिशस्ता एव रोधांसि तटान्यतिलङ्घयितुं शीलमस्यास्तीत्यतिलङ्घी । लुठदुडुपटलीलक्ष्यडिण्डीरपिण्डः लुठन्ती परिवर्तमाना उड्डनां नक्षत्राणां पटली समूहः सैव लक्ष्यं व्याजो यस्य स एव डिण्डीरपिण्डः उडुपटलीव्याज-डिण्डीरपिण्डः फेनकवलो यस्य सः । रिङ्गज्ज्वालातरङ्गत्रुटितरिपुतरुवातपातोग्रमार्गः । ज्वाला एव तरङ्गाः रिङ्गन्तश्चलन्तश्च ते ज्वालातरङ्गाश्च तैल्लुटितास्ते च रिपुतरवः शत्रुवृक्षास्तेषां वातः समूहस्तस्य पातः पतनं तेनोग्रो भयंकरो मार्गो यस्य सः । चाक्रः सुदर्शनसंबन्धी शोचिरोधस्तेजःप्रवाहः । 'ओधो वृन्देऽम्भसां रये' इत्यमरः । वो युष्माकं दुरितापह्वं दुरितं पापमपह्व आवरणमाच्छादनं यस्मिन्स तं दाववहिं दावानलं शमयतु निर्वापयतु । दुरितशब्दाभिहितं दावदहनं विनाशयत्वित्यर्थः ॥

भ्राम्यन्ती संश्रितानां भ्रमशमनकरी छन्नसूर्यप्रकाशा

सूर्यालोकानुरूपा रिपुहृदयतमस्कारिणी निस्तमस्का ।

धारासंपातिनी च प्रकटितदहना दीप्तिरस्त्रेशितुर्व-

श्चित्रा भद्राय विद्रावितविमतजना जायतामायताय ॥ १८ ॥

भ्राम्यन्ती स्वयं भ्रमणानि कुर्वती संश्रितानामाश्रितानां भ्रमशमनकरी । भ्रान्तिनाशिनीत्यर्थः । स्वयं भ्रमन्यप्याश्रितभ्रान्तिं निवारयतीति चित्रम् । छन्नसूर्यप्रकाशा आच्छादितः सूर्यस्य प्रकाशः प्रभा यया सा । सूर्यालोकानुरूपा सूरिजनप्रकाशनदर्शनयोरनुरूपा । 'आलोकौ दर्शनोद्द्योतौ' इत्यमरः । रिपुहृदयतमस्कारिणी शत्रुहृदयविमोहिनी । निस्तमस्का स्वयंज्योतीरूपा । धारासंपातिनी प्रकटितदहना आसारवत्यपि प्रकटितपावका । विद्रावितविमतजना पलायिताः शत्रुजना यया सा । प्रधावितशत्रुपरम्परेत्यर्थः । अस्त्रेशितुश्चक्रराजस्य चित्रा अद्भुता दीप्तिः प्रभावः आयताय दीर्घाय भद्राय मङ्गलाय जायतां प्रादुर्भवतु ॥

निन्ये वन्येव काशी दवशिखिजटिलज्योतिषा येन दाहं

कृत्या वृत्त्या विलिल्ये शलभसुलभया यत्र चित्रप्रभावे ।

रुद्रोऽप्यद्रेर्दुहित्रा सह गहनगुहां यद्भयादभ्ययासी-

दिश्याद्विश्वार्चितो वः स शुभमनिभृतं शौहे

द्वशिखिजटिलज्योतिषा दददहनवज्जटिलानि जटावन्ति । दीर्घतराणीत्यर्थः ।  
ज्योतींषि यस्य स तेन येन प्रतापेन काशी वाराणसी वन्येव वनसमूह इव दाहं भस्मतां  
निन्ये नीता । चित्रप्रभावे आश्चर्यमहत्त्वे यस्मिन्प्रतापे कृत्या काचन देवता । 'कृत्या  
क्रियादेवतयोः' इत्यमरः । शलभसुलभया शलभैर्लब्धुं शक्यया वृत्त्या वर्तनेन विलिल्ये ।  
कृत्या सुदर्शनज्वाल्या शलभन्यायेन विलीना बभूवेत्यर्थः । रुद्रः सकललोकसंहारकः  
शिवोऽप्यद्रिदुहित्रा भवान्या सार्धं यद्भयात्सुदर्शनप्रतापभयाद्गहनगुहां दुरभिभवगहरम-  
भ्ययासीदविशत् । विश्वार्चितो जगत्पूजितः शौरिहेतिप्रतापः श्रीरङ्गनायककरकिसल-  
यालंकरणावरणविभ्रमो वः शुभं कल्याणमनिभृतं प्रस्फुटं यथा स्यात्तथा दिश्याद्वात् ।  
अथवा शुभविशेषणमनिभृतपदम् ॥

उद्यन्विम्बादुदारान्नयनहिमजलं मार्जयन्निर्जरीणा-

मज्ञानध्वान्तमूर्च्छाकरजनिरजनीभञ्जनव्यञ्जिताध्वा ।

न्यकुर्वाणो ग्रहाणां स्फुरणमपहरन्नर्चिषः पावकीया-

श्वकेशार्कप्रकाशो दिशतु दश दिशो व्यश्रुवानं यशो वः ॥२०॥

उदारादत्यन्तविशालाद्विम्बादुद्यन्प्रादुर्भवन् निर्जरीणां देवाङ्गनानां नयनहिमजलं मा-  
र्जयन्निष्कासयन् । तुहिनगिरिपरिसरविचरदमरयुवतिनिकरनयनकुवल्याविलतामपहर-  
न्निति । अज्ञानध्वान्तमूर्च्छाकरजनिरजनीभञ्जनव्यञ्जिताध्वा । अज्ञानं च ध्वान्तं चाज्ञा-  
नध्वान्ते ताभ्यां जायमानां मूर्च्छां करोतीति मूर्च्छाकरस्तच्च तज्जनितमश्च तदेव रजनी च  
तस्या भञ्जनं नाशनं तेन व्यञ्जितः प्रकटितोऽध्वा येन सः । अज्ञानजनिभञ्जनेन सूर्याद-  
तिशयो विहितः । ग्रहाणां स्फुरणमुत्तेजनं न्यकुर्वाण आच्छादयन् । पावकीया आग्नेया  
अर्चिषः प्रभा अपहरन्मुष्णन् । ईदृशश्चकेशार्कप्रकाशो वो दशदिशो व्यश्रुवानं दशदि-  
शावरणं यशः प्रदिशतु ॥

वर्गस्य स्वर्गधाम्नामपि दनुजनुषां विग्रहं निग्रहीतुं

दातुं सद्योवलानां श्रियमतिशयिनीं पत्रभङ्गानुवृत्त्या ।

योक्तुं देदीप्यते या युगपदपि पुरो भूतिमय्या प्रकृत्या

सा वो नुद्यादविद्यां द्युतिरमृतरसस्यन्दिनी स्यान्दनाङ्गी ॥२१॥

स्वर्गधाम्नां देवानां वर्गस्य वृन्दस्य दनुजनुषां दानवानां वर्गस्यापि विग्रहं विरोधं  
शरीरं च निग्रहीतुं निराकर्तुं शमयितुमित्यर्थः । नाशयितुं प्राणैर्वियोजयितुमित्यर्थः ।  
दानववर्गस्य बलानां सैन्यानां पत्रभङ्गानुवृत्त्या बाहनभङ्गानुस्कृत्या अतिशयिनीं प्रकृष्टां  
श्रियं संपदं दातुं खण्डयितुं विनाशयितुमित्यर्थः । दाधातोस्तुमुन् । सद्यस्तदानीमेव ।  
स्वर्गधाम्नां वर्गस्यावलानां स्त्रीणां पत्रभङ्गानुवृत्त्या मकरिकापत्रावलीविरचनानुस्कृत्या  
अतिशयिनीं श्रियं शोभां दातुं वितरितुम् । दानववर्गस्य पुरो नगराणि भूतिमय्या

भस्मप्रचुरया प्रकृत्या शरीरेण स्वभावेन वा योक्तुं योजयितुम् । देववर्गस्य पुरःपत्तनानि भूतिमय्या ऐश्वर्यप्रचुरया प्रकृत्या स्वभावेन योक्तुं च या स्यान्दनाग्नी द्युतिध्वाकी द्युतिर्देदीप्यते प्रकाशत इत्यर्थः । अमृतरसस्यन्दिनी मोक्षानन्दं दुहाना सा वोऽधिद्या-  
मज्ञानं नुद्यान्निष्कासयतु ॥

दाहं दाहं सपत्नान्समरभुवि लसद्भस्मना वर्त्मना या-  
न्क्रव्यादप्रेतभूताद्यभिलपितपुपा प्रीतकापालिकेन ।

कङ्कालैः कालधौतं गिरिमिव कुरुते या स्वकीर्तेर्विहर्तुं

घृष्णिः सांघट्टिकं वः सकलमुपनयत्वायुधाग्रेसरस्य ॥ २२ ॥

समरभुवि संगररङ्गे सपत्नाञ्जन्दाहं दाहं दग्ध्वा दग्ध्वा लसद्भस्मना लसद्विसर-  
द्भस्म भसितं यत्र तत् तेन । क्रव्यादप्रेतभूताद्यभिलपितपुपा प्रेतादिवाञ्छितपोषकेण ।  
प्रीतास्तुष्टाः कापालिका यत्र तेन वर्त्मना मार्गेण यान् गच्छन् यो घृष्णिः स्वकीर्तेर्वि-  
हर्तुं यज्ञःसंचाराय कङ्कालैरस्थिविशेषैः कालधौतं खण्डितं गिरिमिव कुरुते । 'काल-  
कूटं गिरि' इति वा पाठः । आयुधाग्रेसरस्य चक्रस्य रा घृष्णिर्ज्वाला वः सकलं सांघ-  
ट्टिकं सद्यःकालिकं फलमुपनयतु प्रापयतु ॥

दग्धानां दानवानां सभसितनिचयैरस्थिभिः सर्वशुभ्रां

पृथ्वीं कृत्वापि भूयो नवरुधिरझरीकौतुकं कौणपेभ्यः ।

कुर्वाणं वाप्पपूरैः कुचतटघुसृणक्षालनैस्तद्वधूनां

पापं पापच्यमानं शमयतु भवतामस्त्रराजस्य तेजः ॥ २३ ॥

दग्धानां दाहं प्रापितानां दानवानां सभसितनिचयैर्भस्मसामूहसहितैरस्थिभिः करण-  
भूतैरतिविस्तृतां वसुधां सर्वशुभ्रां कृत्वा भूयः पुनरपि तद्वधूनां दानवीनां कुचतटघुसृ-  
णक्षालनैः कुचतटेष्वनुलिप्तकुङ्कुमरसस्य क्षालनं येषां तैः । प्रक्षालितकुचविन्यस्तकुङ्कु-  
मद्रवैरिल्लिख्यैः । वाप्पपूरैरधुप्रवाहैः । 'क्षालनात्' इति वा पाठः । कुचतटघुसृणक्षालनं  
वाप्पपूराणां नवरुधिरझरीसाम्यहेतुः । कौणपेभ्यः पिशाचेभ्यो नवरुधिरझरीकौतुकं  
नूतनरक्तप्रवाहकुतूहलं कुर्वाणं विदधत् अस्त्रराजस्य चक्रस्य तेजः पापच्यमानं परितः  
परिपक्वं पापं शमयतु ॥

मा गान्मोषं ललाटानल इति मदनद्वेपिणा ध्यायतेव

स्रष्टा प्रोन्निद्रवासाम्बुजदलपटलप्लोपमुत्पश्यतेव ।

वज्राग्निर्मा स नाशं व्रजदिति चकितेनेव शक्रेण वद्धैः

स्तोत्रैरस्त्रेश्वरस्य द्युतु दुरितशतं द्योतमाना द्युतिर्वः ॥ २४ ॥

( इति अष्टादशोऽध्यायः )

ललाटानलो मस्तकनेत्रवह्निर्मोषमपहतिं मा गादिति ध्यायतेव मदनद्वेषिणा रु-  
द्रेण, प्रोन्निद्रवासाम्बुजदलपटलश्लोषं वासायाम्बुजं वासाम्बुजं विकसितवासपद्मदलस-  
मूहदाहमुत्पश्यता विचारयतेव स्रष्टा विधात्रा, वज्राग्निः कुलिशानलो नाशं मा स्र व-  
जदिति चकितेनेव शकेणेन्द्रेण वद्वैर्निवन्धनरूपेण ग्रथितैः स्तोत्रैर्द्योतमाना प्रकाशमाना  
अश्वेश्वरस्य चक्रपुंसो द्युतिर्वो दुरितानि द्युतु खण्डयतु ॥ इति चक्रज्वालावर्णनम् ॥

शस्त्रास्त्रं शान्नवाणां शलभकुलमिव ज्वालाया लेलिहाना

घोषैः स्वैः क्षोभयन्ती विघटितभगवद्योगनिद्रान्समुद्रान् ।

व्यूढोरःप्रौढचारत्रुटितपटुरटकीकसक्षुण्णदैत्या

नेमिः सौदर्शनी वः श्रियमतिशयिनीं दाशतादा शताब्दम् ॥ २५ ॥

शान्नवाणां रिपूणां शस्त्रास्त्रं शस्त्राण्यमन्त्रकाणि अस्त्राणि समन्त्रकाणि शस्त्रास्त्रं शल-  
भकुलमिव शलभसमूहमिव ज्वालाया परितः परिवृत्या घूर्णमानया प्रभापरम्परया लेलि-  
हाना आस्वादयन्ती । तृणीकुर्वतीत्यर्थः । स्वैर्घोषैः स्त्रीयैरारावैर्विघटितभगवद्योगनि-  
द्रान् विघटिता विमृता भगवतो विष्णोर्योगनिद्रा स्वात्मानुभूतियैस्तान्समुद्रान् क्षोभय-  
न्ती आविलयन्ती । भगवदपचारासहिष्णुत्वेन प्रक्षोभितप्रलयसमयजलधरघोषेण विमो-  
हयन्तीत्यर्थः । व्यूढेति । व्यूढेषु विशालेषु उरःसु भुजान्तरेषु प्रौढः क्रूरतरश्चारः परि-  
भ्रमणं.....पेषणचतुरसंचारस्तेन द्रुटितान्यत एव पट्ट स्फुटं यथा भवति तथा रटन्ति  
ध्वनन्ति कीकसान्यस्थीनि येषां ते व्यूढोरःप्रौढचारत्रुटितपटुरटकीकसाः अत एव  
क्षुण्णाः क्षोदं प्रापिता दैत्या यया सा । अथवा भञ्जनसंजातचिदाचिदायमानशब्दवत्की-  
कसाः क्षुण्णा दैत्या यया सा सौदर्शनी सुदर्शनचक्रसंविन्धनी नेमिः प्रथिवीऽतिशयि-  
नीमतिशयवतीं श्रियं आ शताब्दं यावद्ब्रह्मस्वरूपं दाशताद्वात् । शताब्दशब्दो ब्रह्मवा-  
चकतया वार्तिककारेणोक्तः—‘सत्यं ज्ञानमयानन्दमनन्तं परमाद्भुतम् । शताब्दसंज्ञकं—’  
इति । अथवा आ शताब्दं शतवर्षपर्यन्तम् । यावज्जीवमित्यर्थः । ‘दाश दाने’ इति  
धातोर्दाशतादिति ॥

धारा चक्रस्य तारागणकपिशष्टृणिद्योतितद्युप्रचारा

पारावाराम्बुपूरकथनपिशुनितोत्तालपातालयात्रां ।

गोत्राद्रिस्फोटशब्दप्रकटितवसुधामण्डलीचण्डयाना

पन्थानं वः प्रदिश्यात्प्रशमनकुशला पाप्मनामात्मनीनम् ॥ २६ ॥

तारागणकपिशष्टृणिद्योतितद्युप्रचारा तारागणानां कपिशः पिङ्गलवर्णा घृणयः किरणा-  
स्तैर्द्योतितः स्फुटीकृतो दिवि प्रचारः संचारो यस्याः सा । यद्वा (‘तारागणकणविततिद्यो-  
तित—’ इति पाठे) तारागणा एव कणा लेशास्तेषां विततयः समूहास्ताभिर्द्योतितो द्युप्रचारो  
यस्याः सा । विलीनप्रकाशतया तारागणाः कणा इव म्लायमाना न प्रदीप्यन्ते । तस्मा-

त्रेनोदिवि निरर्गलप्रचारः प्रकाशितः । पारावारान्धुपूरकथनपिणुमितोत्तालपातालपाना-  
पारावारः समुद्रस्तलान्धुपूरो जलसमृद्धिस्तस्याः कथनेन संजातस्तोकस्तोकादनामध्व-  
नितेन पिणुनिता सूचिता उत्ताला निरलुसा पातालमुद्दिश प्रवृत्ता पात्रा गमनं यस्याः  
सा । गोत्रादिस्कोटशब्दप्रकटितवसुधानण्डलीचण्डयाना गोत्रादिः कुलाचलस्तस्य स्कोटः  
स्फुटनसंजातशब्दस्तेन प्रकटितं वसुधामण्डलीचण्डं सर्वजगद्भयंकरं यानं गमनं यस्याः  
सा । पाप्मनां पापानां प्रशमनकुशला ध्वंसनपटीनसी चक्रस्य धारा नेमिरात्मनीनमा-  
त्महितं पन्थानं मार्गं प्रदिश्याद्वितरतु ॥

यात्रा या त्रातलोका प्रकटितवरुणत्रासमुद्रे समुद्रे

सत्त्वासत्त्वासहोष्मा कृतसगरुदगस्पन्ददानाददाना ।

हानिं हा निन्दितानां जगति परिपदां दानवीनां नवीनां

चक्रे चक्रेशनेमिः शममुपहरतात्सप्रभावप्रभा वः ॥ २७ ॥

त्रातलोका त्राता रक्षिता लोका भुवनानि यया सा । प्रकटितवरुणत्रासमुद्रे प्रक-  
टिता व्यञ्जिता वरुणस्य पश्चिमदिशीधरस्य त्रासो भयगेव मुद्रा भयप्रकाशकावस्थापि-  
शेषो येन स तस्मिन्समुद्रे यात्रा गमनान्याददाना स्त्रीकुर्वती । सत्त्वासत्त्वासहोष्मा  
जन्त्वजन्त्वसह्यप्रतापा । कृतसगरुदगस्पन्ददाना सगरुतः सपक्षाश्च तेऽगाः पर्वताश्च  
तेषां स्पन्दं चलनं तस्य दानं वितरणं कृतं सगरुदगस्पन्ददानं यया सा नेमिर्जगति  
लोके निन्दितानां निन्दाविषयत्वेन सत्पुरुषपरिपत्यतिल्लक्षानां दानवीनां दानवसंवन्धि-  
नीनां परिपदां समूहानां नवीनां नूतनां हानिं विचित्रनाशं चक्रे चकार । हा खेदे  
चाद्भुते च । अरिवर्गस्य वधेऽपि विचित्रतादर्शनेन खेदो जायते । विचित्रदर्शनगेवा-  
श्चर्यनिमित्तम् । सप्रभावा प्रभावयुक्ता प्रभा यस्याः सा चक्रेशनेमिश्चक्रप्रधिवः शममा-  
त्मगुणसंपत्तिमुपहरतात्संपादयतु । समर्पयत्वित्यर्थः ॥

यत्रामित्रान्दिधक्षौ प्रविशति वलिनो धाम निःसीमधाम्नि

ग्रस्तापस्तापशीर्णैः प्रगुणितसिकतो मौक्तिकैः शौक्तिकेयैः ।

राशिर्वारामपारां प्रकटयति पुनर्वैरिदारश्रुपूरै-

वृद्धिं निर्याति निर्यापयतु स दुरितान्यस्त्रराजप्रधिवः ॥ २८ ॥

निःसीमधाम्नि निरवधिकतेजसि यस्मिन्प्रधौ अमित्रान्निपुभूतान्पातालवासिनो दैत्या-  
दीन्दिधक्षौ दग्धुमिच्छौ वलिनो धाम रसातलं प्रविशति सति ग्रस्तापः प्रपीताम्बुपूरः ।  
समासान्तप्रलयः । शौक्तिकेयैः शुक्तिकासंजातैः मौक्तिकैर्मुक्ताफलैः प्रगुणितसिकतः  
प्रगुणीकृतसिकतः वारांराशिः समुद्रः प्रधौ तत्रत्यान्दानवान्निर्दग्ध्वा पुनर्निर्याति गच्छति  
सति वैरिदारश्रुपूरैर्भर्तृमरणजनितशत्रुघ्नीनेत्रजलैः पुनरपारां निःसीमां वृद्धिं प्रकटयति  
प्रकाशयति सोऽस्त्रराजप्रधिवो दुरितानि निर्यापयतु । निष्कासयत्वित्यर्थः ॥

कक्षातौल्येन कद्रूतनयफणमणीन्कल्यदीपस्य युञ्ज-

न्पातालान्तः प्रतापी निखिलमपि तमः स्वेन धाम्ना निगीर्य ।

दैतेयप्रेयसीनां वमति हृदि हतप्रेयसां भूयसां य-

श्चक्राग्रीयाग्रदेशो दहतु विलसितं भूयसामंहसां वः ॥ २९ ॥

यंश्चक्रप्रधिः पातालान्तःप्रतापी पातालमध्यदेशप्रतपनशीलः स्वेन धाम्ना स्वकीयेन तेजसा निखिलमपि तमो निगीर्य गिलित्वा । निर्मूलयित्वेत्यर्थः । अपिशब्दात्पूर्वं पातालस्थरत्नौपधिकान्तिभिस्तत्र तत्र स्थितं तमो निरस्तं न तु निखिलमित्यर्थः । कद्रूतनयफणमणीन् फणिफणास्थितमणीन् कल्यदीपस्य (प्राभातिकदीपस्य) कक्षातौल्येन दीपशिखासादृश्येन युञ्जन् योजयन् प्रापयन् हतप्रेयसां हतप्रियाणां दैतेयप्रेयसीनामसुरसुन्दरीणां हृदि मानसे वमति प्रथमं निगीर्णं तमः पुनरुद्भिरति असौ चक्राग्रीयाग्रदेशश्चक्रश्रेष्ठाग्रदेशः प्रधिर्वो भूयसामंहसां पापानां विलसितं निःसंकुचितं संचारं बहु यथा भवति तथा दहतु भस्मीकरोतु । निर्मूलयित्वेत्यर्थः ॥

कृष्णाम्भोदस्य भूषा कृतनयननयव्याहृतिर्भागवस्य

प्राप्तामावेदयन्ती प्रतिभटसुदृशामुद्भटां वाष्पवृष्टिम् ।

निष्टप्ताष्टापदश्रीः समममरचमूर्गार्जितैरुज्जिहाना

कीर्तिं वः केतकीभिः प्रथयतु सदृशीं चञ्चला चक्रधारा ॥ ३० ॥

कृष्णाम्भोदः श्रीरङ्गनाथजलधरस्तस्य भूषा भूषणम् भागवस्य शुक्रस्य परशुरामस्य च कृता नयननयव्याहृतिर्यथा सा प्रतिभटसुदृशां शत्रुसुन्दरीणां वाष्पवृष्टिमश्रुवृष्टिं प्राप्तामासन्नामावेदयन्ती निष्टप्ताष्टापदश्रीस्तप्तकाञ्चनस्य श्रीः शोभेव शोभा यस्याः सा अमरचमूर्गार्जितैर्देवसेनाकृतसिंहनादैः समं सार्धमुज्जिहाना स्फुरन्ती चक्रधारा सुदर्शननेमिरतिचपला केतकीभिः केतकीकुसुमैः सदृशीं वः कीर्तिं प्रथयतु प्रकटयतु । चञ्चला विशुद्धपि नीलनीरदभूषा निखिलजननयनमुकुलकारित्वाद्भार्गवनयननयमपि मुकुलयति स्फुरणेन महतीं वृष्टिं सूचयति तप्तकाञ्चनकमनीया च स्तनितैः संस्फुरति च ॥

वप्राणां भेदिनीं यः परिणतिमखिलश्चाघनीयां दधानः

क्षुण्णां नक्षत्रमालां दिशि दिशि विकिरन्विद्युता तुल्यकक्षः ।

निर्याणेनोत्कटेन प्रकटयति नवं दानवारिप्रकर्षं

चक्राधीशस्य भद्रो वशयतु भवतां स प्रधिश्चित्तवृत्तिम् ॥ ३१ ॥

वप्राणां प्राकाराणाम् । वप्रघटितशरीराणां प्रत्यागम्य स्थितानां शत्रूणामित्यर्थः । भेदिनीं भेदयित्रीमखिलश्चाघनीयां परिणतिं परमपुरुषरूपतां विहाय आच्छाद्य चक्राकाररूपताप्राप्तिपरिणतिं दधानः । यद्वा अखिलश्चाध्यामुद्धतानामरातीनां भेदिनीं परितो

नम्रतां दधानश्चक्रप्रधिः परितो नम्र एव स्थितः । लोके महानेव नम्रथेत् श्लाघ्यतरो  
भवति अनम्रान्नम्रयति च । ध्रुणां चूर्णितां नक्षत्रमालां नक्षत्रपङ्क्तिं दिशि दिशि विकि-  
रन् तत्र तत्र विक्षिपन् विद्युता तडिता तुल्यकक्षास्तुल्यद्वारस्तडितुल्यन्यायः । तडि-  
त्सदृश इत्यर्थः । अथवा तडिता तुल्या कक्ष्या नेमेश्वलत्प्रदेशो यस्य स यः प्रधिस्तकटेन  
निरतिशयवेगेन निर्याणेन गमनेन नवं दानवारिप्रकर्षं श्रीरङ्गेशस्याघटमानघटकत्वं  
अथवा देवप्रकर्षं प्रकटयति व्यक्तीकरोति चक्राधीशस्य स भद्रः कल्याणः प्रधिर्भवतां  
चित्तवृत्तिं चेतसो निरङ्कुशव्यापारं वशयतु । भद्रो गजश्च कूटतटविपाटनपटीयसीमखि-  
लश्लाघ्यां परिणतिं तिर्यग्दन्तप्रवृत्तिं दधानः औद्धत्येन चूर्णितां सप्तविंशतिमौक्तिकविर-  
चित्तहारविशेषरूपां नक्षत्रमालां सर्वत्र विकिरन् तडित्समानवन्धनरज्जुरुत्कटेन स्थूल-  
तरेण निर्याणेनापाङ्गदेशेन नूतनं दानवारिप्रकर्षं मदजलातिशयं प्रकटयति चित्तवृत्तिं  
वशाधीनां करोति चक्रेशस्य महाराजस्य सकाशे तिष्ठति ॥

नाकौकःशत्रुजत्रुटनविघटितस्कन्धनीरन्ध्रनिर्य-

न्नव्यक्रव्यासहव्यग्रसनरसलसज्ज्वालजिहालवहिम् ।

यं दृष्ट्वा सांयुगीनं पुनरपि विदधत्याशिपो वीर्यवृद्धौ

गीर्वाणा निर्वृणाना वितरतु स जयं विष्णुहेतिप्रधिर्वः ॥ ३२ ॥

पूर्वार्धमेकं पदम् । नाकः स्वर्ग ओकः स्थानं तेषां देवानां तेषां शत्रवोऽसुरास्तेषां  
जत्रूण्यङ्गविशेषास्तेषां त्रटनं छेद इत्यर्थः । तेन विघटिता वियोजिता विरूपिताश्च ते  
स्कन्धाश्च तेभ्यो नीरन्ध्रनिर्यत् निरर्गलविनिर्गच्छत् । नव्यं क्रव्यासं मांसशोणितं तदेव  
हव्यं हवनयोग्यं द्रव्यं तस्य ग्रसनं भक्षणं तस्मिन् रसो रागः । प्रीतिरित्यर्थः । तेन  
लसन्तोऽहमहमिकया नृत्त्यन्तस्ते च ते ज्वालाश्च त एव जिह्वा अस्य सन्तीति तथा  
लसज्ज्वालजिहालो वहिर्यस्य स तं सांयुगीनं संयुगे साधुं यं प्रधिं दृष्ट्वा निर्वृणानाः  
प्रहृष्टा गीर्वाणाः पुनरपि वीर्यवृद्धौ स्वतः प्रवृद्धस्य चक्रप्रधेः स्वभक्त्यतिशयेन पौनःपु-  
न्येन वीर्यसमृद्धये आशिपः सद्यः फलानाशीर्वादान्विदधति कुर्वन्ति स तादृशो विष्णु-  
हेतिप्रधिर्भवतां विजयं वितरतु ॥

धन्वाध्वन्यस्य धारासलिलमिव धनं दुर्गतस्येव दृष्टि-

र्जात्यन्धस्येव पङ्क्तोः पदविहृतिरिव प्रीणनी प्रेमभाजाम् ।

पत्युर्मायाः क्रियायां प्रकटपरिणतिर्दिश्वरज्ञादमायां

मायामायामिनीं वन्द्यतु नन्दन् नमिरन्नेश्वरस्य ॥ ३३ ॥

धन्वनि मरुभूमावध्वन्यस्य अथवा धन्वन्तरे प्रवाहजलमिव अथवा धन्व-  
धरविनिर्गलत्सलिलपटलमिव, दुर्गतस्य दुर्गन्तस्य इतं निधिजातमिव, जालन्तस्य  
विशददर्शनमिव, पङ्क्तोः पदविहृतिः नन्दन् दृष्ट्वा, प्रेमभाजां भक्तानां शोणितं



जननी । आनन्दकरीत्यर्थः । विश्वरक्षक्षमायां सकलजनरक्षणपटीयस्यां मायया क्रियायां प्रकृतिं विशदीकृत्य संजातक्रियायां वहस्यां प्रजायेय इति संजातो भगवतः संकल्पविशेषः मायाः पत्युः श्रीरङ्गेशस्य प्रकटपरिणतिर्व्यक्तपरिणामः । ईश्वराकारेण परिणमतीत्यर्थः । ईश्वरपरिणामदशा सती महती महत्तरा अस्त्राधिपस्य चक्रेशस्य नेमिर्व आया-मिनीं दीर्घामविच्छिन्नामविद्यां नृपयतु विच्छेदयतु ॥

त्राणं या विष्टपानां वितरति च यया कल्पते कामपूर्ति-

र्न स्थातुं यत्पुरस्तात्प्रभवति कलयाप्यौषधीनामधीशः ।

उन्मेपो याति यस्या न समयनियतिं सा श्रियं वः प्रदेया-

न्यकृत्य द्योतमाना त्रिपुरहरदृशं नेमिरस्त्रेश्वरस्य ॥ ३४ ॥

या चक्रनेमिर्जगतां त्राणं ददाति । अनुक्तसमुच्चयार्थश्चकारो जननसंहारावाकर्षति । तथा सति नेमिरुत्पत्यादि ददातीत्यर्थः । यया कामपूर्तिश्च कल्प्यते समर्थ्यते । चकारा-त्स्वर्गादि । त्रिपुरहरदृशा तु कामसंहार एव समर्थितो न तु कामपूरणादि । यत्पुरस्ता-न्नेमेः पुरोभागे चन्द्रः कलयाप्यल्पकालेनापि यद्वा षोडशांशेनापि स्थातुं न प्रभवति । रुद्रलोचनसमीपे चन्द्रः कलया स्थातुं प्रभवति । यस्या नेमेः उन्मेपो विजृम्भणं समयनि-यतिं यस्मिन्नेव काले विजृम्भते नान्यस्मिन्निति कालनियतिं न याति । नेमिविजृम्भण-स्याकालकाल्यत्वात् । हरनयनं तु संहारकाल एव विजृम्भते नान्यस्मिन् । तस्मात्त्रि-पुरहरदृशं न्यकृत्य द्योतमाना चक्रनेमिर्वः श्रियं प्रदद्यात् ॥

नक्षत्रक्षोदभूतिप्रकरविकिरणश्वेतिताशावकाशा

जीर्णैः पर्णैरिव द्यां जलधरपटलैश्चूर्णितैरूर्णुवाना ।

आजावाजानवाजानतरिपुजनतारण्यमावर्तमाना

नेमिर्वात्येव चाक्री प्रणुदतु भवतां संहतं पापतूलम् ॥ ३५ ॥

नक्षत्रक्षोदभूतिप्रकरविकिरणश्वेतिताशावकाशा स्त्रीयधाराघोरविघट्टनक्षुण्णानां नक्ष-त्राणां क्षोदश्चूर्णं स एव भूतिस्तस्याः प्रकरः समूहस्तस्य विकिरणं विक्षेपस्तेन श्वेतिता धवलीकृता आशावकाशा दिगन्तरालानि यया सा । जीर्णैः पर्णैरिव गलद्भिः पाण्डुरैः पुगणैः पत्रैरिव चूर्णितैर्वैगात् शकलितैर्जलधरपटलैर्द्यामाकाशमूर्णुवाना । आच्छादय-न्तीत्यर्थः । वात्या च विक्रियासंरम्भोत्क्षिप्तैर्निर्गलगलदलैराकाशमावृणुते । आजौ रणाङ्गणे आजानवाजेन आजन्मसिद्धेन वाजेन वेगेन आनता प्रह्वीकृता रिपुजनता शत्रुसमूहः सैवारण्यं विपिनं तदुद्दिश्य आवर्तमाना । 'अरण्यमावर्तयन्ती' इति पाठे अरण्यं भ्रमयन्ती । चाक्री नेमिर्वात्येव चक्राकारचङ्क्रमणसमीरणसमूह इव । वातम-ण्डलीवेति यावत् । भवतां संहतं संघीभूतं पापतूलं प्रणुदतु ॥

क्षिप्त्वा नेपथ्यशाटीमिव जलदघटां जिष्णुकोदण्डचित्रां

तारापुञ्जं प्रसूनाञ्जलिमिव विपुले व्योमरङ्गे विकीर्य ।

निर्वेदग्लानिचिन्ताप्रभृतिपरवशानन्तरा दानवेन्द्रा-

नृत्यन्नानालयाढ्यं नट इव तनुतां शर्म चक्रप्रधिवः ॥ ३६ ॥

जिष्णुकोदण्डचित्रामिन्द्रधनुर्वन्नानावर्णां जलदघटां कादम्बिनीं नेपथ्यशाटीमिव नाट्यमण्डपविस्तारितविचित्रजवनिकामिव क्षिप्त्वा निरस्य । आकाशरङ्गस्थलं पटीक्षेपेण प्रविश्येत्यर्थः । विपुले विशाले व्योमरङ्गे आकाशरङ्गस्थले तारापुञ्जं नक्षत्रसमूहं प्रसूनाञ्जलिमिव पात्रप्रवेशसमयसमर्पणीयपुष्पाञ्जलिमिव विकीर्य विक्षिप्य निर्वेदग्लानिशङ्काप्रभृतिपरवशानन्तरा दानवेन्द्रान् निर्वेदो विपादः । ग्लानिर्म्लानिः । वैवर्ण्यमित्यर्थः । चिन्ता विचारः । एतदादिभिर्भावैः परवशान्विवशान् दानवेन्द्रान् अन्तरा मध्ये । अन्तरायोगे दानवेन्द्रानिति द्वितीया । तत्र दानवेन्द्राणां मध्य इत्यर्थः । नानालयाढ्यं शिरःकृन्तनमध्यलुण्ठनबाहुखण्डनवक्षःकुट्टनचरणनिरसनप्रमुखानेकसंहारैः प्रसिद्धं यथा भवति तथा नट इव नृत्यन् बहुधा विलसन् चक्रप्रधिः शर्म तनुतां बहुलयतु । नटोऽपि पटीक्षेपेण रङ्गं प्रविश्य पुष्पाञ्जलिं विकीर्य निर्वेदग्लानिचिन्ताप्रभृतिभावानासाद्य शृङ्गारादिरसविलसत्सामाजिकमध्ये नानालयाढ्यं नृत्यति ॥

दौर्गत्यप्रौढतापप्रतिभटविभवा वित्तधाराः सृजन्ती

गर्जन्ती चीत्क्रियाभिर्ज्वलदनलशिखोद्दामसौदामनीका ।

अव्यात्क्रव्याद्वधूटीनयनजलभरैर्दिक्षु नव्याननाव्या-

न्पुष्पन्ती सिन्धुपूरान् रथचरणपतेनेमिकादम्बिनी वः ॥ ३७ ॥

दौर्गत्यप्रौढतापप्रतिभटविभवा दौर्गत्येन दारिद्रेण संजातः प्रौढतापो निरतिशयदुःखं तस्य प्रतिभटो विनाशको विभवः समृद्धिर्यासां ताः वित्तधारा धनधान्यादिदृष्टीर्मुञ्चन्ती सृजन्ती चीत्क्रियाभिर्ध्वनिविशेषैर्गर्जन्ती स्तनितानि कुर्वतीत्यर्थः । ज्वलदनलशिखोद्दामसौदामनीका । ज्वलन्त्यः स्फुरन्त्यश्च ता अनलशिखा अग्निज्वालाश्च ता एवोद्दामसौदामन्यो विजृम्भमाणविद्युलता यस्याः सा । क्रव्याद्वधूटीनयनजलभरैः स्वभर्तृप्राणापहारदुःखितराक्षसमहिषीवापसमृद्धिभिर्नव्यान्नीनान् अनाव्यान् नौभिस्तरितुमयोग्यान्सिन्धुपूरान्दीप्रवाहान् दिक्षु सर्वांशासु पुष्पन्ती प्रवर्धयन्ती रथचरणपतेः सुदर्शनस्य नेमिकादम्बिनी प्रधिपयोदपङ्क्तिर्वो युष्मानव्यात् ॥

संदोहं दानवानामजसमजमिवालभ्य जाज्वल्यमाने

वहावहाय जुह्वन्निदशपरिषदे स्वस्वभागप्रदायी ।

स्तोत्रैर्ब्रह्मादिगीतैर्मुखरपरिसरं श्लाघ्यशस्त्रप्रयोगं

प्राप्तः सङ्गमसन्नं प्रधिरसुररिपोः प्रार्थितं प्रसुतां वः ॥ ३८ ॥

ब्रह्मादिगीतैर्ब्रह्मोद्गातृप्रभृतिभिः स्तोत्रैर्मन्त्रविशेषैर्ब्रह्मरुद्रादिदेववर्गप्रणीतैर्नानास्तोत्रैर्मु-  
खरपरिसरं शब्दितपर्यन्तभूमिं श्लाघ्यशस्त्रप्रयोगं शस्त्राणां प्रयोगः साधनं श्लाघयितुं योग्यः  
शस्त्रप्रयोगो यस्य तत् सङ्ग्रामसत्रं युद्धयागं प्राप्तः अजसमजमिव च्छागसमूहमिव दान-  
वानां संदोहमालभ्य विशस्य जाज्वल्यमाने नैरन्तर्येण प्रकाशमाने ब्रह्मावहाय शीघ्रं  
जुह्वत् हवनं विदधत् त्रिदशपरिषदे देवसमूहाय स्वस्वभागप्रदायी स्वस्वांशदाता । स्वव्या-  
पारेण दैत्यवृन्दं निहत्य तच्छरीराणि स्वानलज्वालायादहनदग्धानि दैत्यशरीराणि प्रीति-  
हेतोर्देवपरिषदे अयं भवच्छत्रुरयं भवच्छत्रुरिति प्रदर्शयतीत्यर्थः । असुररिपोश्चक्रस्य  
प्रधिर्नेमिर्वः प्रार्थितं प्रलुताम् । लु प्रस्रवणे । प्रददालित्यर्थः । इति नेमिवर्णनम् ॥

उत्पातालातकल्पान्यसुरपरिषदामाहवप्रार्थिनीना-

मध्वानध्वावबोधक्षपणचणतमःक्षेपदीपोपमानि ।

त्रैलोक्यागारभारोद्वहनसहमणिस्तम्भसंपत्सखानि

त्रायन्तामन्तिमायां विपदि सपदि वोऽराणि सौदर्शनानि ॥३९॥

आहवप्रार्थिनीनां युद्धमहोत्सुकानामसुरपरिषदां दैत्यवृन्दानां उत्पातालातकल्पानि  
दैत्यनाशकालोद्भूतोत्सुकतुल्यानि । अध्वेति । अध्वा चानध्वा चाध्वानध्वानौ तयोरव-  
बोधः । अयं मार्गोऽयममार्ग इति मार्गामार्गज्ञानं तस्य क्षपणचणं निरसनसमर्थं तच्च तत्त-  
मश्च तस्य क्षेपः प्रध्वंसस्तस्मिन्दीपैरुपमानं सादृश्यं येषां तानि । त्रैलोक्येति । त्रैलोक्य-  
मेवागारं मन्दिरं तस्य भारो गौरवं तस्योद्वहनं तत्सहनते इति सहास्ते च मणिस्तम्भा-  
स्तेषां संपत्समृद्धिस्तस्याः सखायः । एवंभूतानि सौदर्शनान्यराणि वोऽन्तिमायां विपदि  
निरतिशयापदि मरणे वा सपदि सद्यस्त्रायन्तां रक्षन्तु ॥

ज्वालाजालप्रवालस्तवकितशिरसो नाभिमावालयन्त्यः

सिक्ता रक्ताम्बुपूरैः शकलितवपुषां शात्रवानीकिनीनाम् ।

चक्राक्रीडप्ररूढा भुजगशयभुजोपघ्ननिघ्नप्रचाराः

पुष्प्यन्त्यः कीर्तिपुष्पाण्यरकनकलताः प्रीतये वः प्रथन्ताम् ॥ ४० ॥

चक्राक्रीडप्ररूढाः चक्रमेवाक्रीड उद्यानं तस्मिन्प्ररूढा जाताः नाभिपिण्डकामावाल-  
यन्त्य आलवालं कुर्वत्यः शकलितवपुषां खण्डितशरीराणां शात्रवानीकिनीनां शत्रुसेनानां  
रक्ताम्बुपूरै रधिरप्रवाहैः सिक्ता अभ्युक्षिताः । भुजगेति । भुजगशयः श्रीरजेशस्तस्य  
भुजो वामेतरः करः स एवोपघ्न आश्रयदण्डस्तस्य निघ्नोऽधीनः प्रचारः संचारो यासां  
ताः । ज्वालेति । ज्वालाजालान्येव प्रवालानि तैः स्तवकितानि संजातस्तवकानि शिरां-  
स्यग्रदेशा यासां ताः । कीर्तिपुष्पाणि पुष्प्यन्त्यो विकासयन्त्यः । 'पुष्प विकसने' इति  
धातुः शत्रन्तः । अरकनकलता अराण्येव खर्णलता वः प्रीतये प्रथन्तां पवर्धन्ताम् ॥

ज्वालाजालाब्धिमुद्रं क्षितिवलयमिवाविभ्रती नेमिचक्रं

नागेन्द्रस्येव नाभेः फणपरिषदिव प्रौढरत्नप्रकाशा ।

दत्तां वो दिव्यहेतेर्मतिमरविततिः ख्यातसाहस्रसंख्या

संख्यावत्संघचित्तश्रवणहरगुणस्यन्दिसंदर्भगर्भाम् ॥ ४१ ॥

अनेनाराणां शेषफणामण्डलसाधर्म्यं प्रतिपाद्यते । ज्वालाजालाब्धिमुद्रं ज्वालाजालान्येवाब्धयः समुद्रास्त एव मुद्रा सीमचिह्नं यस्य तत् नेमिचक्रं पृथ्वीवलयमिवाविभ्रती दधती । शेषफणाश्च समुद्रपरिवृतं भूमण्डलं विभ्रति । नागेन्द्रस्येव नाभेः पिण्डिकायाः । नाभिः कुण्डलितनागेन्द्र इव स्थित इत्यर्थः । फणपरिषदिव फणसमूह इव स्थिता । ख्यातसाहस्रसंख्या ख्याता प्रसिद्धा साहस्रं सहस्रं संख्या यस्याः सा । फणाश्च सहस्रसंख्याः सुदर्शनाराणि सहस्रसंख्याकानि । किं च प्रौढरत्नप्रकाशा प्रौढः प्रसिद्धो रत्नानां प्रकाशो यस्याः सा । दिव्यहेतेश्चक्रसारविततिर्वो युष्माकं संख्यावत्संघचेतःश्रवणहरगुणस्यन्दिसंदर्भगर्भा संख्यावत्समूहः पण्डितसमूहस्तस्य चित्तं श्रवणं च हरन्ति आनन्दयन्तीति चित्तश्रवणहरास्ते च ते गुणाश्चार्थगुणाश्चित्तहराः शब्दगुणाः श्रवणहरास्तान् स्यन्दते इति स्यन्दी स चासौ संदर्भोऽर्थग्रथनं शब्दग्रथनं च स एव गर्भे यस्याः सा तां मतिं दत्तां दिश्यात् । रसिकजनश्रवणमनोहरगुणसुधास्यन्दिसंदोहसुन्दरां मतिं वितरत्वित्यर्थः ॥

ब्रह्मेशोपक्रमाणां बहुविधविमतक्षोदसंमोहितानां

सेवायै देवतानां दनुजकुलरिपोः पिण्डिकाद्यङ्गभाजाम् ।

तत्तद्धामान्तसीमाविभजनविधये मानदण्डायमाना

भूमानं भूयसां वो दिशतु दशशती भास्वराणामराणाम् ॥ ४२ ॥

बहुविधविमतक्षोदसंमोदितानां बहुविधशत्रुनिहनेन संमोदिता हर्षं प्रापितास्तासाम् । तत एव दनुजकुलरिपोः सुदर्शनस्य सेवायै पिण्डिकाद्यङ्गभाजां नाभिप्रभृत्यङ्गानि भजन्तीति पिण्डिकाद्यङ्गभाजस्तासाम् । ब्रह्मेशोपक्रमाणां देवतानां तत्तद्धामान्तसीमाविभजनविधये एतदवधिकं चतुर्मुखस्थानमेतदवधिकं पञ्चमुखस्थानमेतत्सीमाकमिन्द्रस्थानमिति तत्तद्देवस्थानसीमानिर्णयायेत्यर्थः । मानदण्डायमाना मानदण्डवत्स्थिता भास्वराणामराणां दशशती सहस्रं वो भूमानं महत्त्वम् । आधिक्यमिति यावत् । दिशतु । निरतिशयमहिमानं ददालित्यर्थः ॥

ज्वालाकल्लोलमालानिविडपरिसरां नेमिवेलां दधाने

पूर्वेणाक्रान्तमध्ये भुवनमयहविर्भोजिना पूरुषेण ।

प्रस्फूर्जत्प्राज्यरत्ने रथपदजलधावेधमानैः स्फुलिङ्गै-

र्भद्रं वो विद्मुमाणां श्रियमरविततिर्विस्तृणाना विधत्ताम् ॥ ४३ ॥

ज्वालाकलोलमालानिविडपरिसरां ज्वाला एव तरङ्गास्तासां मालाः पङ्क्तयस्ताभिनि-  
विडो नीरन्ध्रः परिसरः संनिहितप्रदेशो यस्याः सा ताम् । नेमिवेलां समुद्रोद्वेलनवारक-  
सेतुर्नेमिरेव वेला नेमिवेला तां दधाने । भुवनमयहविर्भोजिना जगन्मयं जलमयं वा  
हविर्भुङ्क्त इति तथाभूतेन पूरुषेण सुदर्शनेन भगवता वा आक्रान्तमध्येऽधिष्ठितमध्यभागे ।  
प्रस्फूर्जत्प्राज्यरत्ने प्रकाशमानप्रकृष्टमणौ रथपदजलधौ सुदर्शनसमुद्रे अरविततिः एधमानै-  
रुत्तरोत्तरं वर्धमानैः स्फुलिङ्गैर्विद्वमाणां प्रवालखण्डानां श्रियं शोभां विस्तृणाना विस्तार-  
यन्ती सती वो भद्रं विधत्तां करोतु ॥

नासीरस्वैरभग्नप्रतिभटरुधिरासारधारावसेका-

नेकान्तस्मेरपद्मप्रकरसहचरच्छायया प्राप्य नाभ्या ।

मुक्तानीवाङ्कुराणि स्फुरदनलशिखादर्शितप्राक्प्रवाला-

न्यव्याघातेन भव्यं प्रददतु भवतां दिव्यहेतेरराणि ॥ ४४ ॥

नासीराः सेनाग्रधाविनस्त एव स्वैरभग्ना यथेष्टं पलायिताः प्रतिभटाः प्रत्यर्थिभटास्तेषां  
रुधिरवृष्टिधाराभिः संजाता अवसेकास्तान् प्राप्य । एकान्तेति । एकान्तविकसितपद्माक-  
रस्य सहचरो बन्धुश्छाया कान्तिर्यस्याः सा तथा नाभ्या मुक्तानि त्यक्तानि । प्रसूतानी-  
त्यर्थः । अङ्कुराणीव । शोणितवर्षधारावसिक्तनाभ्यालवालस्थितवीजसंभूताङ्कुराणीवाव-  
स्थितानि । स्फुरदिति । प्रकाशमानान्निज्वालाभिः प्रकटितानि प्रथमपत्राणि किसल-  
यानि येषां तानि दिव्यहेतेरराणि वोऽव्याघातेन निष्प्रत्यूहेन भव्यं प्रददतु दिशन्तु ॥

दावोल्कामण्डलीव द्रुमगणगहने वाडवस्येव वहे-

ज्वालावृद्धिर्महाब्धौ प्रवयसि तमसि प्रातरर्कप्रभेव ।

चक्रे या दानवानां ह्यकरटिघटासंकटे जाघटीति

प्राज्यं सा वः प्रदेयात्पदमरपरिषत्पद्मनाभायुधस्य ॥ ४५ ॥

या सुदर्शनारपरिषद्द्रुमगणगहने द्रुमवृन्दैर्गहने दुष्प्रवेशे वने दावोल्कामण्डली दावाग्नि  
ज्वालासमूह इव महाब्धौ वाडवस्य ज्वालावृद्धिरिव प्रवयसि तमसि प्रातरर्कप्रभेव प्रातः  
प्रवर्धमानसूर्यप्रभेव ह्यकरटिघटासंकटे तुरगगजघटाभिः संवाधे दानवानां समूहे जाघ-  
टीति चेष्टते । 'राट्तीति' वा पाठः । पद्मनाभायुधस्य सा तादृशी अरपरिषदरनिकरो वः  
प्राज्यमुत्कृष्टं पदं दृष्टादृष्टस्वरूपं निरतिशयमैश्वर्यं देयात् । पल्लवितकोरकितकुसुमितफल-  
तवल्किमल्लिकाजालवेष्टितसल्लकीभल्लातकीतालतमालसालप्रमुखनानाविधतरुखण्डे जृम्भ-  
माणा दहनकरालज्वालाजालमिव, दिव्यरत्नोज्ज्वलसप्तार्णवसलिलभारसंरम्भनिपुणवडवा-  
नलद्युमद्द्युतित प्रभापटलमिव परिणततिमिरपटले प्रभातप्रभाकरप्रभेव, रथतुरगक-  
रटिभटसंकीर्णदानवसैन्ये चेष्टमाना अरविततिर्भवतां महत्तरपदं देयादित्यर्थः ॥

तापाद्वैत्यप्रतापातपसमुपचितात्रायमाणं त्रिलोकीं  
लोलैर्ज्वालाकलापैः प्रकटयदभितश्छिन्नपट्टाञ्चलानि ।

छत्राकारं शलाका इव कनककृताः शौरिदोर्दण्डलम्

भूयासुर्भूषयन्त्यो रथचरणमरस्फूर्तयः कीर्तये वः ॥ ४६ ॥

दैत्यप्रतापातपसमुपचितात्प्रत्यर्थिजनस्यान्तःसंतापकृतेजः स एवातपस्तेन समुपचिता-  
त्संविधातात् । संपादितादिति यावत् । तापात् त्रिलोकीं त्रायमाणम् । अभितो लोलै-  
र्ज्वालाकलापैश्छिन्नपट्टाञ्चलानि आतपत्रं परीत्य प्रलम्बमानसूक्ष्मपट्टाञ्चलानि प्रकटयत्  
शौरिदोर्दण्डलम् रजेशभुजसंसक्तं छत्राकारं रथचरणं सुदर्शनं भूषयन्त्योऽलंकुर्वत्यः ।  
कनककृताः स्वर्णरचिताः शलाकाः कणिका इव प्रतीयमाना अरस्फूर्तयोऽरविजृम्भणानि  
वः कीर्तये भूयासुः ॥

नाभीशालानिखातां नहनसमुचितां वैरिलक्ष्मीवशानां  
संयद्वारीहतानां समनुविदधती काञ्चनालानपङ्क्तिम् ।

राज्या च प्राज्यदैत्यव्रजविजयमहोत्तम्भितानां भुजानां

तुल्या चक्रारमाला तुलयतु भवतां तूलवच्छत्रुलोकम् ॥ ४७ ॥

संयद्वारीहतानां संयद्युद्धमेव वारी गजग्रहणाय कृतस्तृणाच्छादितो गर्तस्तया हतानां  
वैरिलक्ष्मीवशानां प्रतीपभूपानां लक्ष्म्यः संपद एव वशाः करिण्यस्तासां नहनसमुचितां  
वन्धनस्य समुचितां नाभीशालानिखातां पिण्डिका एव शाला तस्यां निखातां दृढतरं  
कीलितां काञ्चनालानपङ्क्तिं आलानानि गजवन्धनस्तम्भास्तेषां पङ्क्तिः कनकेन विरचिता  
सा चालानपङ्क्तिश्च तां समनुविदधती सम्यगनुकुर्वाणा । प्राज्यदैत्यव्रजविजयमहोत्तम्भि-  
तानां बहुलतरदैत्यनिकरविजयोत्सवेनोत्तम्भितानामुद्धतानां भुजानां राज्या पङ्क्त्या च  
तुल्या चक्रारमाला सुदर्शनारश्रेणी भवतां वैरिसमूहं तूलवत्तुलयतु उत्क्षिप्य निर्मूलयतु ॥

आ नेमेश्वक्रवालात्त्विष इव वितताः पिण्डिकाचण्डदीप्ते-

र्दीप्ता दीपा इवाराद्धनरणत्तमीगाहिनः पूरुषस्य ।

शाणे रेखायितानां रथचरणमये शत्रुशौण्डीर्यहेम्नां

रेखाः प्रत्यग्रलम्भा इव भुवनमरश्रेणयः प्रीणयन्तु ॥ ४८ ॥

आ नेमेश्वक्रवालात् प्रधेरेव लोकालोकपर्वतात् । आनेमिसंज्ञकलोकालोकपर्यन्तमि-  
त्यर्थः । परीत्य वृत्ता नेमिश्वक्रवालाचल इव तिष्ठति । अभिविधावाङ् । त्विष इव वि-  
तताः चक्रवालपर्यन्तं व्याप्ताः पिण्डिकाचण्डदीप्तेर्नाभिसंज्ञकसूर्यस्य त्विष इव मयूखा  
इव । तेजस्वितया नाभिः सूर्यमण्डलमिव तिष्ठति । गहनरणत्तमीगाहिनो दुष्प्रवेशसंगर-  
तमीप्रवेशिनः पूरुषस्य सुदर्शनस्यारात्समीपे तिमिरपटलविघटनार्थं प्रदीप्ता दीपा इव

रथचरणमये शाणे चक्रसंज्ञके निकषोपले । स्वार्थे मयट्प्रत्ययः । रेखायितानां रेखाका-  
राकारितं यथा भवति तथा संघटितानां शत्रुशौण्डीर्यहेमां प्रत्यर्थिमदकाञ्चनानां प्रत्यग्र-  
लभाः सद्यः संसक्ता रेखा इव स्थिता अरश्रेणयः पङ्क्तीभूतान्यराणि भुवनं प्रीणयन्त्वान-  
न्दयन्त्वित्यर्थः । अरश्रेण्यास्तरणिकिरणसादृश्यकथनेन निखिलभुवनव्यापित्वपरिशुद्धत्वे  
प्रत्यपादिषाताम् । दीपसादृश्यकथनेन तमोनिवर्तकत्वं मङ्गलाकारत्वं च प्रतिपादितम् ।  
काञ्चनरेखातुल्यताकथनेन रमणीयत्वमार्जवं च प्रतिपादितं भवति । पिण्डिकाचण्डकिर-  
णमारभ्य नेमिचक्रवालाचलपर्यन्तं व्याप्ताः किरणा इव भुवनं व्याप्ताः परिशुद्धाश्च घोर-  
तरसंगरनिकुरम्बसंचारिसुदर्शनपुरुषं परीत्य प्रकाशमानाः करदीपिका इव तिमिरनिरा-  
सका मङ्गलाकाराश्च चक्रराजशाणोपरिघृष्यमाणाः कनकरेखा इव ऋजवो रमणीयतरा-  
श्चरश्रेणयः सकलभुवनप्रीतये भवन्त्वित्यर्थः ॥

दीप्तैरर्चिप्ररोहैर्दलवति विधृते बाहुनालेन विष्णो-

रुद्यत्प्रद्योतनाभं प्रथयति पुरुषं कर्णिकावर्णिकायाम् ।

चूडालं वेदमौलिं कलयति कमले चक्रनाम्नोपलक्ष्ये

लक्ष्मीं स्फारामराणि प्रतिविदधतु वः केसरश्रीकराणि ॥ ४९ ॥

दीप्तैः प्रकाशमानैरर्चिप्ररोहैर्ज्वालानां प्ररोहैर्वर्तुलतया जायमानैर्दलवति पत्रवति ।  
कुण्डलितज्वालाकलापस्य पद्मदलसाम्यं विद्यते । विष्णोः श्रीरङ्गिणो बाहुनालेन विधृते  
संकलिते उद्यत्प्रद्योतनाभं आविर्भवद्भास्करस्याभेवाभा यस्य स तम् । उद्यन्मार्तण्डम-  
ण्डलच्छायमित्यर्थः । पुरुषं सुदर्शनपुरुषं कर्णिकावर्णिकायां वर्णमाकारो वर्णिका तस्यां  
विषये । कर्णिकास्वरूपविषय इति यावत् । प्रथयति प्रकटयति । चूडालं चूडा शिखा  
अस्यास्तीति चूडालस्तम् । वेदमौलिं श्रुतिशिरोभागम् । वेदान्तमिति यावत् । कलयति  
ख्यापयति । चक्रनाम्ना सुदर्शननाम्ना उपलक्ष्ये उपलक्षितुं योग्ये । अवधेये इति यावत् ।  
कमले केसरश्रीकराणि किंजल्कशोभाकराणि अराणि वः स्फारामत्युज्ज्वलां श्रियं प्रति-  
विदधतु कुर्वन्तु । चक्रनामकमलस्य कुण्डलितज्वालाखण्डमेव दलनिकुरम्बं श्रीरङ्गिदक्षि-  
णभुजदण्ड एव नालः चक्रमध्यप्रदेश एव प्रभातप्रभाकरदेशः सुदर्शनपुरुषः कर्णिकाव-  
दातः परिमलकर्णिकात्वेन वर्णितसुदर्शनपुरुषं परीत्य प्रकाशमानान्यराण्येव केसराणि ।  
एतादृशि चक्रराजस्याराणि भवतां लक्ष्मीं प्रदिशन्तु ॥

धातुस्यन्दैरमन्दैः कलुषितवपुषो निर्झराम्भःप्रपाता-

नार्चिष्मत्या स्वमूर्त्या रथचरणगिरेर्नेमिनाभीतटस्य ।

व्याकुर्वाणारपङ्क्तिर्वितरतु विभुताविस्तृतिं वित्तकोटी-

कोटीरच्छत्रपीठीकटककरिघटाचामरसग्विणीं वः ॥ ५० ॥

(इत्यरवर्णनम्)

नेमिनाभीतटस्य नेमिश्च नाभी च नेमिनाभ्यौ ते एव तटे यस्य स तस्य रथचरणगिरेः  
सुदर्शनाद्रेः अरपङ्क्तिरमन्दैरनल्पैर्धातुस्यन्दैर्गैरिकरसस्रोतोभिः कलुषितवपुषः कलुषितं वपु-  
र्येषां तान् शोणीकृताकारान् निर्झराम्भःप्रपातान् निर्झरजलप्रवाहास्तान् अर्चिष्मत्या दी-  
प्तिमत्या जपाकुसुमनिकाशप्रकाशयेत्यर्थः । स्वमूर्त्या स्वाकारेण व्याकुर्वाणा विवृण्वाना ।  
विस्तृण्वाना इति यावत् । वित्तकोटीति । कनककोटीकोटीरश्वेतातपत्ररत्नसिंहासनरत्नवल-  
यकरिवृन्दचामरप्रसूनमालिकारमणीयां विभुताविस्तृतिं वैभवातिशयं वो वितरतु । पृथुतर-  
प्रधिपिण्डिकासानुरमणीयरथचरणवसुंधराधरधुरंधरस्यारविततिर्धातुनिःस्यन्दसंदोहसंव-  
न्धकलुषिताकारनिर्झरजलप्रवाहान् पद्माकरप्रभापटलरमणीयस्वमूर्त्या विस्पृश्यन्ती  
सती कनककाहलकलाचिकामुक्ताछत्रचामरपीठिकाकाञ्चनभृङ्गारककिरीटकेयूरकण्टिका-  
कुण्डलत्रिसरहारहिताङ्गुलीयककटकोज्ज्वलकाञ्चीनूपुरतुरंगगजसुरतरुणीसंकाशपरिचारि-  
काप्रमुखानेकवस्तुनिष्कलां लक्ष्मीं विस्तारयत्वित्यर्थः ॥

ऐक्येन द्वादशानामशिशिरमहसां दर्शयन्ती प्रवृत्तिं

दत्तः खल्लोकलक्ष्म्यास्तिलक इव मुखे पद्मरागद्रवेण ।

देयाद्वैतेयदर्पक्षतिकरणरणप्रीणिताम्भोजनाभि-

र्नाभिर्नाभित्वमूर्त्याः सुरपतिविभवस्पर्शि सौदर्शनी वः ॥ ५१ ॥

द्वादशानामशिशिरमहसां सूर्याणामैक्येन । मेलनेनेत्यर्थः । संजातां वि(प्र)वृत्तिं निखि-  
लतेजःपदार्थाभिभवनिरतिशयविजृम्भणं दर्शयन्ती ज्ञापयन्ती । दैतेयेति । दैत्याहंकार-  
विनाशकरणं रणं तेन प्रीणितोऽम्भोजनाभिः श्रीरङ्गो यया सा तथा । प्रत्यर्थिप्राणसंहार-  
चतुरसमरसंचारकोलाहलानन्दितनन्दगोपनन्दन इत्यर्थः । खल्लोकलक्ष्म्या मुखे पद्मरा-  
गद्रवेण माणिक्यसंघर्षणसंजातनिध्यन्दनेन । दत्तो रचितस्तिलक इव । सुदर्शनराजकृत-  
प्रत्यर्थिनिरसनसंजचितहर्षोत्कर्षेण खल्लक्ष्मीरलंकृतेति व्यज्यते । सौदर्शनी नाभिः सुरप-  
तिविभवस्पर्शि इन्द्रविभवं स्पृशतीति तथा । देवेन्द्रवैभवोपममित्यर्थः । उर्व्या नाभित्वं  
पृथ्वीनायकत्वं वो युष्माकं देयात् । स्वकीयप्रभापटलवलितद्वादशादित्यतेजःसच्छायस-  
मक्षप्रतिपक्षरक्षःसंक्षयदक्षतासंमोदितदामोदरनिर्मूलितप्रतिपक्षपक्षलक्ष्मीरमणीयतया स्व-  
ल्लोकलक्ष्मीमुखकमलभृङ्गारहेतुभूतपद्मरागद्रवविरचितवर्तुलतिलक इव प्रकाशमाना  
सौदर्शनी पिण्डिका विलक्षितमहेन्द्रवैभवं क्षमानायकत्वं वितरत्वित्यर्थः ॥

शस्त्रश्यामे शताङ्गक्षितिभृति तरलैस्तरङ्गे तुरङ्गै-

स्त्वङ्गन्मातङ्गनक्रे कुपितभटमुखच्छायमुग्धप्रवाले ।

अस्तोकं प्राश्रुवाना प्रतिभटजलधौ पाटवं वाडवस्य

श्रेयो वः संविधत्तां श्रितदुरितहरा श्रीधरास्त्रस्य नाभिः ॥ ५२ ॥



शस्त्रैर्मण्डलाग्रखङ्गैः श्यामे नीले शताङ्गक्षितिभृति शताङ्गानि रथा एव पर्वता यस्य स तस्मिन् । तरलैः । अशनिनिकरवच्चञ्चलैरित्यर्थः । तुरंगैरश्वपरम्पराभिरुत्तरङ्ग उद्गतास्तरङ्गाः कल्लोला यस्य स तस्मिन् । त्वङ्गन्मातङ्गनके चलन्तो मातङ्गा एव नका ग्राहा यस्य तस्मिन् । कुपितेति । कुपिताः प्रतिबलकलकलाकर्णनेन क्रुद्धा भटा वीरभटा-स्तेषां मुखानि तेषां छाया मुखच्छायां तदेव मुग्धानि रमणीयानि प्रवालानि विद्रुमाणि यस्य स तस्मिन् प्रतिभटजलधौ शत्रुसेनासागरे वाडवस्यास्तोकमनल्पं पाटवं कौशलं प्राश्रुवाना विस्तारयन्ती । प्रतिभटवलं शोषयन्तीति यावत् । श्रितदुरितहरा श्रीधरा-स्त्वस्य नाभिर्वैः श्रेयो भद्रं संविधत्तां करोतु । उत्क्षिप्तखङ्गसंचारश्यामले रथपर्वते त्वङ्गतुरङ्गसंयुततरङ्गावलीमङ्गले रौद्रे गजस्फुरितोपनकराजविराजिते क्रुद्धप्रत्यर्थिसं-रक्तमुखसौभाग्यविद्रुमे प्रतीपसेनाकूपारे वडवानलपाटवं प्राश्रुवाना अस्त्रराजस्य नाभि-राश्रितभूतिं (?) भद्राणि सान्द्रयतु ॥

ज्वालाचूडालकालानलचलनसमाडम्बरा सांपरायं

यासावासाद्य माद्यत्सुरभटसुभुजास्फोटकोलाहलाढ्यम् ।

दैत्यारण्यं दहन्ती विरचयति यशोभूतिशुभ्रां धरित्रीं

सा वश्चक्रस्य नक्रस्यदमृदितगजत्रायिणी नाभिरव्यात् ॥ ५३ ॥

यासौ नाभिर्माद्यत्सुरभटसुभुजास्फोटकोलाहलाढ्यं चक्रराजसंचारचातुरीनिर्मूलितशत्रु-मण्डलीसंदर्शनेन माद्यन्त उन्मस्तकविजृम्भणमेदुराः सुरभटास्तेषां भुजानामास्फोटः करप-ल्लवभुजशिखरेण वद्धप्रकोष्ठवाहोर्मध्ये वीरप्रदेशस्यास्फोटनेन संजनितः कुलिशघोपसंका-शशब्दस्तस्य कोलाहलो विजृम्भणं तेनाढ्यं युद्धमासाद्य । ज्वालेति । चूडा यस्यास्तीति चूडा-लः । ज्वालाभिश्चूडालः स चासौ कालानलश्च तस्य चलनं घोरान्तरसंचारस्तेन सदृश आड-म्बर आस्फोटो यस्याः सा । दैत्यारण्यं दहन्ती सती धरित्रीं यशोभूतिशुभ्रां रक्षःकाननदहन-संजनितकीर्तिवैभवेन धवलां विरचयति । नक्रस्यदमृदितगजत्रायिणी नक्रस्य ग्राहस्य स्यदो वेगस्तेन मृदितो निष्पीडितः स चासौ गजश्च तं त्रायते इति गजत्रायिणी सा चक्रस्य नाभिर्वो-ऽव्यात् । चक्रविभ्रमसंदर्शनसंजनितदुर्वाराखर्वगर्वपर्वतारूढसुपर्वसुभटभुजास्फोटनसंजात-घोरघोषाटोपभयंकरसंगररङ्गमासाद्य ज्वालाजटिलप्रलयसमयपावकप्रतापप्रतिमप्रभावसुर-वरनिकरनिपीडितदैत्यविपिनविलसन्दहनचतुरः स्वाभाविकस्वकीययशोवैभवधवलितवसु-धाचक्रनक्रविक्रमाक्रान्तनिर्विक्रमगजेन्द्ररक्षणनिपुणव्यापारचक्रनाभिर्वो युष्मान्द्रक्षितित्यर्थः ।

विन्दन्ती सांध्यमर्चिर्विदलितवपुषः प्रत्यनीकस्य रक्तैः

स्फायन्नक्षत्रराशिर्दिशि दिशि कणशः कीकसैः कीर्यमाणैः ।

नाकौकःपक्ष्मलाक्षीनवमदहसितच्छायया चन्द्रपादा-

त्राथाङ्गी विस्तृणाना रचयतु कुशलं पिण्डकायामिनी वः ॥ ५४ ॥

विदलितवपुषो बहुविधप्रहारजर्जरीकृतशरीरस्य प्रत्यनीकस्य प्रतिपन्थिवलस्य रक्तैः  
प्रहारवशाभिर्गलद्बुधिरधाराभिः सांध्यमर्भिः । विकसितजपाकुसुमनिकाशप्रकारमित्यर्थः ।  
विन्दन्ती प्राप्नुवन्ती दिशि दिशि सर्वासु दिक्षु कणशः कीर्यमाणैः शकलीकृत्य प्रक्षिप्य-  
माणैः कीकसैरस्थिभिः स्फायन्नक्षत्रराशिः प्रकाशमानो नक्षत्रराशिर्यस्याः सा । नाकौक  
इति । स्वर्लोकवासिविलासिनीनां नवमदेन पौनःपुन्येन मदिरास्वादनसंजातनवमदेन  
हसितानि निःशङ्कनिःसरद्दीर्घहासास्तेषां छाया कान्तिस्तया धवलम तथा चन्द्रपादानमृ-  
तकिरणकिरणान् विस्तृणाना राधाङ्गी पिण्डिकायामिनी नाभिरान्निर्वः कुशलं रचयतु ।  
निशितखङ्गशत्रुशरीरखण्डननिरन्तरनिःसरद्रक्तधारापरम्पराप्रकटितसंध्यारागसामग्री स्व-  
कीयविविधविहारखण्डितकीकसनिकुरम्बप्रत्यक्षितनक्षत्रसमुन्मेषा विजृम्भितमधुरसास्वा-  
दनसंजातसमुल्लासविवशविवुधवधूनिःशङ्कहासकोलाहलप्रदर्शितशशिकरनिकरा चाक्री पि-  
ण्डिकायामिनी भवतां भद्रं करोत्वित्यर्थः ॥

निःसीमं निःसृताया भुजधरणिधराघाटतः कैटभारे-

राशाकूलंकषट्खरहितवलमहाम्भोधिमासादयन्त्याः ।

चक्रज्वालापगायाश्चलदरलहरीमालिकादन्तुराया

विभ्रत्यावर्तभावं भ्रमयतु भुवने पिण्डिका वः प्रशस्तिम् ॥ ५५ ॥

कैटभारे रङ्गिणो भुजधरणिधराघाटतः भुज एव धरणिधरः पर्वतस्तस्याघाट आ-  
भोगः । विशालतेति यावत् । तस्मान्निःसीमं निःसृताया निरर्गलविनिर्गलिताया आशा-  
कूलंकषट्खैः आशा दिश एव कूलानि तटानि कष्यन्ते संधर्ष्यन्ते यया सा आशाकूलंकषा  
तादृशी ऋद्धिर्यस्याः चलदरलहरीमालिकादन्तुरायाः चलन्ति च यान्यराणि तान्येव  
लहुर्यस्तासां मालिकाभिर्दन्तुरा निम्नोन्नता तस्याः अहितवलमहाम्भोधिमासादयन्त्याः  
प्रत्यर्थिसेनार्णवं प्रविशन्त्याश्चक्रज्वालापगायाः सुदर्शनप्रभास्ववन्त्या आवर्तभावं विभ्रती  
आवर्तत्वं दधाना पिण्डिका वः प्रशस्तिं प्रख्यातिं भुवने भ्रमयतु प्रचुरयतु । मुरहरकर-  
शिखरिशिखरपरिसरतः प्रवहन्त्याः सकलदिकूलंकषविजृम्भमाणरमणीयतायाः तुङ्गतरत-  
रङ्गपरम्परादन्तुरितोत्सङ्गायाः परवलजलधिमध्यं प्रविशन्त्याः सुदर्शनज्वालाकल्लोलिन्या  
आवर्तत्वं दधाना पिण्डिका भवतां सकलभुवनव्यापिनीं कीर्तिं तनोत्वित्यर्थः ॥

पाणौ कृत्वाहवाग्रे प्रतिभटविजयोपार्जितां वीरलक्ष्मी-

मानीतायास्ततोऽस्याः स्वसविधमसुरद्वेषिणा पूरुषेण ।

प्रासादं वासहेतोर्विरचितमरुणै रश्मिभिः सूचयन्ती

नाभिर्वो निर्भिमीतां रथचरणपतेर्निर्वृतिं निर्विघाताम् ॥ ५६ ॥

प्रतिभटानां विजयेनोपार्जितां वीरलक्ष्मीमाहवाग्रे युद्धवेदिकायां पाणौ कृत्वा । शत्रु-  
जयलब्धवीरलक्ष्मीं कान्तां रणवेदिकायामेवोद्वहन्ति जेतारः । ततः स्वसमीपमानीताया

अस्या वीरश्रियो वासहेतोदैलद्वेषिणा पूरुषेण सुदर्शनेन कत्रो अरुणैः किरणैर्निर्मितं प्रासादं सूचयन्ती । पिण्डिका प्रासादवत्स्थितेति यावत् । रथचरणपतेर्नाभिर्वा निम्न-  
त्यूहां निवृत्तिम् । ब्रह्मानन्दमित्यर्थः । उत्पादयतु । प्रत्यर्थिराजपरम्पराविजयसमागतवा-  
रलक्ष्मीं परिणीय तस्याः स्वसमीप एव निवासार्थं दनुजकुलविलयनकरव्यापारेण सुदर्श-  
नपूरुषेण विलसन्निपुणैः किरणैर्निर्मिताभिर्नवहर्म्यवद्विराजमाना चक्रपिण्डिका भवतान-  
प्रतिममानन्दं संपादयत्वित्यर्थः ॥

डिण्डीरापाण्डुगण्डैररियुवतिमुखैः पिण्डिका कृष्णहेते-

रुच्चण्डाश्रुप्रवर्षैरुपरततिलकैरुक्तशौण्डीर्यचर्या ।

द्वित्रग्रामाधिपत्यद्रुहिणमदमपीदूषिताक्षक्षमाभृ-

त्सेवाहेवाकपाकं शमयतु भवतां कर्म शर्मप्रतीपम् ॥ ५७ ॥

डिण्डीरापाण्डुगण्डैः फेनपाण्डुरगण्डैः । उच्चण्डाश्रुप्रवर्षैः । उच्चण्डानि धारालानि ।  
अत्युत्कटानीति यावत् । अश्रुवर्षाणि येषां तैः । उपरततिलकैः प्रमृष्टतिलकैः । अरियु-  
वतिमुखैः उक्तशौण्डीर्यचर्या भाषिता मदस्य वृत्तिर्यस्याः सा कृष्णहेतेः पिण्डिका ।  
द्वित्रेति । द्वित्रग्रामाधिपत्येन संजातो द्रुहिणमदः सकलजगन्नायकोऽहमित्यहंकारः स  
एव मपी तथा दूषितान्यन्धीकृतान्यक्षाणि इन्द्रियाणि येषां तेषां क्षमानृतां सेवा यथेष्ट-  
विनियोज्यत्वं तस्यां हेवाक औत्सुक्यं स एव पाकः परिपाकः परिणामो यस्य तत् शर्मप्रतीपं  
सुखविरोधिकर्म शमयतु । 'अनञ्जनविलोचनैरकलितालकालंकृतैरनादृतकपोलैर्काधिकलि-  
तप्रभाविभ्रमैः । अचुम्बितदरस्मितैर्गतललाटिकाचन्दनैः समृद्धगलदधुभिः प्रतिमहीपका-  
न्तामुखैः ॥' सूचितपराकमप्रतिभटविदाहिका प्रचण्डतरपिण्डिका कतिपयजनाधिपत्त-  
मात्रेणाहं ब्रह्मेति मत्वा यः कश्चिदुरात्मा स्वसमीपगतमपि पूज्यं न पश्यति न शृणोति  
श्रोतव्यमेवं प्रकारेण मदान्धस्य तस्य सेवाहेवाकपाकं सुतापरम्परापरिपन्थिकियाकलापं  
निर्मूलयत्वित्यर्थः ॥

पर्याप्तामुन्नतिं या प्रथयति कमलं या तिरोभाव्य भाति

सप्तः सृष्टेर्दवीयः कुवलयमहितं या विभति स्वरूपम् ।

भृन्ना स्वेनान्तरिक्षं कवलयति च या सा विचित्रा विधत्तां

दैतेयारातिनाभिर्द्रविणपतिपदद्वेषिणीं संपदं वः ॥ ५८ ॥

नाभिः पर्याप्तां परिपूर्णाम् । निरतिशयामिति यावत् । उन्नतिर्नामलं प्रथर्था । निर-  
तिशयातिशयप्रदानचातुर्यं प्रख्यापयतीत्यर्थः । सा कमलं चित्रितपद्मं विगेनाय भाति  
प्रकाशते । सप्तोन्दर्येण कमलाद्रमणीनेत्यर्थः । सा सृष्टेर्दवीयो दूरतमं पश्यत्य-  
महितं भूतलपूजितं नागोमण्डलसायलाद्रमण्डलं नाभीमण्डलाकाराणां मण्ड-  
लं भवति तस्मादेव भूमण्डले नाभिमण्डलं पूजितं भवति । सप्त्यं विभतिं या रोच भूय

महत्त्वेनान्तरिक्षं कवलयति परिमेययति । अल्पयतीति यावत् । सा विचित्रा नानाप्रकारा दैतेयारातिनाभिर्द्रविणपतिपदद्वेषिणीं कुबेरसंपलङ्घिनीं संपदं विधत्ताम् । अनेन पद्मेन पिण्डिकाया उन्नतत्वरमणीयलाघववर्तुलत्वमहत्त्ववत्त्वं प्रतिपादितं भवति ॥

वाणीवाङ्मैश्वर्यं सदासि सुमनसां द्योतमानस्वरूपा

बाह्वन्तस्था मुरारेभिमतमखिलं श्रीरिव स्पर्शयन्ती ।

दुर्गेवोग्राकृतिर्या त्रिभुवनजननस्थेमसंहारधुर्या

मर्यादालङ्घनं वः क्षपयतु महती हेतिवर्यस्य नाभिः ॥ ५९ ॥

वाणीव वाग्देवतेव चतुर्भिरङ्गैर्नैम्यरनाभ्यक्षैः । ज्वालायानैम्यन्तःपातित्वात् । वाग्देवताज्ञानि परा पश्यन्ती मध्यमा वैखरीत्येवमाकारेण 'चत्वारि वाक्परिमितापदानि' इति श्रुतिसिद्धध्वनिवर्णपदवाक्यरूपाणि तैरङ्गैरवयवैः सुमनसां देवानां विदुषां च सदासि द्योतमानस्वरूपा सा श्रीरिव मुरारेर्बाह्वन्तस्था करकिसलयगर्भसिंहासनस्था अखिलमभिमतमभ्यर्थितार्थप्रपञ्चं स्पर्शयन्ती । ददतीत्यर्थः । दुर्गेव पार्वतीवोग्राकृतिर्नाभिस्त्रिभुवनजननस्थेमसंहारधुर्या भुवनत्रयजननस्थितिसंहतिसमर्था प्रकाशते । अयमर्थः—अङ्गैर्योतमानस्वरूपेत्यनेन वाणी उत्पत्तिशक्तिरित्यवगन्तव्या । अभिमतार्थान् प्रदाय रक्षतीत्यनेन श्रीः स्थितिशक्तिः । उग्राकृतिरित्यनेन दुर्गा संहतिशक्तिरित्यवगन्तव्या । एवंप्रकारेण प्रतिनियतव्यापारशक्तियोगात्प्रतिनियतसृष्ट्यादिकर्तृभ्यो वाणीशश्रीशदुर्गेभ्योऽपि जननस्थेमसंहारधुर्येत्यनेन सुदर्शननाभिरेवाधिकेत्यवगन्तव्यम् । सा हेतिवर्यस्य नाभिर्मर्यादालङ्घनं निरुपाधिकशेषत्वमात्मनां मर्यादा तस्या अतिक्रमणं स्वातन्त्र्याभिमानं क्षपयतु ॥

सगभिः संतानजाभिर्मधुरमधुरसस्यन्दसंदोहिनीभिः

पाटीरैः प्रौढचन्द्रातपचयसुषमालोपनैर्लेपनैश्च ।

धूपैः कालागुरूणामपि सुरसुदृशो विस्रमर्चासु यस्या

गन्धं रुन्धन्ति सा वश्चिरमसुरभिदो नाभिरव्यादभव्यात् ॥ ६० ॥

सुरसुदृशो देवरमण्यो यस्या नाभ्या विस्रमशुभगन्धं खण्डितशत्रुशरीरशोणितमांससंस्वन्धसंजातदुर्गन्धमर्चासु पूजासु क्रियमाणासु सतीषु संतानजाभिः पारिजातप्रसूनरचिताभिर्मधुरमधुरसस्यन्दसंदोहिनीभिः मधुरः स्वादुश्चासौ मधुरसः पुष्परसस्तस्य स्यन्दो निःस्यन्दस्तस्य संदोहः समृद्धिरासां स्रजामस्तीति संदोहिनीभिः । वहलगलदमलमधुरतरकुसुमरसरुचिराभिरिति यावत् । सगभिः प्रौढचन्द्रातपचयसुषमालोपनैः पूर्णचन्द्रज्योत्स्नाचयसुषमां लुम्पन्ति लोपनास्तैः पार्वणचन्द्रचन्द्रिकारमणीयतासंहारिभिरित्यर्थः । पाटीरैश्चन्दनसंवन्धिभिल्लेपनैः । चर्चाभिरिति यावत् । कालागुरूणां कालागुरुभृत्यनेकसुगन्धिद्रव्यसंमेलनविरचितधूपैश्च रुन्धन्ति तिरोभावयन्ति असुरभिदो नाभिर्वश्चिरमभव्यात् चिरंतनादमङ्गलात् । जननमरणादित्यर्थः । अव्यात् । चञ्चरीकचञ्चुपुटाञ्चलसमञ्चितसौकुमार्य-

संचयैर्निरन्तरनिःसरन्मकरन्दविन्दुवृन्दसुन्दरगन्धवहमन्दारकुसुममञ्जरीप्रपञ्चैर्हिमजल-  
मृदितमृगमदचन्द्रचन्दनप्रमुखदिव्यानुलेपनैश्च सफलितसुरवरनिकरचतुरप्राणकर्णैर्धूपैश्च  
साधनैर्वञ्चितसंचरत्काञ्चनपाञ्चालिकाभिः सुरसुन्दरीभी रुद्धविकलितसुररिपुनिकरवर्ष्मनिः-  
सरद्भुधिरपटलविस्त्रगन्धा चक्रराजस्य नाभिरभव्यादव्यादित्यर्थः ॥

अंहः संहत्य दग्ध्वा प्रतिजनिजनितां प्रौढसंसारवन्या-

दूराध्वन्यानधन्यान्महति विनतिभिर्धामनि स्थापयन्ती ।

विश्रान्तिं शाश्वतीं या नयति रमयतां चक्रराजस्य नाभिः

संयन्मोमुह्यमानत्रिदशरिपुदशासाक्षिणी साक्षिणी वः ॥ ६१ ॥

(इति नाभिवर्णनम्)

या पिण्डिका विनतिभिः प्रपन्नानुष्ठितप्रपत्तिभिः प्रतिजनि जनुषि जनुपि जनितां  
संपादितमंहो दुरितं संहत्य राशीकृत्य दग्ध्वा । मोक्षप्रतिबन्धोपायसंचयं भस्मयित्वेत्यर्थः ।  
प्रौढसंसारवन्यादूराध्वन्यान् प्रौढो दुरुत्तरः संसार एव वन्या वनसमूहस्तस्यां दूरं चिर-  
कालमध्वन्यान् अध्वगान् अभ्यागतान् । प्रपत्यनुष्ठानात्पूर्वमध्वन्यानित्यर्थः । महति  
निरतिशयानन्दवैभवे धामनि स्थाने स्थापयन्ती अभिषेचयन्ती शाश्वतीं विश्रान्तिं पुन-  
रावृत्तिरहितामानन्दसंपत्तिं नयति प्रापयति संयन्मोमुह्यमानत्रिदशरिपुदशासाक्षिणी  
संयति युद्धेऽतिशयेन मुह्यमानाः । चक्रप्रहारपरवशा इत्यर्थः । ते च ते त्रिदशरिपवस्ते-  
षामवस्था तस्याः साक्षिणी सा चक्रराजस्य नाभिर्वोऽक्षिणी लोचने रमयतां क्रीडयतु ।  
आनन्दयत्वित्यर्थः ॥ इति नाभिवर्णनम् ॥

श्रुत्वा यन्नामशब्दं श्रुतिपथकटुकं देवनक्रीडनेषु

स्ववैरिस्वैरपत्न्यो भयविवशधियः कातरन्यस्तसाराः ।

मन्दाक्षं यान्त्यमन्दं प्रतियुवतिमुखैर्दशितोत्प्रासदैर्पै-

रक्षं सौदर्शनं तत्क्षपयतु भवतामेधमानां धनाशाम् ॥ ६२ ॥

स्ववैरिस्वैरपत्न्यो नाकशत्रुसंवन्धिन्यो यथेष्टं वर्तिन्यो नितम्बिन्य इति यावत् ।  
देवनक्रीडनेषु पाशककृतक्रीडनेषु । द्यूतक्रीडास्वित्यर्थः । श्रुतिपथकटुकम् । कर्णपथपरि-  
पन्थिनमिति यावत् । यन्नामशब्दं यस्याक्षस्य नामशब्दो वाचकशब्दस्तं श्रुत्वा भयविह-  
लधियः कातरन्यस्तसाराः कातरं व्याकुलं न्यस्ताः सारा याभिस्ताः दर्शितोत्प्रासदैर्पैस्त-  
दानीमक्षशब्दश्रवणभयसंजातवैकल्यावलोके दर्शित उत्प्रासो मन्दस्मितं दर्पो गर्वेश्च  
यैस्तानि तैः प्रतियुवतिमुखैर्वन्दीकृतप्रतिपक्षवधूमुखैः साधनैरमन्दमनल्पं मन्दाक्षं व्रीडां  
यान्ति प्राप्नुवन्ति सौदर्शनं तदक्षमेधमानां धनाशां धनविषयवाञ्छां क्षपयतु । 'चक्रा-  
क्षक्षोभलक्ष्यक्षतविबुधरिपुस्वैरपत्न्यः प्रकामं द्यूतक्रीडासु शब्दं श्रुतिपथकटुकं लक्ष्मिल्या-  
कलय्य । भीताः संत्यक्तसाराः सुरयुवतिमुखं हासगर्भं समीक्ष्य व्रीडाविद्धा तदक्षं क्षप-  
यतु भवतामेधमानां धनाशाम् ॥' वर्धमानं च गर्वमित्यर्थः ॥

व्यस्तस्कन्धं विशीर्णप्रसवपरिकरं प्रत्तपत्रोपमर्दं

संयद्वर्षासु तर्षातुरखगपरिषत्पीतरक्तोदकासु ।

अक्षं रक्षस्तरूणामशनिवदनैः प्रापतन्मूर्ध्नि मूर्ध्नि

स्तादस्त्राधीशितुर्वः स्तवकितयशसे द्वेषिणां श्लोषणाय ॥ ६३ ॥

तर्षातुरखगपरिषत्पीतरक्तोदकासु तृष्णापीडितपक्षिसमूहपीतरक्तोदकासु संयद्वर्षासु युद्धवर्षसमयेषु रक्षस्तरूणां मूर्ध्नि मूर्ध्नि अशनिवद्भोलिरिव व्यस्तस्कन्धं व्यस्ता भग्नाः स्कन्धाः शाखाश्छिन्नाः कण्ठाश्च यस्मिन् कर्मणि तत् । विशीर्णप्रसवपरिकरं विशीर्णां नष्टाः प्रसवाः पुष्पाणि फलानि च तेषां परिकराः समुदायाः विशीर्णाः शकलीकृताः प्रसवा गर्भपाताः परिकराः परिवारा यस्मिन्कर्मणि तत् । प्रत्तपत्रोपमर्दं प्रत्तो दत्तः पत्राणां पर्णानां वाहनानामुपमर्दो विनाशो यस्मिन्कर्मणि तत् । एतानि त्रीण्यपि पतनक्रियाविशेषणानि । अशनैः शीघ्रमापतत् अस्त्राधीशस्याक्षं स्तवकितयशसे । अनेन कीर्तिप्रसूनोत्पत्तिहेतुर्दोहदविशेषो ध्वन्यते । द्वेषिणां श्लोषणाय शत्रूणां दहनाय स्ताद्भूयात् ॥

दीक्षां सङ्ग्रामसत्रे महति कृतवतो दीप्तिभिः संहताभि-

जिह्वाले सप्तजिह्वे दनुजकुलहविर्जुह्वतो नेमिजुह्वा ।

वैकुण्ठास्त्रस्य कुण्डं महदिव विलसत्पिण्डिकावेदिमध्ये

दिश्याद्विवर्द्धिदेश्यं पदमिह महतामक्षतोन्मेषमक्षम् ॥ ६४ ॥

महति सर्वोत्तरे सङ्ग्रामसत्रे युद्धयागे दीक्षां कुर्वतो दीक्षितस्य सतः संहताभिः संघीभूताभिर्दीप्तिभिर्जिह्वाले जिह्वावति सप्तजिह्वे वह्नौ दनुजकुलमेव हविर्हव्यं नेमिजुह्वा प्रधिरेव जुह्वः सुनिवेशस्तया जुह्वतस्त्यजतः । प्रक्षिपत इति यावत् । वैकुण्ठास्त्रस्य चक्रस्य पिण्डिका वेदिमध्ये नाभिवेदिकामध्यप्रदेशे महद्गम्भीरं कुण्डमिव विलसद्गमनीयम् अक्षतोन्मेषं अक्षतः प्रवृद्ध उन्मेषो विकासो यस्य तदक्षं भवतामिह लोके दिव्यद्विदेश्यं स्वर्गसंभूतविभूतिकल्पं पदं दिश्यात् ॥

तुङ्गादोरद्रिशृङ्गादनुजविजयिनः स्पष्टदानोद्यमानां

शत्रुस्तम्बेरमाणां शिरसि निपततः सस्तमुक्तास्थिपुञ्जे ।

रक्तैरभ्यक्तमूर्तेर्विदलनगलितैर्व्यक्तवीरायितर्द्धै-

र्हर्यक्षस्यारिभङ्गं जनयतु जगतामीडितं क्रीडितं वः ॥ ६५ ॥

दनुजविजयिनः श्रीरङ्गिणस्तुङ्गादुन्नतात् । उदारादित्यर्थः । दोरद्रिशृङ्गाद्वाहुपर्वतशिखरात् । अग्रप्रदेशादित्यर्थः । तस्मात्स्पष्टदानोद्यमानां स्पष्टो दानस्य मदजलस्योद्यम उदयो येषां गजानां स्पष्टो दाने खण्डने उद्यम उद्योगविशेषो येषां शत्रूणां तेषां शत्रुस्तम्बेरमाणां प्रतीपमहीपद्विपानां सस्तमुक्तास्थिपुञ्जे मुक्तावद्धवलान्यस्थिनि तेषां पुञ्जः समूहः

खस्ता विगलिता मुक्तास्थिपुञ्जा यस्मात् तस्मिन् शिरसि निपततः विदलनगलितैर्विदल-  
नेन शत्रुशिरःकपोलविपाटनेन गलितैर्नैरन्तर्येण निःसृतै रक्तैः शोणितैरभ्यक्तमूर्तेर्लिप्त  
विग्रहस्य व्यक्तवीरायितद्धैः वीरायिता वीरवदाचरिता सा चासौ ऋद्धिश्चेति । व्यक्ता वी-  
रायितद्धैर्यस्य स तस्य हर्यक्षस्य हरिः सुदर्शनं श्रीरङ्गिसंकल्पाकारकारित्वाद्विरित्युच्यते ।  
तस्य हर्यक्षस्य सिंहस्य च जगतामीडितं जगद्भिः स्तूयमानं क्रीडितं क्रीडाविनोदो वो-  
ऽरिभङ्गं जनयतु ॥

उन्मीलत्पद्मरागं कटकमिव धृतं बाहुना यन्मुरारे-

दीप्तान् रश्मीन्दधानं नयनमिव यदुत्तारकं विष्टपस्य ।

चक्रेशार्कस्य यद्वा परिधिरभिदधद्वैत्यहत्यामिव द्वा-

गक्षं पक्षे पतित्वा परिघटयतु वस्तद्विष्टां प्रतिष्ठाम् ॥ ६६ ॥

दीप्तान् रश्मीन् प्रकाशमानान् किरणान् दधानं सद्यदक्षं मुरारेर्बाहुना दक्षिणभुजदण्डे-  
नोन्मीलत्पद्मरागं उन्मीलन्तो देदीप्यमानाः पद्मरागाः शोणमणयो यस्मिंस्तत् शिलाव-  
त्पार्श्वप्रदेशप्रद्योतमानरागा अर्धरागाः पार्श्वद्वयप्रकाशमानरागाः पूर्वापरभागयोः प्रदीपा-  
ङ्कुरवत्प्रकाशमानरागाः प्ररूढरागाः पूर्णरागाः एवं प्रकारेण चतुर्विधाः पद्मरागमणयः । प्र-  
रूढरागपद्मरागक्रीलितकटकमिव धृतमाकलितम् । यदक्षं दीप्तान् रश्मीन्दधानं सत् उत्ता-  
रकमुन्नतकनीनिकं उत्तारयतीत्युत्तारकं रक्षकं च विष्टपस्य भुवनस्य नयनमिव नेत्रमिव नि-  
रपायोपायमिति । यदक्षं द्वैत्यहत्यामभिदधद्बुवाणं चक्रेशार्कस्य चक्रप्रभुचण्डकिरणस्य प-  
रिधिर्वा परिवेष इव तदक्षं पक्षे पतित्वा युष्मत्पक्षपाती भवद्वो युष्मार्कं द्रविष्टां दृढतराम् ।  
शाश्वतीमिति यावत् । प्रतिष्ठां दृष्टादृष्टैश्वर्यसमृद्धितयावस्थानं द्राक् शीघ्रं परिघटयतु  
संयोजयतु ॥

क्रीडत्प्राक्कोडदंष्ट्राहतिदलितहिरण्याक्षवक्षःकपाट-

प्रादुर्भूतप्रभूतक्षतजसमुदितारुण्यमुद्रं समुद्रम् ।

उन्मीलत्किंशुकाभैरुपहसदमितैरंशुभिः संशयघ्नी-

मक्षं चक्रस्य दत्तामघशतशमनं दाशुषीं शेमुषीं वः ॥ ६७ ॥

प्रागाद्यश्वासौ क्रोडो वराहश्च । क्रीडंश्वासौ प्राक्कोडश्च । क्रीडत्प्राक्कोडविग्रह इत्यर्थः ।  
तस्य दंष्ट्रा तया हतयः कुट्टनानि ताभिर्दलितं विदारितं हिरण्याक्षस्यासुरस्य वक्षो भुजा-  
न्तरालमेव कवाटं तच्च हिरण्याक्षवक्षःकवाटं च तस्मात्प्रादुर्भूतं निरगलनिर्गलितं प्रभूतं  
सान्द्रं क्षतजं तेन समुदितं संजातमारुण्यं शोणिमा तदेव मुद्रा चिह्नं यस्य तं समुद्रम् ।  
उन्मीलत्किंशुकाभैर्विलसत्पलाशकुसुमसंकाशैरमितैरनन्तैरंशुभिः किरणैरुपहसत् । चक्र-  
स्याक्षं कर्तुं अघशतशमनं दाशुषीं प्रदात्रीं संशयघ्नीं संशयोऽनवधारणज्ञानं तं हन्तीति संश-  
यघ्नी तां शेमुषीं मनीषां दत्तां दिशतु ॥

पद्मोल्लासप्रदं यज्जनयति जगतीमेधमानप्रबोधां

यस्य च्छायासमाना लसति परिसरे रोहिणी तारकाग्र्या ।

नानाहेत्युन्नतत्वं प्रकटयति च यत्प्राप्तकृष्णप्रयाणं

त्रेधा भिन्नस्य धाम्नः समुदय इव यत्पातु वश्चाक्रमक्षम् ॥६८॥

यदक्षमहस्कराख्यमहश्च पद्मोल्लासप्रदं पद्मा श्रीरङ्गनायिका तस्या उल्लास आनन्दस्तज्ज-  
नितपारवश्यं पद्मानि कमलानि तेषामुल्लासो विकासस्तं प्रददातीति पद्मोल्लासप्रदं सज्जगतीं  
लोकमेधमानप्रबोधामेधमानः प्रबोधः प्रज्ञा यस्याः सा तां जनयति प्रादुर्भावयति । सू-  
र्यस्य प्रकाशरूपत्वाच्च सुदर्शनस्य ज्ञानतेजसोरुत्पत्तिस्थानत्वात् । उदयति रवौ चक्रे च  
सर्वे प्रवर्धमानप्रबोधा भवन्ति । यस्याक्षस्य चन्द्राख्यतेजसश्च रोहिणी तारकाग्र्या आरूप्येन  
रोहिणीनक्षत्रश्रेष्ठा । अथवा रोहिणी अरुणा । 'रोहिणी वसुदेवस्य पत्न्यां नक्षत्रशोणयोः'  
इति निघण्टुः । यद्वा तारकेण प्रणवेन श्रेष्ठा । अक्षमध्ये प्रणवः प्रणवमध्ये देवः । तस्मा-  
त्प्रणवसंबन्धित्वेन श्रेष्ठा । यद्वा तारकाग्र्या प्रणवानन्तरं तमःशब्दवाच्याहंकाराद्यनिष्ठजातं  
निरस्य पारतन्त्र्यादि प्रापयन्तीत्यर्थः । अत एवासमानं निःसमानं छाया कान्तिः परिसरे  
समीपे लसति । चन्द्रपक्षे तु तारकाग्र्या नक्षत्रश्रेष्ठा रोहिणी चन्द्रभार्या छायासमाना सूर्य-  
भार्यासदृशी । अथवा रोहिणीनक्षत्राग्रप्रदेशवर्तिनी असमानच्छाया निरुपमचन्द्रिका परि-  
सरे लसति । यदक्षं कृशानुश्च कृष्णस्य प्रयाणं प्राप्तं कृष्णस्य प्रयाणं येन तत्तादृशं सत् नाना  
हेत्युन्नतत्वं शार्ङ्गाद्यायुधेभ्य उन्नतत्वम् । कृशानुपक्षे तु प्राप्तं नीलप्रायं वर्त्म येन तत् । त-  
स्मादेव कृष्णवर्त्मैत्युच्यते । नानाविधाभिर्हेतिभिर्ज्वालाभिरौन्नत्यं प्रकटयति । एवं त्रेधा-  
भिन्नस्य धाम्नस्तेजसः समुदय इव स्थितं चाक्रमक्षं वः पातु ॥

शोचिर्भिः पद्मरागद्रवसमसुषमैः शोभमानावकाशं

प्रत्यग्राशोकरागप्रतिभटवपुषा भूषितं पूरुषेण ।

अन्तः स्वच्छन्दमग्नौत्थितभृगुतनयं क्षत्रियाणां हताना-

मारब्धं शोणितौघैः सर इव भवतो दिव्यहेत्यक्षमव्यात् ॥६९॥

पद्मरागद्रवसमसुषमैः पद्मरागघर्षणसंजातरसेन सदृशी निरतिशया शोभा येषां तानि तैः  
शोचिर्भिः शोभमानावकाशं विमानमध्यप्रदेशं तत् प्रत्यग्राशोकरागप्रतिभटवपुषा विकसद्-  
शोककुसुमसंकाशविग्रहेत्यर्थः । पूरुषेण सुदर्शनपूरुषेण भूषितमलंकृतम् । अधिष्ठितमि-  
त्यर्थः । तथावस्थितम् । किमिव । हतानां क्षत्रियाणां शोणितौघैरारब्धम् । अन्तःस्वच्छ-  
न्दमग्नौत्थितभृगुतनयं अन्तःसरोमध्ये स्वच्छन्दमग्नः स्वेच्छामग्नो मज्जनानन्तरमुत्थितो  
भृगुतनयो यस्मिंस्तत्सर इव स्थितं दिव्यहेत्यक्षं भवतो युष्मानव्यात् । शोणमणिद्रवसपक्ष-  
प्रभाव्यासान्तरावकाशं परिहसितविकसदशोककुसुमरागारुणतरविग्रहेण पूरुषेणाधिष्ठितं स-  
त्तदानीं खण्डितराजकण्ठोपकण्ठधमनीमुखनिरन्तरपातरुधिरप्रवाहविरचितं लीलानिर्मग्नो-  
त्थितभृगुतनयसरोवरमिव स्थितमक्षं युष्मान्यात्वित्यर्थः ॥



मत्तानामिन्द्रियाणां कृतविषयमहाकाननक्रीडनानां  
 सृष्टं चक्रेश्वरेण ग्रहणधिषणया वारिवद्वारणानाम् ।  
 गम्भीरं यन्त्रगतं कमपि कृतधियो मन्वते यत्प्रदेया-

दस्थूलां संविदं वस्त्रिजगदभिमतस्थूललक्षं तदक्षम् ॥ ७० ॥

कृतधियो निश्चितबुद्धयः यदक्षं कर्म कृतविषयमहाकाननक्रीडनानां महत्तरेष्वरण्येषु  
 क्रीडनानि विनोदाः कृतानि महाकाननक्रीडनानि यैस्तेषां मत्तानां मदधारादूषितानां वार-  
 णानां ग्रहणधिषणया जिघृक्षया चक्रेश्वरेण महाराजेन सृष्टं वारिवत् । 'वारी तु गजव-  
 न्धनी' इत्यमरः । कृतविषयमहाकाननक्रीडनानां शब्दादिविषयेषु क्रीडनानि विषयक्री-  
 डनानि । कृतानि विषयक्रीडनानि यैस्तेषां मत्तानामसद्विषयव्यापृतनियमनबुद्ध्या चक्रे-  
 श्वरेण विरचितं गम्भीरं निम्नं कमपि गतं यन्त्रकूपमिति मन्वते विचारयन्ति । त्रिजगद-  
 भिमतस्थूललक्षं त्रिजगतामभिमतार्थान्विषयीकृत्य वदान्यं तदक्षं वोऽस्थूलां सूक्ष्मां संविदं  
 प्रदेयाद्दिश्यात् । नीरन्ध्रविपिनविहरमाणमत्तमातङ्गग्रहाय महाराजविरचितवारिव-  
 द्विषयादिविशृङ्खलविहारपरायणकरणनिकरनियमननिरन्तररथपथविरचितयन्त्रगतमिति  
 शिक्षितबुद्धिभिर्निश्चीयमानं त्रिभुवनाभिमतार्थप्रदानदीक्षितमक्षं भवतामुभयविभूतिसा-  
 क्षात्करणसमर्थं प्रमां प्रदद्यादित्यर्थः ॥

प्राणादीन्संनियम्य प्रणिहितमनसां योगिनामन्तरङ्गे  
 तुङ्गं संकोच्य रूपं विरचितदहराकाशकृच्छ्रासिकेन ।  
 प्राप्तं यत्पुरुषेण स्वमहिमसदृशं धाम कामप्रदं वो

भूयात्तद्भूर्भुवःस्वस्त्रयवरिवसितं पुष्कराक्षायुधाक्षम् ॥ ७१ ॥

प्राणादीन्संनियम्य योगतत्त्रोक्तप्रकारेण निरुध्य प्रणिहितमनसामात्मनि नियतचित्तानां  
 योगिनामन्तरङ्गे हृदये तुङ्गमुन्नतं रूपं गर्भगह्वरैकदेशस्थितनिखिलब्रह्माण्डजातं दिव्यमङ्ग-  
 लविग्रहं संकोच्याणूकृत्य विरचितदहराकाशकृच्छ्रासिकेन विरचिता दहराकाशे कृच्छ्रेण  
 निर्वन्धेनासिकावस्थानं येन स तेन पुरुषेण स्वमहिमसदृशं स्वैभवोपपन्नं धाम स्थानं  
 यदक्षं प्राप्तं प्रापि । परमाणौ मेरुगिरिस्थितिरिव दहराकाशावस्थानेन संजनितपरिश्रमप-  
 रिहरणाय विश्रामयोग्यं चक्राक्षमध्यासितमित्यर्थः । भूर्भुवःस्वस्त्रयवरिवसितं लोकत्रय-  
 पूजितं पुष्कराक्षायुधाक्षं वः कामप्रदं भूयात् । प्राणादिसमीरणसमाजं संनिरुध्य वशीकृत-  
 स्वान्तानां हृदयेषु स्वकीयविग्रहसंकोचपूर्वकं सूक्ष्मतरदहराकाशमध्यवर्तिना पुरुषेण सू-  
 क्ष्मकस्थलावस्थितिजनितक्लेशापनोदायाधिष्ठितं निखिलभुवनपूजितं पद्माक्षायुधाक्षं युष्म-  
 दभिलषितप्रदं भूयादित्यर्थः ॥

विद्वान्वीध्रेण धाम्ना चरणनखमुवा बद्धवासस्य मध्ये  
 चक्राध्यक्षस्य विभ्रत्परिहसितजपापुष्पकोषान्प्रकाशान् ।

शुभ्रैरभ्रैरदभ्रैः शरदि तत इतो व्योम विभ्राजमानं

प्रातस्त्यादित्यरोचिस्ततमिव भवतः पातु राथाङ्गमक्षम् ॥ ७२ ॥

मध्येऽक्षप्रदेशे वद्धवासस्य कृतावस्थस्य चक्राध्यक्षस्य नखभुवा पादाब्जनखजातेन वी-  
ध्रेण विमलेन धाम्ना तेजसा विद्वान्संमिश्रान्परिहसितजपापुष्पकोशान् । तृणीकृतजपाकु-  
सुमगर्भरागानित्यर्थः । प्रकाशान्विभ्रद्दधत् शुभ्रैरदभ्रैर्वहुलैर्मेघैरितस्ततो विद्धं संपृक्तं प्रा-  
तस्त्यादित्यरोचिस्ततं प्रातःकालीनरविकरव्याप्तं विभ्राजमानं व्योमेव स्थितं रथाङ्गमक्षं  
भवतः पातु । खकीयावस्थानविभूषितं चक्राक्षमध्यप्रदेशस्थपुरुषस्य चरणनखचन्द्रसान्द्र-  
चन्द्रिकोन्मुद्रितान् विकसितजपाप्रसूनगर्भदलरागसोदरान् किरणान्दधानं तदानीं शारद-  
नीरदपटलपरिवृतमुद्यदविकिरणरजितगगनतलमिव स्थितं प्रकाशमानं रथाङ्गावयवभू-  
तमक्षं युष्मान् रक्षत्वित्यर्थः ॥

श्रीवाणीवाङ्मृडान्यो विदधति भजनं शक्तयो यस्य दिक्षु

प्राह व्यूहं यदाद्यं प्रथममपि गुणं भारती पाञ्चरात्री ।

घोरां शान्तां च मूर्तिं प्रथयति पुरुषः प्राक्तनः प्रार्थनाभि-

र्भक्तानां यस्य मध्ये दिशतु तदनघामक्षमध्यक्षतां वः ॥ ७३ ॥

पाञ्चरात्री पञ्चरात्रसंबन्धिनी भारती कर्त्री यदक्षं कर्म आद्यं व्यूहं वासुदेवसंकर्षण-  
प्रद्युम्नानिरुद्धव्यूहरूपं प्रथममपि गुणं ज्ञानाख्यं गुणं आह । श्रीवाणीवाङ्मृडान्य एता वा-  
सुदेवादीनां शक्तयो दिक्षु प्राच्यादिषु स्थिताः सत्यो यस्य वासुदेवसंकर्षणप्रद्युम्नानिरुद्ध-  
भूतस्याक्षस्य भजनं सेवां विदधति कुर्वन्ति । अक्षस्य प्रथमगुणत्वं च कुत्रेत्याशङ्कमानं प्रति  
लिख्यते—‘वासुदेवादिकं चक्रं व्यूहं प्राथमिकं विदुः । उभयोरपि तादात्म्यं ब्रह्मसंकल्प-  
भावतः ॥ अजडं स्वात्मसंवोधि निःसङ्गं सर्वगाहनम् । ज्ञानं नाम गुणं प्राहुः प्रथमं गुण-  
चिन्तकाः ॥ स्वरूपं ब्रह्मणस्तच्च गुणश्च परिकीर्तितः । जगत्प्रकृतिभावो यः सा शक्तिः  
परिगीयते ॥ कर्तृत्वं नाम यत्तस्य स्वातन्त्र्यपरिवृंहितम् । ऐश्वर्यं नाम तत्प्रोक्तं गुणतत्त्वा-  
र्थचिन्तकैः ॥ श्रमहानिस्तु या तस्य सततं कुर्वतो जगत् । बलं नाम गुणस्तस्य कथितं  
गुणचिन्तकैः ॥ तस्योपादानभावेन विकारविरहो हि यः । वीर्यं नाम गुणः सोऽयमच्युत-  
त्वापराह्वयः ॥ सहकार्यनपेक्षा या तत्तेजः समुदाहृतम् । एते शक्त्यादयः पञ्च गुणा ज्ञा-  
नस्य कीर्तिताः ॥ ज्ञानमेव परं रूपं ब्रह्मणः परमात्मनः । तदा तु चक्रमित्याहुर्ब्रह्मयाथा-  
त्म्यवेदिनः ॥’ इत्यहिर्बुध्न्यसंहितायामुक्तस्याक्षस्य मध्यस्थितः प्राक्तनपुरुष आदिपुरुषो भ-  
क्तानां प्रार्थनाभिघोरां शान्तां च मूर्तिं प्रथयति । अस्यायमर्थः—यदा भक्ताः शत्रुनिर-  
सनं प्रार्थयन्ते तदा शत्रूनुद्दिश्योपविग्रहो भवति । यदेष्टप्राप्तिमीहन्ते तदा प्रसन्नविग्रहो  
भवति । तदक्षं वो निदोषामध्यक्षतामाधिपत्यं दिशतु ॥

रक्षःपक्षेण रक्षन्क्षतममरगणं लक्ष्यवैलक्ष्यमाजौ

लक्ष्मीमक्षीयमाणां बलमथनभुजे वज्रशिक्षानपेक्षे ।

निक्षिप्य क्षिप्रमध्यक्षयति जगति यदक्षतां दिव्यहेते-

रक्षामामक्षमां वः क्षपयतु भवतामक्षजिलक्षमक्षम् ॥७४॥

(इत्यक्षवर्णनम्)

यदक्षं कर्तुं आजौ रणे रक्षःपक्षेण रक्षसां यः पक्षस्तेन क्षतं निहतं लक्ष्यवैलक्ष्यं लक्ष्यं वैलक्ष्यं व्रीडा यस्य तममरगणं रक्षत् । वज्रशिक्षानपेक्षे बलमयनभुजे अक्षीयमाणां प्रवर्धमानां लक्ष्मीमैश्वर्यं क्षिप्रं निक्षिप्य निधाय दक्षतां स्वकीयसामर्थ्यम् । अघटनाघटकत्वमित्यर्थः । जगति लोके अध्यक्षयत्यपरोक्षयति । अक्षजिलक्ष्यं जितेन्द्रियसनकादिलक्ष्यं दिव्यहेतेस्तदक्षं भवतामक्षामां महत्तरां तामक्षान्तिम् । असहनतामिति यावत् । क्षपयतु निर्मूलयतु । रणक्षितिविचक्षणराक्षसपरिक्षितसंलक्षितवैलक्ष्यसहस्राक्षपक्षसंरक्षणदीक्षितं जिताक्षचित्तलक्ष्यमनपेक्षितवज्रशिक्षसुराध्यक्षवक्षस्यक्षयां लक्ष्मीं क्षिप्रं निक्षिप्य स्वदक्षतां दिक्षु प्रत्यक्षयदक्षं भवदक्षामामक्षमां क्षपयत्वित्यर्थः ॥ इत्यक्षवर्णनम् ।

ज्योतिश्चूडालमौलिखिनयनवदनः षोडशोत्तुङ्गबाहुः

प्रत्यालीढेन तिष्ठन्प्रणवशशधराधार षट्कोणवर्ती ।

निःसीमेन स्वधाम्ना निखिलमपि जगत्क्षेमवन्निर्मिमाणो

भूयत्सौदर्शनो वः प्रतिभटपरुषः पूरुषः पौरुषाय ॥ ७५ ॥

ज्योतिश्चूडालमौलिर्ज्वालाभिरूर्ध्वाग्रजटावान्मौलिर्यस्य सः । त्रिनयनवदनः । षोडशोत्तुङ्गबाहुः । प्रत्यालीढेनावस्थानविशेषेण तिष्ठन्नवतिष्ठमानः । प्रणवेति । तारचन्द्रावाधारौ यस्य षट्कोणचक्रस्य तत्तथा तत्र वर्तत इति षट्कोणवर्ती । निःसीमेन निरवधिकेन स्ववैभवेन निखिलमपि जगत् क्षेमवद्विद्यमानकुशलं निर्मिमाणः कुर्वाणः । प्रतिभटपरुषः प्रतिपक्षभयंकर इत्यर्थः । सौदर्शनः पुरुषश्चक्रमध्यवर्ती पुमान् भवतां पौरुषाय पुंस्त्वाय भूयात् ॥

वाणी पौराणिकी यं प्रथयति महितं प्रेक्षणं कैटभारेः

शक्तिर्यस्येषुदंष्ट्रानखपरशुमुखव्यापिनी तद्विभूत्याम् ।

कर्तुं यत्तत्त्वबोधो न निशितमतिभिर्नारदाद्यैश्च शक्यो

दैवीं वो मानुषीं च क्षिपतु स विपदं दुस्तरामस्त्रराजः ॥७६॥

पौराणिकी वाणी यं पुरुषं कैटभारेः परवासुदेवस्य महितं मूलप्रकृतिविलीनासत्कल्पजगत्सृष्टिकारणतया देवतिर्यङ्मनुष्यस्थावररूपेण चातुर्विध्यं प्राप्तैस्तेन जातैः पूजितम् उपकर्तृत्वेनोपकारस्मृतिविभावतारे इषुदंष्ट्रानखपरशुमुखव्यापिनी रघुनाथायुधभूतवाणमुखं वराहदंष्ट्रामुखं नृसिह्ननखमुखं भार्गवपरशुमुखं व्याप्तुं शीलमस्या अस्तीति व्यापिनी । भवतीति शेषः । इषुदंष्ट्रानखपरशुमुखायुधजातं व्याप्नोति वा । यद्वा यस्य शक्तिस्तदायुधमुख-

व्यापिनी कथ्यते । यत्तत्त्वबोधो यत्स्वरूपविषयप्रमितिनिंशितमतिभिर्नारदाद्यैरपि कर्तुं न शक्यः सोऽस्त्रराजो वो दुस्तरां दैवीं दैवकृतां मानुषीं मनुष्यकृतां च विपदं क्षिपतु । 'वाणी च पाञ्चरात्री यं कथयति वासुदेवसंकल्पम् । विभवेषु यस्य शक्ती रामप्रमुखास्त्रसंश्रयिणी ॥ संशक्यते न वोढुं यत्तत्त्वं नारदाद्यैश्च । दैवीं च मानुषीं च क्षिपतु स वथक्रनायको विपदम् ॥' इत्यर्थः ॥

रुढस्तारालवाले रुचिरदलचयः श्यामलैः शस्त्रजालै-

ज्वालाभिः सप्रवालः प्रकटितकुसुमो वद्धसंघैः स्फुलिङ्गैः ।

प्राप्तानां पादमूलं प्रकृतिमधुरया छायाया तापहृद्वो

दत्तामुद्दोःप्रकाण्डः फलमभिलपितं विष्णुसंकल्पवृक्षः ॥ ७७ ॥

तारालवाले प्रणवरूपालवाले रुढः प्रादुर्भूतः । श्यामलैः शस्त्रजालैः फुन्तशार्ङ्गकृपाणाद्यायुधवृन्दै रुचिरदलचयः रुचिरो दलानां पर्णानां चयः समूहो यस्य सः । उवालाभिररुणकिरणविलासैः सप्रवालः सकिसलयः । वद्धसंघैर्वद्धो नद्धः संघः समूहो यैस्तैः स्फुलिङ्गैः पुङ्खानुपुङ्खं निःसरद्भिः कृशानुकणैः प्रकटितकुसुमः । उद्दोःप्रकाण्ड उद्दामानि दौर्ध्वेव प्रकाण्डाः स्कन्धा यस्य सः । पादमूलं चरणाञ्जसमीपं प्राप्तानां वृक्षस्य पादस्थानीयं मूलं प्राप्तानां प्रकृतिमधुरया स्वभावरमणीयया छायाया कान्त्या अनातपेन तापहृत् सांसारिकतापं सूर्यकिरणतापं च हरतीति तापहृत् । विष्णुसंकल्पवृक्षः श्रीरङ्गिसंकल्पभूतकल्पवृक्षो वो युष्माकमभिलपितं दत्ताम् ॥

धाम्नामैरंमदानां निचयमिव चिरस्थायिनां द्वादशानां

मार्तण्डानां समूहं मह इव बहुलं रत्नभासामिवार्द्धिम् ।

अर्चिःसंघातमेकीकृतमिव शिखिनां वाडवाग्रेसराणां

शङ्कन्ते यस्य रूपं स भवतु भवतां तेजसे चक्रराजः ॥ ७८ ॥

यस्य पुरुषस्य रूपं विग्रहं चिरस्थायिनामैरंमदानां वैद्युतानां धाम्नां निचयमिव समूहमिव । द्वादशानां मार्तण्डानां चण्डकिरणानां समूहं समूहीकृतं महस्तेज इव रत्नभासां पद्मरागमणिप्रभासमूहानां बहुलं महत्तरां समृद्धिमिव वाडवाग्रेसराणां वाडवानलादप्यधिकशुतीनां शिखिनामेकीकृतमर्चिःसंघातमिव शङ्कन्ते विकल्पयन्ति स चक्रराजो भवतां तेजसे सकलजगद्व्याप्तप्रकाशाय भवतु ॥

उग्रपश्याक्षमुद्यद्भुकुटि समुकुटं कुण्डलस्पष्टदंष्ट्रं

चण्डास्त्रैर्बाहुदण्डैर्लसदनलसमक्षौमलक्ष्योरुकाण्डम् ।

प्रत्यालीढस्थपादं प्रथयतु भवतां पालनव्यग्रमग्रे

चक्रेशोऽकालकालेरितभटविकटाटोपलोपाय रूपम् ॥ ७९ ॥



ब्रह्मरुद्रादयस्तेषां परिषदा सेवितं दैवतं सुदर्शनपुरुषो वो युष्माकमस्तोकाथानल्पाय धाम्ने  
तेजसे स्तात् । पीतकेशः पीतशत्रुशोणितः । उदाराक्षचक्रः उत्करुणकटाक्षामृतधारासमा-  
प्लावितसमाश्रितजनः । अधरीकृतचन्द्रमण्डलयन्त्रः स्वकीयविग्रहप्रभापटलावशीर्णितचन्द्र-  
मण्डलः । स्वकीयघोरघोपाश्रितशत्रुदलनः प्रणवाङ्गमण्डलः । प्रहरणमण्डितभुजमण्डलः  
कृशानुज्वालावलीविलासोपलालितमुखः । विपमलोचनः शत्रुनिरसनार्थं निःसमानस्वमो-  
चनः । सुरवरनिकरपरिचरितपदसरसीरुहः सुदर्शनपुरुषो भवतां निरतिशयतेजसे भूयात् ॥

चित्राकारैः स्वचारैर्मितसकलजगज्जागरूकप्रतापो

मन्त्रं तन्त्रानुरूपं मनसि कलयतो मानयन्नात्मगुह्यान् ।

पञ्चाङ्गस्फूर्तिर्निर्वर्तितरिपुविजयो धाम पण्णां गुणानां

लक्ष्मीं राजासनस्थो वितरतु भवतां पूरुषश्चक्रवर्ती ॥ ८२ ॥

चित्राकारैः पेपणभस्मीकरणखण्डनलुण्ठनकुट्टनादिभेदेन नानाप्रकारा आकाराः स्वरू-  
पाणि येषु ते तैः । स्वचारैः स्वपरिभ्रमणैर्मितसकलजगत् परिच्छिन्ननिखिलभुवनः ।  
जागरूकप्रतापो निस्तन्द्रप्रभावः । यद्वैकं पदम् । परिच्छिन्ननिखिलभुवने जागरूकः  
प्रतापो यस्य सः । मन्त्रं सौदर्शनं मनुं तन्त्रानुरूपं प्रयोगसिद्धान्तानुरूपं मनस्याकलयत  
आवर्तयत आत्मगुह्यान् आत्मनि स्वविषये रहस्यान् । 'मन्त्रं यन्त्रेण गोपयेत्' इत्युक्त-  
त्वात् । आत्मभक्तानित्यर्थः । मानयन्संभावयन् । उपलालयन्नित्यर्थः । पञ्चाङ्गस्फूर्ति-  
निर्वर्तितरिपुविजयः पञ्चाङ्गन्याससंपत्त्या निर्वर्तितो रिपूणां विजयो येन सः । सुदर्शनप-  
दक्षरेण रिपुविजये प्रस्तुते सति पञ्चाङ्गन्यासः कर्तव्यः रिपुसंहारे तु प्रस्तुते पञ्चाङ्गन्यासः  
कर्तव्य इति मन्त्रानुसंधानक्रमः । यद्वा पञ्चाङ्गानि ज्वालानेम्यरनाभ्यक्षाणि ।  
नेम्यन्तर्भूता ज्वाला पृथगङ्गत्वेनोपचर्यते । तेषां स्फूर्त्या निर्वर्तितो रिपुविजयो येन सः ।  
पण्णां गुणानां ज्ञानवलैश्वर्यवीर्यशक्तितेजसां धाम स्थानम् । राजासनस्थश्चन्द्रमण्डलमास-  
नीकृत्य स्थितः । चक्रवर्ती सुदर्शनमध्यवर्ती पुरुषो भवतां लक्ष्मीं वितरतु । चित्राकारैः  
कापालिकादिरूपभेदेन नानारूपैः स्वचारैः खगूढपुरुषैर्मितसकलजगत् निखिलभुवन-  
स्फुरत्प्रतापः । मन्त्रं गुप्तवादम् । तन्त्रानुरूपं बलानुगुणम् । 'तन्त्रं प्रधाने परिच्छदे'  
इत्यमरः । मनसि कलयतो ह्येव विचारयतः । आत्मगुह्यान् स्वकीयरहस्यपुरुषान्मान-  
यन् । पञ्चाङ्गस्फूर्तिर्निर्वर्तितरिपुविजयः । कर्मणामारम्भोपायः, पुरुषद्रव्यसंपत्,  
विनिपातप्रतीकारः, देशकालविभागः, कार्यसिद्धिश्चेति पञ्चाङ्गानि । तेषां स्फूर्त्या निष्पा-  
दितः शत्रुविजयो यस्य सः । पण्णां गुणानां संधिविग्रहयानासनद्वैधीभावसंश्रयाणां  
धाम स्थानम् । राजासनस्थो भद्रासनस्थः । 'नृपासनं यत्तद्भद्रासनं सिंहासनं च तत्'  
इत्यमरः । स चक्रवर्ती पूरुषो महाराजो भवतां लक्ष्मीं ददातु ॥

अक्षावृत्ताभ्रमालान्यरविवरलुठचन्द्रचण्डद्युतीनि

ज्वालाजालावलीढस्फुरदुडुपटलीपाण्डुदिङ्मण्डलानि ।

चक्रान्ताक्रान्तचक्राचलचलितमहीचक्रवालार्तशेषा-

प्यस्त्रग्रामाग्रिमस्य प्रददतु भवतां प्रार्थितं प्रस्थितानि ॥ ८३ ॥

अक्षावृत्ताभ्रमालानि अक्षे आवृत्ता पौनःपुन्येन कृतावर्ता अभ्रमाला मेघपङ्क्तिर्येषां तानि । यद्वा अक्षेणाक्रान्ता मेघपङ्क्तिर्येषां तानि । अरेति । अरविवरेषु लुठन्तौ परिवर्तमानौ चन्द्रचण्डद्युती निशाकरदिवाकरौ येषां तानि । ज्वालेति । ज्वालाजालैरवलीढा आस्वादिता । स्पष्टेत्यर्थः । अत एव स्फुरन्ती शीर्यन्ती उडुपटली नक्षत्रवृन्दं तथा पाण्डु धवलं दिङ्मण्डलं येषां तानि । चक्रेति । चक्रस्यान्तः प्रधिस्तेनाक्रान्तः क्षुण्णश्चक्राचल-श्चक्रवालाद्रिस्तेन चलितं कम्पितं महीचक्रवालं भूमण्डलं तेनार्तः पीडितः शेषोऽनन्तो येषां तानि । अस्त्रग्रामाग्रिमस्य प्रस्थितानि प्रयाणानि भवतां प्रार्थितं प्रददतु ॥

शूलं त्यक्तात्मशीलं सृणिरणुकघृणिः पट्टिशः स्पष्टसादः

शक्तिः शालीनशक्तिः कुलिशमकुशलं कुण्ठधारः कुठारः ।

दण्डश्चण्डत्वशून्यो भवति तनु धनुर्यत्पुरस्तात्स वस्ता-

द्रस्ताशेषास्त्रवर्गो रथचरणपतिः कर्मणे शार्मणाय ॥ ८४ ॥

यत्पुरस्तात् यस्य पुरुषस्य पुरस्तात् पुरतः शूलं त्यक्तात्मशीलं त्यक्तात्मशीलं शत्रु-संहारनैपुण्यरूपस्वभावो येन तत् । सृणिरङ्कुशः अणुकघृणिः अणुका नद्या घृणयो यस्य सः । पट्टिश आयुधविशेषः स्पष्टसादः स्पष्टो व्यक्तः सादो विशरणं यस्य सः । शक्तिः शालीन-शक्तिः शालीना अधृष्टा शक्तिर्यस्याः सा । 'स्यादधृष्टस्तु शालीनः' इत्यमरः । कुलिशं वज्रमकुशलम् । कुठारः कुण्ठधारः । दण्डः प्रचण्डत्वशून्यः प्रचण्डत्वेन कार्येण शून्यो विनाकृतः । धनुश्चापं तनु क्षीणं भवति । प्रस्ताशेषास्त्रवर्गो रथचरणपतिर्विः शार्मणाय शर्मणो ब्रह्मानन्दस्य साधनं शार्मणं तस्मै कर्मणे स्तात् ॥

क्षुण्णाजानेयवृन्दं क्षुभितरथगणं सन्नसांनाह्ययूथं

क्ष्वेलासंरम्भहेलाकलकलविगलत्पूर्वगीर्वाणगर्वम् ।

कुर्वाणः सांपरायं रथचरणपतिः स्थेयसीं वः प्रशस्तिं

दुग्धां दुग्धाब्धिभासं भयविवशसुनासीरनासीरवर्ती ॥ ८५ ॥

भयविवशसुनासीरनासीरवर्ती । हे इन्द्र, भयं मा गाः अहमेव सर्वासुरान्भस्मीकरिष्य इति वदन् युद्धसंनद्धः पुरत एव धावतीत्यर्थः । रथचरणपतिः । क्षुण्णाजानेयवृन्दं क्षुण्ण अजानेयानां (अश्वविशेषाणां) वृन्दः समूहो यस्मिन्कर्मणि तत् । क्षुभितरथगणं क्षुभितो जर्जरीकृतः स्य-न्दनसमूहो यस्मिन्कर्मणि तत् । सन्नसांनाह्ययूथं सन्नं विशीर्णं संनद्धानां यूथं यस्मिन्कर्मणि तत् । क्ष्वेलेति । क्ष्वेला विजयनिमित्तकोल्लासजनितसिंहनादास्तासां संरम्भाः संप्रमास्त एव हेला रथेन रथभजनं हयेन ह्यताडनमित्येवमादिकाः क्रीडास्तासां कलकलाः कोलाहलाश्च

तैर्विगलन्निर्गलन्पूर्वगीर्वाणानां दैत्यानां गर्वो यस्मिन्कर्मणि तत् सांपरायं युद्धं कुर्वाणो रथ-  
चरणपतिर्वः स्थेयसीं स्थिरतरां दुग्धाब्धिभासं क्षीराब्धिनिभां प्रशस्तिं कीर्तिं दुग्धां पूरयतु ॥

द्रुह्यद्दोःशालिमालिप्रहरणरभसोत्तानिते वैनतेये

विद्राति द्राक्प्रयुक्तः प्रधनभुवि परावर्तमानेन भर्त्रा ।

निर्जित्य प्रत्यनीकं निरवधिकचरद्धास्तिकाश्वीयरथ्यं

पथ्यं विश्वस्य दाश्वान्प्रथयतु भवतो हेतिरिन्द्रानुजस्य ॥८६॥

द्रुह्यद्दोःशालिमालिप्रहरणरभसोत्तानिते द्रुह्यन्ती शत्रुनिरसनसमर्थं च ते च दोषौ  
भुजौ ताभ्यां शाली रमणीयः स चासौ माली च । अथ द्रुह्यंश्चासौ दोःशाली माली च  
तस्य प्रहरणानि गदाताडनानि तेषां रभसो रयस्तेनोत्तानिते विमुखीकृते वैनतेये द्राक्  
शीघ्रं विद्राति पलायमाने प्रधावति सति प्रधनभुवि युद्धभूमौ परावर्तमानेन प्रतिपक्षाभि-  
मुखं प्रतिनिर्वर्तमानेन भर्त्रा प्रयुक्तः । निरवधिकचरद्धास्तिकाश्वीयरथ्यं हास्तिकं हस्ति-  
वृन्दं-अश्वीयमश्ववृन्दं रथ्या रथवृन्दं निरवधिकं निःसंख्याश्वरन्तो हास्तिकाश्वीयरथ्या  
यस्य तत् । प्रत्यनीकं प्रत्यथिसैन्यं निर्जित्य विश्वस्य पथ्यं हितं दाश्वान् प्रददान इन्द्रानु-  
जस्य हेतिर्भवतो युष्मान्प्रथयतु प्रख्यापयतु ॥

नन्दिन्यानन्दशून्ये गलति गणपतौ व्याकुले बाहुलेये

चण्डे चाकित्यकुण्ठे प्रमथपरिपदि प्राप्तवत्यां प्रमाथम् ।

उच्छिद्यजौ बलिष्ठं बलिजभुजवनं यो ददावादिभिक्षो-

र्भिक्षां तत्प्राणरूपां स भवदकुशलं कृष्णहेतिः क्षिणोतु ॥ ८७ ॥

आजौ युद्धे नन्दिनि रुद्रप्रमथविशेषे आनन्दशून्ये आनन्दरहिते सति । सदा सुखि-  
तोऽपि नन्दी सुदर्शनभयान्निलुङ्गुःखी बभूवेत्यर्थः । गणपतौ गजानने भयाद्गलति विद्राति  
सति । बाहुलेये स्कन्दे व्याकुले इतिकर्तव्यतामूढे सति । चण्डनामधेयप्रमथे च चाकित्य-  
कुण्ठे भयमुकुलिते सति । प्रमथपरिपदि रुद्रभक्तसमूहे प्रमाथमेवंप्रकारेण विलोडनं प्राप्त-  
वत्यां सत्यां बलिष्ठं बलवत्तरं बलिजभुजवनं बाणासुरबाहुकाननमाच्छिद्य लुप्त्वा । विल्ल-  
येति यावत् । आदिभिक्षोर्भिक्षुकाणामाद्यस्य कापालिकस्य तत्प्राणरूपां बाणासुरप्राणस्व-  
रूपां भिक्षां यः कृष्णहेतिर्ददौ विततार स भवदकुशलं भावत्कामङ्गलं क्षिणोतु नाशयतु ॥

रक्तौघाभ्यक्तमुक्ताफललुलितललद्वीचिवृद्धौ महाब्धौ

संध्यासंबन्धताराजलधरशबलाकाशनीकाशकान्तो ।

गम्भीरारम्भमम्भश्चरमसुरकुलं वेदविघ्नं विनिघ्न-

न्निर्विघ्नं वः प्रसूतां व्यपगतविपदं संपदं चक्रराजः ॥ ८८ ॥

रक्तौघाभ्यक्तमुक्ताफललुलितललद्वीचिवृद्धौ स्वकीयघोरप्रहारशकलितशत्रुशरीरनिरन्त-



रनिर्यद्रक्तधाराभिरभ्यक्तानि प्लाविततया रञ्जितानि मुक्ताफलानि तैर्लुलिता संवलिता लल-  
द्वीचिवृद्धिश्चलत्तरङ्गसमृद्धिर्यस्य तस्मिन् । संध्येति । संध्यायाः संवन्धात् तारा नक्षत्राणि  
जलधरा मेघाश्च तैः शवलः नैत्यशोणिम्रां सांकर्येण संजातवर्णः शवलश्चासावाकाशश्च  
तेन निकाशा कान्तिर्यस्य स तस्मिन्महान्वौ रक्ताक्तमुक्ताफलानां रङ्गपरम्परासंवृततरङ्गे  
संध्यारागरञ्जिततारागणमेघलेखापरम्परासमन्वितवियत्तलसंकाशप्रकाश इत्यर्थः । अम्भ-  
श्चरं जलचराकारितं अत एव गम्भीरारम्भं कार्यानुमेयोद्योगं वेदविघ्नं श्रुतिप्रत्यूहम् । वेदाप-  
हारचतुरमित्यर्थः । अथवा 'वेगनिघ्नं' इति पाठः । वेगायत्तम् । असुरकुलं निविघ्नं यथा  
स्यात्तथा निघ्ननिर्मूलयश्चक्रराजो व्यपगतविपदं निरस्तसमस्तविपत्परम्परां संपदं प्रसूताम् ॥

काशीविष्टोषचैद्यक्षपणधरणिजध्वंससूर्यापिधान-

ग्राहद्वेधात्वमालिन्नुटनमुखकथावस्तुसत्कीर्तिगाथाः ।

गीयन्ते किंनरीभिः कनकगिरिगुहागेहिनीभिर्यदीया

देयाद्वैतेयवैरी स सकलभुवनश्लाघनीयां श्रियं वः ॥ ८९ ॥

काश्या विष्टोपो दाहः । चैद्यक्षपणं शिशुपालशिरःकृन्तनम् । धरणिजध्वंसो नरका-  
सुरनिरसनम् । सूर्यापिधानं सैन्धववधाय रव्याच्छादनम् । ग्राहद्वेधात्वं नक्षत्रीरविपाट-  
नम् । मालिन्नुटनं मालिराक्षसभञ्जनम् । मुखमादिर्यासां ताः । तथा ताश्च ताः कथाश्चा-  
वदानानि च ता एव वस्तून्यर्थानि यासां गाथानां ता यदीया यस्य चक्रपुरुषस्य संवन्धिन्यः  
कीर्तिगाथाः कीर्तिविषयगीतयः कनकगिरिगुहागेहिनीभिः किंनरीभिर्गीयन्त्ये । स द्वैतेयवैरी  
सुदर्शनपुरुषो वः सकलभुवनश्लाघनीयां समस्तजगत्पूज्यां श्रियं संपदं देयात् ॥

नानावर्णान्विवृण्वन्विरचितभुवनानुग्रहान्विग्रहान्य-

श्चक्रेष्वष्टासु मृष्टासुरवरतरुणीकण्ठकस्तूरिकेषु ।

आतारादर्णमालावधिषु वसति यः पूरुषो वः स देया-

द्यध्वैरुद्धूतसत्त्वैरुपहितमवहिर्ध्वान्तमध्वान्तवर्ती ॥ ९० ॥

यः पुरुषो मृष्टासुरवरतरुणीकण्ठकस्तूरिकेषु मृष्टा मार्जिता हिरण्याक्षायसुरवरतरुणी-  
कण्ठकस्तूरिका यैस्तानि तेषु । आतारादर्णमालावधिषु तारः प्रणवस्तमारभ्य आतारात्  
अर्णमाला अक्षरपङ्क्तिः । मातृकेत्यर्थः । सा अवधिर्येषां तानि तेषु । अष्टसु चक्रेषु प्रथ-  
मचक्रं प्रणवमन्त्रकम् । अष्टमं चक्रं मातृकामन्त्रकम् । अथवा प्रतिचक्रमन्तस्तारवेष्टितं  
वहिर्मातृकावेष्टितं च । तारानुतारावेष्टितम् । तस्मादष्टाणि चक्राणि आतारार्णमालावधीनि  
अष्टानां चक्राणामप्यहिर्बुध्यसंहितोक्तावस्थालकमः किञ्चिल्लिख्यते—पञ्चारं प्रणवमन्त्रकं  
ब्रह्मसंज्ञकमक्षीकृतप्रथमचक्रम् । चतुरारं विष्णुचक्रमक्षीकृतद्वितीयचक्रम् । षडरं नारा-  
यणचक्रमक्षीकृततृतीयचक्रम् । अष्टारं वासुदेवचक्रमक्षीकृतचतुर्थचक्रम् । द्वादशारम-  
ध्युतचक्रमक्षीकृतपञ्चमचक्रम् । षोडशारं नरसिंहचक्रमक्षीकृतषष्ठचक्रम् । शतारं सुद-

शेनचक्रमक्षीकृतसप्तमचक्रम् । सहस्रारं मातृकाचक्रमक्षीकृताष्टमचक्रम् । अनेन प्रका-  
रेणावस्थितेष्वष्टसु चक्रेषु नानावर्णा नीलपीतादिवर्णा येषां विग्रहाणां तान् विरचितभुव-  
नानुग्रहान् विग्रहान् मूर्तिभेदान्विवृण्वन् निदर्शयन् वसतीति । अष्टचक्रस्थितपुरुषवर्ण-  
विग्रहभेदोऽहिर्बुध्न्यसंहितायाम्-सोमसूर्यदहनप्रभोज्ज्वलं चक्रमेतदुदितं महामुने । वाङ्मयं  
सकलमन्त्रसंमितं शब्दशब्दमखिलं यदुद्गतम् ॥ ब्रह्मचक्रमुदितं यदान्तरं केवलं सकलधी-  
प्रदं मुने । विष्णुचक्रमुदितं यदद्भुतं व्याप्तिकान्तिमतिविक्रमप्रदम् ॥ यत्तृतीयमुदितं महा-  
द्भुतं चक्रमुज्ज्वलयशोर्धदं तु तत् । यत्तु चक्रमुदितं तुरीयकं मोक्षदं मुनिगणोदितं मुने ॥  
पञ्चमं विजयदायि कीर्तिदं षष्ठमुग्रमपमृत्युनाशनम् ॥ ब्रह्मवर्चसविधायिसप्तमं संपदर्थविज-  
यार्थनष्टमम् ॥ एकैकशोऽल्पश इदं गदितं फलं ते चकाष्टके सकलयोगिमुनीन्द्रवन्द्ये ।  
वर्षायुतैर्वहुभिरप्यखिलात्मकस्य शक्त्या न विस्तृतिरमुष्य मया विधातुम् ॥ मन्त्राक्षरप्रथि-  
तभागविभेदपूर्वं मन्त्री यजेत विधिवन्मनुदेवतास्ताः । आकारशक्तिपरिवारविभूषणाल्पवी-  
र्यप्रभावविजयैश्च विचिन्तयेत्ताः ॥ आद्यं निरञ्जनमशेषजगत्प्रसूतिं त्राणप्रसादि नियमाद्यद-  
नुग्रहस्थम् । संपूर्णशक्तिमतरङ्गमहार्णवाभं ध्यायेद्धरिं प्रणवगोचरमादिचक्रे ॥ श्वेतं प्रसन्नव-  
दनं कमलायताक्षं पीताम्बरं पृथुलवक्षसमात्मयोनिम् । पीनोरुदीर्घभुजवृन्दधृतांरिशङ्खकौ-  
मोदकीसरसिजं खलु विष्णुचक्रे ॥ इयामं किरीटिनमुदारचतुर्भुजस्थकौमोदकीकमलवारि-  
जवर्यचक्रम् । नारायणं नयननन्दनमादिदेवं ध्यायेच्छ्रिया सह तृतीयपदस्थचक्रे ॥ कुन्दे-  
न्दुगौरमरविन्ददलायताक्षं शुद्धाक्षसालममलोद्यतबोधमन्त्रम् । बाहुद्वये विधृतचक्रविशुद्ध-  
शङ्खं तं वासुदेवमवधेहि तुरीयचक्रे ॥ शङ्खारिपङ्कजगदाङ्कुशशार्ङ्गसीरसौनन्दकान्दधतमष्ट-  
भिरुग्रहस्तैः । तार्क्ष्यस्थितं रजतशैलनिभं पुराणं संचिन्तयेदजितचक्रगतं पुमांसम् ॥  
क्रूरोग्रवक्रनखकोटिनिकृत्तदैत्यवक्षस्थलोच्छलितशोणितदिग्धदेहम् । घोरप्रकारनयनत्रय-  
दुर्निरीक्ष्यं षष्ठे विचिन्तय मुने नरसिंहमीशम् ॥ सोमाग्निस्सूर्यकिरणोद्गमपुञ्जकुञ्जमध्यस्थितं  
विधृतपद्मगदादिशङ्खम् । छन्दःस्थितं भुवनकारणमप्रमेयं श्रीशं विचिन्तय मुने पुरुषं  
पुराणम् ॥ गोक्षीरशङ्खहिमदीधितिदेवसिन्धुकुन्दप्रभावमलपङ्कजशङ्खहस्ता । स्मेरप्रसन्नव-  
दना कमलायताक्षी ध्येया स्वचक्रभवनोपरिमातृकाख्या ॥ इति । यः पुरुषोऽध्वान्तवर्ती ।  
वाङ्मनसयोरविषय इत्यर्थः । अथवा ध्वान्तसंज्ञाज्ञानरहितयोगिहृत्पद्ममासीन इत्यर्थः । स व  
उद्धृतसत्त्वैरुद्धृतानि प्रकम्पितानि । प्रापितनरकाणीति यावत् । सत्त्वानि जन्तुसमूहानि यैः ।  
अथवोद्धृतसत्त्वैर्विनाशितसत्त्वगुणैः । व्यध्वैः कुमाङ्गैः । अवैदिकमाङ्गैरिति यावत् । उपहितं  
विनिहितम् । संपादितमिति यावत् । अवहिध्वान्तमन्तस्तिमिरम् । दृष्टादृष्टहानिकरमज्ञान-  
मित्यर्थः ॥

द्वात्रिंशत्षोडशाष्टप्रभृतिपृथुभुजस्फूर्तिभिर्मूर्तिभेदैः

कालाद्ये चक्रषट्के प्रकटितविभवः पञ्चकृत्यानुरूपम् ।

अर्थानामर्थितानामहरहरखिलं निर्विलम्बैर्विलम्बैः

कुर्वाणो भक्तवर्गं कुशलिनमवतादायुधग्रामणीर्वः ॥ ९१ ॥

द्वात्रिंशद्भुजाश्च षोडशभुजाश्चाष्टौ भुजाश्च द्वात्रिंशत्षोडशाष्टभुजाः प्रभृतयो येषां ते । पृथ्वो मांसला दीर्घाश्च ते भुजा बाहवश्च तेषां स्फूर्तयो विजृम्भणानि येषां मूर्तिभेदानां ते तैर्मूर्तिभेदैर्विग्रहविशेषैः कालाद्यैर्नाभित्रयसंयुक्तं नेमिषट्कविराजितं अरपञ्चकाञ्चितं कालचक्रमाद्यं येषां चक्राणां तस्मिन् चक्रषट्के अरं पुरुषचक्रं त्रिंशदरं प्रकृतिचक्रम् एकादशारं महचक्रम् अष्टारमहंकारचक्रम् चतुर्विंशत्यरं पुरुनेमिकं जगच्चक्रम् कालपुरुषप्रकृतिमहदहंकारजगत्संज्ञकानां चक्राणां षट्कं तस्मिन् कालचक्रमध्ये स्थितः पुरुषो द्वात्रिंशद्भुजः । पुरुषचक्रमध्यवर्ती पुमान् षोडशभुजः । प्रकृतिचक्रमध्यवर्ती पुरुषोऽष्टभुजः । महचक्रमध्यालंकारभूतः पुरुषः षड्भुजः । अहंकारमध्यवर्ती पुमान् चतुर्भुजः । विश्वचक्रमध्यवर्ती पुमान् द्विभुजः । तदुक्तम्—‘ततश्चक्रमयं सर्वं जगत्स्थावरजङ्गमम् । चक्रात्मानमनाद्यन्तं कालं प्रथमतः शृणु ॥ त्रिनाभियुक्तं षण्णेमि पञ्चारं चक्रमव्ययम् । संवत्सरमयं यत्तत्कालचक्रमिति स्मृतम् ॥ तद्वशे वर्तते नित्यं चेतनाचेतनात्मकम् । परिवर्तयते देवस्तदेतच्चक्ररूपधृत् ॥ अरं तत्पुरुषं चक्रं पुरुषो येन धार्यते । चक्रं त्रिंशदरं प्रोक्तं शक्तिः सा येन धार्यते ॥ चक्रमेकादशारं तु बुद्धिः सा येन धार्यते । अष्टारं तन्महचक्रमहंकारस्य धारकम् ॥ अव्यक्तादिविशेषान्तैः स्वरूपैरपरैर्वृतम् । चतुर्विंशतिसंख्यातैः पुरुषात्मकनेमि यत् ॥ जगच्चक्रमिति ख्यातं तच्च प्रेरयते स्वयम् । एतत्स्वरूपं कालादिचक्रषट्के पञ्चकृत्यानु रूपम् । पञ्चकृत्यानि उत्पत्तिस्थितिसंहारानुग्रहोग्ररूपाणि । तेषामनुरूपं यथा भवति तथा प्रकटितविभवः प्रसिद्धमहिमा । प्रख्यातपराक्रम इत्यर्थः । पञ्चकृत्यलक्षणमहिर्बुध्यसंहितायामुक्तम्—‘अराणि पञ्चकृत्यानि शक्तेस्तस्याः प्रकल्पयेत् । तिरोभावं सृजि चैव स्थितिं संहत्यनुग्रहौ ॥’ इति कालचक्रषट्कम् । इदं वा भवति—‘षडरं कालचक्रं तत्स कालो येन धार्यते । एकारं वैयतं चक्रं व्यरं तद्वायुधारकम् । त्र्यरं तैजसमाख्यातमाप्यं चतुररं मुने ॥ पञ्चारं पार्थिवं चक्रं पृथिवी येन धार्यते ॥’ षडरं कालचक्रम् । एकद्वित्रिचतुःपञ्चाराणि आकाशादि पञ्चचक्राणि संभूय कालादिचक्रषट्कम् । तस्मिन्पञ्चकृत्यानुरूपं प्रकटितविभवः । अर्थितानां भक्तजनप्रार्थितानां पुरुषार्थानां निर्विलम्बैरपगतकालक्षेपैर्विलम्बैः प्रदानैः । ‘लवि अवसंसने’ इति धातोर्विपूर्वत्वादौचित्याच्च प्रदानार्थता । अखिलभक्तवर्गमहरहः कुशलिनं कुर्वाण आयुधग्रामणीर्वो युष्मान् अवताद्रक्षतु । अनेन पथेन जगदुत्पत्त्यादि सामर्थ्यं प्रतिपाद्यते ॥

कोणैरर्णैः सरोजैरपि कपिशगुणैः षड्भिरुद्भिन्नशोभे

श्रीवाणीपूर्विकाभिर्दधति विलसतः शक्तिभिः केशवादीन् ।

तारान्ते भूपुरादौ रथचरणगदाशार्ङ्गखङ्गाङ्किताशे

यन्ने तन्नोदिते वः स्फुरतु कृतपदं लक्ष्मलक्ष्मीसखस्य ॥ ९२ ॥

कोणैरित्येतत्पद्यमारभ्य गायत्र्यर्णारचक्र इत्यन्तं चतुःश्लोक्या सुदर्शनयन्त्रविशेषः कथ्यते । षडभिः कपिशगुणैः पिशङ्गवर्णैः कोणैः अर्णैरक्षरैः सरोजैः पद्मैरपि उद्भिन्नशोभे

अभिव्यक्तसौन्दर्ये । एतद्यन्त्रमध्यस्थितस्य सुदर्शनपुरुषस्य रक्तवर्णत्वेन रक्ताम्बरत्वेन रक्तकेशत्वेन रक्तनयनत्वेन च कोणार्णसरोजपट्कं कपिशगुणं भवति । किं चैतद्यन्त्रं कुङ्कुमाग्रधातुचन्दनरसकल्प्यं तस्मादपि च कोणादि त्रिपट्कं कपिशगुणं भवति । किं च मन्त्रवाच्यसुदर्शनस्याग्निरूपत्वेन तद्वाचकवर्णानां वर्णाधारत्वेन कोणानां च कोणसंवन्धित्वेन सरोजानां च कपिशगुणत्वं युक्तम् । श्रीवाणीपूर्विकाभिः । पूर्विकाशब्देन वाग् मृडानी च गृह्यते । विलसत आनन्दपरवशान् । अथवा शक्तिभिरुपलक्षितान् । विकसत आश्रितरक्षणोन्मुखान् । केशवादीन् द्वादशमूर्तीर्दधति वहति वासुदेवाद्युद्देशेन समष्टिभूतवासुदेवादीनां व्यष्टिभूतस्य केशवादित्रिकचतुष्टयस्य वासुदेवादिसमष्टिभूतश्रीवाणीवाङ्मृडानीनां व्यष्टिभूताः श्रीवाणीवाङ्मृडान्यः शक्तयः वासुदेवव्यष्टिभूतकेशवनारायणमाधवानां वासुदेवशक्तिः श्रीव्यष्टिभूतास्तिष्ठः श्रियः प्रत्येकं शक्तयः संकर्षणव्यष्टिभूतगोविन्दविष्णुमधुसूदनानां संकर्षणशक्तिव्यष्टयस्तिष्ठो वाण्यः प्रत्येकं शक्तयः । प्रद्युम्नव्यष्टिभूतत्रिविक्रमवामनश्रीधराणां समष्टिशक्तिव्यष्टयस्तिष्ठो वाचः प्रत्येकं शक्तयः । अनिरुद्धव्यष्टिभूतहृषीकेशपद्मनाभदामोदराणामनिरुद्धशक्तिव्यष्टिभूतास्तिष्ठो मृडान्यः प्रत्येकं शक्तयः । एवंप्रकारेण श्रीवाणीवाङ्मृडानीयुक्तान् केशवादीन्दधति । तारान्ते तारः प्रणवोऽन्तश्चरमसीमा यस्य यन्त्रस्य तस्मिन् । भूपुरादौ भूपुरं चतुष्कोणभूमिम्बमार्दौ बाह्ये यस्य यन्त्रस्य तत्तस्मिन् । अथवा साधकाः प्रथमभूपुरमधिश्चित्र पश्चात्सर्वलक्षणोपेतं वासमण्डपमधिगम्य तदनन्तरं पदसरोजानि क्रमेण संसेव्य ततः पडराणि प्रविश्य पश्चात्तद्वत्तमन्त्राक्षराण्यनुसंधाय ततः सुधाकरचिम्बं संपूज्य तदनन्तरं सुदर्शनगर्भं तारमादाय सुखिनो भवन्ति तस्माद्यस्य यन्त्रस्य भूपुरमाद्यं तारोऽन्ते तस्मिन् रथचरणगदाशार्ङ्गखड्गाङ्किताशे रथचरणादिभिरङ्किता आशाः प्राच्यादिदिशो यस्य यन्त्रस्य तस्मिन् । तन्त्रोदिते सुदर्शनप्रतिपादकतन्त्रोदिते यन्त्रे कृतपदं विरचितस्थानं लक्ष्मीसखस्य श्रीरङ्गिणो लक्ष्म असाधारणधर्मः स्फुरतु संनिधत्ताम् ।

दंष्ट्राकान्त्या कडारे कपटकिटितनोः कैटभारेरधस्ता-

दूर्ध्वं हास्येन विद्धे नरहरिवपुषो मण्डले वासवीये ।

प्राक्प्रत्यक्सांध्यसान्द्रच्छविभरभरिते व्योम्नि विद्योतमानो

दैतेयोत्पातशंसी रविरिव रहयत्वस्त्रराजो रुजं वः ॥ ९३ ॥

अधस्तात् पूर्वश्लोकोक्तयन्त्रस्याधोभागे । भूप्रदेश इत्यर्थः । कपटकिटितनोः कुहनावराहमूर्तेः कैटभारे रङ्गिणो दंष्ट्राकान्त्या दन्तकान्त्या कडारे कपिलवर्णे ऊर्ध्वं आकाशे नरहरिवपुषो नृसिंहविग्रहस्य रङ्गिणो हास्येन विद्धे धवले वासवीये माहेन्द्रमण्डले विद्धे यन्त्रे स्थितः सन् प्राक्प्रत्यक्सांध्यसान्द्रच्छविभरभरिते प्राक् च प्रत्यक् च प्राक्प्रत्यक्चौ तयोः संध्ययोः संवन्धिनी प्राक्प्रत्यक्सांध्या सान्द्रा निविडा चासौ छविश्च तस्या भरोऽतिशयस्तेन भरिते व्योम्न्याकाशे दैतेयोत्पातशंसी दैतेयानामुत्पातः प्रणाशस्तं शंसितुं शील-

मस्यास्तीति दैतेयोत्पातशंसी रविरिव द्योतमानः प्रकाशमानोऽखराजो वो रुजं दृष्टादृष्ट-  
 प्रतिबन्धव्यथां रहयतु विनाशयतु । अस्य यन्त्रस्याहिर्बुध्न्यसंहितोक्तविन्यासक्रमः किं-  
 चित्कथ्यते—सज्जितपट्टे चन्द्रमण्डलं विलिख्य तन्मध्ये प्रणवं निधाय तदुदरे रक्तवर्णं पि-  
 ङ्गलाक्षं पिङ्गकेशं धृतपाशाङ्कुशपद्ममुसलचापशङ्खगदाचक्रभुजाष्टकविराजितं सुदर्शनपुरुषं  
 प्रतिष्ठाप्य तच्चरणतरुणाम्बुजसमीपे साधकनामधेयं विलिख्य सुदर्शनं भगवन्तमलंकृत्य  
 सुधाकरबिम्बपर्यन्ते षडरं चक्रमुद्धृत्य प्राच्यादिषट्कोणेषु षडक्षरसुदर्शनमनुषडक्षराणि  
 क्रमेण कलयेत् । कोणान्तरेषु प्राच्यादिक्रमेण चक्रायेत्याद्यङ्गमन्त्रविन्यासं कृत्वा षट्को-  
 णचक्राद्वहिर्ध्वतुर्दलपद्मं विरचय्य चतुर्दलेषु सविन्दुकं वर्मं च षड्भिर्विलिख्य दलान्तरे-  
 ष्वन्तःस्थानानि विलिख्य चतुर्दलप्रथमपद्माद्वहिः षोडशकेसरमष्टदलं द्वितीयपद्मं वि-  
 न्यस्य केसरेषु षोडशखरान्विलिख्याष्टसु दलेषु सुदर्शनाष्टाक्षरं निक्षिप्य तस्मादष्टदलाद्वि-  
 तीयेपद्माद्वहिर्द्वात्रिंशत्केसरं षोडशदलं तृतीयसरोजं समालिख्य कादिसान्तानि द्वात्रिंश-  
 दक्षराणि केसरेषु क्रमेण निधाय षोडशदलेषु जितं ते इत्यादि षोडशार्णं वैष्णवम-  
 न्त्रमारचय्य तस्मात्षोडशदलतृतीयपद्माद्वहिर्द्वात्रिंशत्केसरे द्वात्रिंशदलं चतुर्थसरोजं विन्यस्य  
 द्वात्रिंशत्केसरेष्वानुष्टुभं वाराहं मनुं निधाय द्वात्रिंशदलेष्वानुष्टुभं नारसिंहं मन्त्रं विलिख्य  
 तस्मात्तुरीयतोयजाद्वहिश्चतुःषष्टिदलं पद्मं विधाय तदलेषु चतुःषष्टिवर्णं नारसिंहं मनुं  
 विनिधाय तस्माच्चतुःषष्टिदलात्पञ्चमपद्माद्वहिरष्टदलं सरोजं विन्यस्य तदलेष्वष्टाक्षरनार-  
 सिंहमन्त्रं विलिख्य तद्वाह्ये वज्रायुधालंकृतं वासवमण्डलं विन्यस्य वासवमण्डलोपरि प्रा-  
 च्यादिदिशासु वासवबीजं साधकनामसमन्वितं विलिख्य मण्डलस्य चतुर्षु कोणेष्वन्तः-  
 स्थानानि विलिख्य कोणाभ्यन्तरालेषु पुनस्तद्वीजं विन्यस्य तद्वासवमण्डलं परितः प्राति-  
 लोभ्येन सर्वान् विलिख्य तदुपरि ककारादिसकारान्तं प्रातिलोभ्येन द्वात्रिंशद्वर्णविन्यासं  
 कृत्वा तदुपरि साधकनामान्वितपंसमित्यन्ययुगं परितः कृत्वा तदुपरि पाशेन त-  
 दनन्तरमङ्कुशेन च वेष्टयित्वा बाह्यसंपुटितचतुष्कोणं भूपुरं कृत्वा भूपुरप्रान्ते श्रीवाण्या-  
 दिशक्तियुक्ताः केशवादिमूर्तीर्विन्यस्य केशवाय नमः साधकं रक्ष रक्ष इति सान्तमुद्धृत्य त-  
 दनन्तरं क्षमिति प्राच्यादिचतुर्दिक्षु प्रादक्षिण्येन विन्यस्य ईशानादिकोणेषु प्रातिलोभ्येन  
 विलिखितं तदनन्तरं पाशेनाङ्कुशेन च वेष्टयित्वा सर्वमेतत्प्राणप्रतिष्ठामन्त्रवेष्टितं कुर्यात् ।  
 अयं प्राणप्रतिष्ठामन्त्रः ‘ॐ ह्रीं ॐ ह्रां यरलवशपसह्रां अमुष्य प्राणां अमुष्य जीव  
 इह स्थितः अमुष्य सर्वेन्द्रियाणि पृथिव्यप्तेजोवाय्वाकाशशब्दस्पर्शरूपरसगन्धचक्षुःश्रोत्रजि-  
 ह्वाघ्राणवाक्पाणिपादपायूपस्थमनोबुद्धिजीवानन्दरसानन्दसत्त्वरजस्तमोभिरिहैवांगल्य चिरं  
 तिष्ठन्तु स्वाहा । प्रतिष्ठितस्य यन्त्रस्य प्रागादिचतुर्दिक्षु यन्त्रपालकं शङ्खचक्रवराभयमुद्रि-  
 तचतुर्बाहुधरं विष्णुमाग्नेयकोणे शङ्खचक्रगदाभयमुद्रितचतुर्बाहुधरं हृषीकेशं नैर्ऋत्यकोणे श-  
 ङ्खचक्रहलाभयलाञ्छितचतुर्बाहुधरं हृषीकेशं वायव्यकोणे शङ्खचक्रमुसलाभयाद्वितचतुर्बा-  
 हुधरं हृषीकेशमीशानकोणे शङ्खचक्रशूलाभयलाञ्छितचतुर्बाहुधरं हृषीकेशं विकोणाष्टके  
 प्रादक्षिण्येन शङ्खचक्रदण्डाभयशङ्खचक्रकुन्ताभयशङ्खचक्रशकलभयशङ्खचक्रपाशाभयशङ्खच

काकुशाभयशङ्खचक्रवज्राभयशङ्खचक्रपरश्वभयशङ्खचक्रशतमुखानलाभयमुद्रितचतुर्बाहुधरं  
जनादर्नाष्टकं तत्परिवारांश्च विन्यस्य शङ्खचक्रधरं वराहरूपिणं सर्वेश्वरं यन्त्रस्याधोभागे  
स्थितं संस्मृत्य यन्त्रस्योर्ध्वभागे नरसिंहं संस्मृत्य प्राग्भागज्वालामध्वस्थितं चक्रं दक्षिण-  
भागे ज्वालागतां गदां पश्चिमभागे ज्वालान्तःस्थं शार्ङ्गं चोदग्भागे ज्वालान्तर्गतं शङ्खं च  
संस्मृत्य एवंप्रकारेण यन्त्रे पूर्णे सति एतद्यन्त्रं समभ्यर्च्य साधकाः सुखिनो भवन्ति ।  
उक्तार्थं पादरात्रीं संमार्तिं संपादयामः—विस्तरेणास्य यन्त्रस्य संस्थानं लक्षणं तथा ।  
श्रोतुमिच्छामि भगवंस्तन्ममाचक्ष्व पृच्छतः ॥ अहिर्बुध्न्य उवाच—विस्तरेण प्रवक्ष्यामि  
स्वरूपं लक्षणं तथा । अस्य यन्त्रस्य देवर्षे तन्मे कथयतः शृणु ॥ रजतेन सुवर्णेन लोहैर्वा  
शिलयाधवा । यथाधिकारं यन्त्रस्य कुर्यादर्चां तु साधकः । कुङ्कुमागुरुकर्पूरधातुचन्दनजै-  
रसैः । सुवर्णसूच्या यदि वा यन्त्रं तत्कारयेत्पटे ॥ चन्द्रमण्डलमध्ये तु तारं कुर्यात्समा-  
हितः । तस्य मध्ये लिखेद्देवं रक्तवर्णं सुदर्शनम् ॥ पिङ्गाक्षं पिङ्गकेशाढ्यं रक्ताम्बरधरं  
विभुम् । युक्तं षोडशभिर्हस्तैरष्टभिर्वा महाश्रुतिम् ॥ पाशाकुशाब्जमुसलधनुःशङ्खगदादिभिः ।  
भीषणैरायुधवरैरुपेतं जयिनां वरम् ॥ तद्विष्णोः परमं रूपं नित्यं तैजसविग्रहम् । दंष्ट्रानि-  
ष्ठयतंसप्ताचिर्ज्वालापद्मविताननम् ॥ भूषणैर्भूषितं चित्रैर्भाषणं रोमहर्षणम् । स्वतेजसा जग-  
त्सर्वं पूरयन्तं महादलम् ॥ निर्भयमानदैतेयशोणितशानलम्पटम् । उद्यत्प्रशोतनशत-  
प्रख्यं विख्यातपौरुषम् ॥ मनस्तत्त्वेन सततं संश्रितं वेगवत्तया । नारायणकराम्भोजसे-  
वारसविशारदम् ॥ जपेन विष्णुचिन्तायाः परमं मार्गदर्शकम् । स्मृत्यैव स्वानुरक्तानां  
दृष्टादृष्टार्थसाधकम् ॥ स्वभक्तप्रत्यनीकानां मारणं सुरपूजितम् । संस्तुयमानचरितं सिद्धग-  
न्धर्वदानवैः ॥ भक्तातिभञ्जनपरं शरण्यं शरणार्थिनाम् । नित्यनिःसीमनिर्दोषकल्याणशु-  
णसागरम् ॥ एवंभूतं तमालिख्य सदानन्दं सुदर्शनम् । तत्पादपद्मपर्यन्ते साधकं नाम  
विन्यसेत् ॥ इन्दुविम्बस्य पर्यन्ते पट्टकोणं चक्रमालिखेत् । आग्नेयममितप्रख्यममोघं सर्व-  
साधकम् ॥ प्राच्यादिषु च कोणेषु पङ्क्त्यान्विन्यसेन्मनोः । पट्सु कोणान्तरालेषु ह्यष्टमन्त्रा-  
न्यसेत्कमात् ॥ अस्माद्विहस्तथा पद्मं चतुर्दलसमन्वितम् । सविन्दुपद्मपट्स्य दलेष्वेषु  
क्रमान्यसेत् ॥ दलान्तरालेष्वन्तःस्थान्विन्यसेत्साधकस्तथा । बाह्ये तस्याष्टपत्राब्जमन्तः  
षोडशकेसरम् ॥ केसरेषु क्रमादस्य विलिखेत्षोडशस्वरान् । अष्टाक्षरं महामन्त्रं दलेष्वस्य  
समालिखेत् ॥ द्वात्रिंशत्केसरं चास्य वह्निः षोडशपत्रकम् । ककारादि सकारान्तं केसरेष्वस्य  
चालिखेत् ॥ दलेष्वस्य लिखेन्मन्त्रं षोडशार्णं तु वैष्णवम् । द्वात्रिंशत्केसरदलं बाह्ये तस्य  
समालिखेत् ॥ केसरेष्वस्य पद्मस्य प्राच्यादिषु यथाक्रमम् । मन्त्रमानुष्टुभं सम्यग्वाराहं विलि-  
खेत्परम् ॥ द्वात्रिंशतिदलेष्वस्य नारसिंहं क्रमालिखेत् । आनुष्टुभं महामन्त्रममोघं सर्वसा-  
धकम् ॥ तस्य बाह्ये लिखेत्पद्मं चतुःषष्टिदलैर्युतम् । पातालं नारसिंहाख्यं दलेष्वस्य न्यसे-  
न्मनुम् ॥ पुनश्च पद्मं विन्यस्य दलैरष्टभिरावृतम् । अष्टाक्षरं नारसिंहं तद्वलेषु समालिखेत् ॥  
तद्बाह्ये मण्डलं कुर्यान्माहेन्द्रं वज्रभूषितम् । जाज्वल्यमानं खेनैव सर्वालंकारमण्डितम् ॥  
तस्य बाह्ये महादिक्षु प्रागादिषु यथाक्रमम् । तद्वीजं विन्यसेद्धीमान्निजनाम्ना समन्वितम् ॥

वहिःकोणेषु चतुर्षु तथान्तःस्थान्प्रकल्पयेत् । कोणाभ्यन्तरभावेषु तद्वीजं विन्यसे-  
त्पुनः ॥ परितः सखरान्सर्वान्प्रातिलोभ्येन चालिखेत् । सकारादि ककारान्तं विन्यसेत्प-  
रितस्तथा ॥ विदभिंतं खनात्रैव परितोऽन्ययुगं न्यसेत् । पाशेन वेष्टयेदतदङ्कुशेन तथा  
पुनः ॥ पुटितं भूपुरं तस्य बाह्ये कुर्यादतन्द्रितः । केशवादीन्मूर्तिमतः समन्तादस्य विन्य-  
सेत् ॥ तप्तजाम्बूनदप्रख्यं पुण्डरीकायतेक्षणम् । अपारकरुणं पद्मशङ्खचक्रगदाधरम् ॥ पी-  
ताम्बरधरं देवं वनमालाविभूषितम् । हारकेयूरकटककुण्डलैरुपशोभितम् ॥ चतुर्बाहुमुदा-  
राङ्गं प्रसन्नवदनं विभुम् । प्रागादि विन्यसेद्देवं केशवं केशिनाशनम् ॥ शङ्खचक्रगदापद्मधरं  
नीलाम्बुदच्छविम् । सर्वालंकारसंयुक्तं कुर्यान्नारायणं ततः ॥ कौमोदकीचक्रशङ्खपद्मधारि-  
णमव्ययम् । देवमिन्दीवरश्मामं माधवं भावयेत्ततः ॥ चक्रं कौमोदकीं पद्मं शङ्खराजवि-  
राजितम् । इन्दुविम्बनिभं कुर्याद्भोविन्दममितौजसम् ॥ गदावजशङ्खचक्रास्त्रभूषितं भूपणै-  
र्युतम् । विष्णुं विश्वपतिं कुर्यात्पद्मकिंजल्कसंनिभम् ॥ चक्रशङ्खाम्बुजगदाधारिणं करुणानि-  
धिम् । रक्तपद्मदलप्रख्यं भावयेन्मधुसूदनम् ॥ पद्मकौमोदकीचक्रशङ्खसेवितमीश्वरम् । उज्ज्व-  
लत्पावकप्रख्यं तत्कुर्वीत त्रिविक्रमम् ॥ शङ्खचक्रगदापद्मधरं परमभूषितम् । तरुणादित्यसं-  
काशं वामनं भावयेत्ततः ॥ पद्मचक्रगदाशङ्खधरं सद्गुणसागरम् । पुण्डरीकनिभं देवं श्रीधरं  
परिकल्पयेत् । गदासुदर्शनयुते पद्मशङ्खे च विभ्रतम् । विद्युत्प्रभं हृषीकेशं कुर्वीत कमले-  
क्षणम् ॥ शङ्खपद्मे तथा चक्रगदे विभ्राणमुज्ज्वलम् । सहस्रादित्यसंकाशं पद्मनाभं तु कार-  
येत् ॥ पद्मशङ्खगदाचक्रधरं वन्द्यकसंनिभम् । भक्त्यैकसुलभं देवं दामोदरमथो न्यसेत् ॥  
एवं क्रमेण न्यस्यैतानेषां नामानि विन्यसेत् । नमोन्तान्यमुकं रक्ष रक्षेति च समन्ततः ॥  
यशं रपं तथा लसं वंहं चेति द्वयद्वयम् । प्राच्यादिषु महादिक्षु प्रादक्षिण्येन विन्यसेत् ॥  
यशं रपं तथा लसं वंहं चेति युगंयुगम् । ईशानादिषु कोणेषु विन्यसेदप्रदक्षिणम् ॥ पाशेन  
तु समावेष्ट्य चाङ्कुशेनापि वेष्टयेत् । सर्वमेतत्सजीवेन लेखामनुभिरावृतम् ॥ प्राच्यादिषु  
चतुर्दिक्षु विन्यसेद्विष्णुमव्ययम् । चक्रकौमोदकीशार्ङ्गखड्गयुक्तं यथाक्रमम् ॥ साधारणं  
च सर्वेषां शङ्खचक्रवरायुधौ । आग्नेयादिषु कोणेषु हृषीकेशं ततो न्यसेत् ॥ शङ्खं हलं च  
मुसलं शूलं तेषु च धारयेत् । त्रिकोणेष्वष्टसु तथा जनार्दनमथो न्यसेत् ॥ दण्डं कुन्तं तथा  
शक्तिं पाशमङ्कुशमेव च । वज्रं तथैव परशुं तथा शतमुखानलम् ॥ करेष्वमीपामेतानि  
विलिखेत्तु यथाक्रमम् । प्रत्येकपरिवारांस्तु तेषां पार्श्वे तु विन्यसेत् ॥ वराहरूपिणं देवं श-  
ङ्खचक्रधरं वरम् । भूमौ च सहितं भूम्या संस्मरेत्पुरुषोत्तमम् ॥ अम्बरे नारसिंहं तु चि-  
न्तयेदमितौजसम् । भीषणं घटितानेकभूषणं दारितासुरम् ॥ प्राच्यां दिशि महाज्वाला-  
गतं चक्रं स्मरेत्पुनः । दक्षिणस्यां दिशि तथा स्मरेज्ज्वालागतां गदाम् ॥ प्रतीच्यां शार्ङ्ग-  
मत्युग्रं ज्वालामध्यगतं स्मरेत् । उत्तरस्यां दिशि तथा स्मरेत्खड्गं सुदारुणम् ॥ इति ॥

कोणे कापि स्थितोऽपि त्रिभुवनविततश्चन्द्रधामापि रूक्षो

रुक्मच्छायोऽपि कृष्णाकृतिरनलमयोऽप्याश्रितत्राणकारी ।

धारासारोऽपि दीप्तो दिनकररुचिरोऽप्युलसत्तारकश्री-

श्चक्रेशश्चित्रभूमा वितरतु विमतत्रासनं शासनं वः ॥ ९४ ॥

क्वापि कोणे स्थितोऽपि यन्त्रैकदेशे निवसन्नपि त्रिभुवनविततः त्रिभुवनेषु 'चरणं प-  
वित्रं विततं पुराणम्' इति श्रुत्युक्तत्वेन प्रसिद्धः । क्वचित्कोणे स्थितस्य त्रिभुवनव्याप्तत्वं  
विरुद्धम् । रुक्मच्छायोऽपि सुवर्णकान्तिरपि कृष्णाकृतिः श्रीरङ्गराजाकृतिः । सुवर्णवर्णस्य  
नीलवर्णत्वं विरुद्धम् । अनलमयोऽप्याश्रयाशस्वरूपोऽपि आश्रितत्राणकारी भक्तरक्षावि-  
धायी । आश्रयाशस्य स्वाश्रितरक्षणं विरुद्धम् । धारासारोऽपि धारायां कोट्यां सारोऽपि  
निशितोऽपि दीप्तः प्रज्वलितः । वर्गधाराविशेषस्य दीप्तत्वं विरुद्धम् । दिनकररुचिरोऽपि  
सूर्यप्रकाशोऽप्युलसत्तारकश्रीः प्रस्फुरत्प्रणवलक्ष्मीः । सूर्यतेजस उलसन्नक्षत्रलक्ष्मीत्वं वि-  
रुद्धम् । चित्रभूमा नानाप्रकारेण विरुद्धधर्माश्रयत्वप्रतीतेराश्चर्यमहिमा चक्रेशो वो युष्माकं  
विमतत्रासनं प्रत्यर्थिभयंकरं शासनमाज्ञां वितरतु प्रदिशतु । अनेन श्लोकेन यन्त्रमध्य-  
स्थितपुरुषस्वरूपं न्यरूपि ॥

शुक्लः शक्र स्तवस्ते सह दहन कलां काल तेऽयं न कालः

किं वो रक्षांसि रक्षा तव फलतु पते यादसां पादसेवा ।

वायो हृद्योऽसि भर्तुस्त्यज धनद मदं सेव्यतां त्र्यम्बकेति

प्राहुर्यद्यन्त्रपालाः स दनुजविजयी हन्तु तन्द्रालुतां वः ॥ ९५ ॥

हे शक्र देवेन्द्र, ते स्तवः स्तोत्रं शुक्लः शब्दार्थशुणादिसर्वलक्षणसंपन्नतया निरतिशयभ-  
क्तियोगात्मतया च कृतं स्तोत्रं निर्मलम् । हे दहन पावक, कलामल्पकालं सह तिष्ठ पश्चा-  
द्भवतः सेवावसरो भविष्यति । हे काल, ते तवायं न कालः नावसरः । हे रक्षांसि वो भ-  
वतां रक्षा किम् । सर्वेशक्तोरस्य भवत्कृतरक्षया किं प्रयोजनमित्यर्थः । हे यादसांपते वरुण,  
तव पादसेवा भवत्कर्तृका भगवच्चरणारविन्दसेवा फलतु । भवत्कृतसेवया भगवान्प्रसन्नो  
भूयादित्यर्थः । हे वायो भर्तुर्नायकस्य हृद्योऽसि हृदयंगमोऽसि । हे धनद कुवेर, मदं दुर-  
हंकारं त्यज । हे त्र्यम्बक त्रिलोचन, चक्रेश्वरः सेव्यताम् । इत्यनेन प्रकारेण यद्यन्त्रपाला  
यस्य भगवतो यन्त्रं पालयन्तीति यन्त्रपालाः प्राहुः स दनुजविजयी वस्तन्द्रालुतां जाड्यं  
हन्तु । अनेन प्रकारेणैतद्यन्त्रमध्यस्थितपुरुषचरणसेवोत्सुकदिक्पालनिवहदेशनकृतो यन्त्र-  
पालव्यापारः कथ्यते ॥

गायत्र्यर्णारचक्रे प्रथममनुसखस्मेरपन्नारविन्दे

विम्बं वहेस्त्रिकोणं वहति जयिजयाद्यष्टशक्तौ निषण्णा ।

शोकं वोऽशोकमूले पदसविधलसद्भीमभीमाक्षभीमा

पुंसो दिव्यास्त्रधामा पुरुषहरिमयी मूर्तिरस्यत्वपूर्वा ॥ ९६ ॥



गायत्र्यर्णारचक इत्येतत्समारभ्य यस्मिन्विन्यस्य इत्याद्यवधिकचतुःश्लोक्यां सुदर्शनमहि-  
मा व्यस्तारि । प्रथममनुसखस्मेरपत्रारविन्दे प्रथमश्वासौ मनुर्मन्त्रश्च प्रथममनुर्वासुदेवमन्त्रः ।  
वासुदेवमन्त्रस्य प्रथमत्वं प्रथमव्यूहप्राथमिकवासुदेवप्रतिपादकत्वेन । प्रथममनोद्वादशाक्षरस्य  
सखानि मित्राणि स्मेराणि विकसितानि च प्रथममनुसखस्मेरपत्राणि यस्यारविन्दस्यातत्पत्रा-  
णां प्रथममनुसखत्वं द्वादशसंख्यावत्तया वासुदेवद्वादशाक्षरमन्त्रवर्णगर्भत्वाच्च । प्रथममनुस-  
खस्मेरपत्रारविन्दं यस्मिंश्चक्रे तत्तस्मिन् । वह्नेस्त्रिकोणं बिम्बं वहति कमलकर्णिकास्थाने  
वह्नेर्मण्डलं दधति । जयिजयाद्यष्टशक्तौ जयिनी च जया च जयिजये शक्ती आदिर्यासां ता  
जयिजयादयः । आदिशब्दग्राह्याः शक्तयो मोहिनीह्लादिन्यजितामायापराजितासिद्धयः । ज-  
यिजयादयोऽष्टौ शक्तयो यस्मिन् गायत्र्यर्णारचके गायत्र्या वर्णानि चतुर्विंशत्यक्षराणि तान्ये-  
वाराणि यस्य तद्गायत्र्यर्णारम् । अथवा गायत्र्यर्णांश्चतुर्विंशतिसंख्याकान्यक्षराणि यस्य चक्रस्य  
तद्गायत्र्यर्णारं तच्चक्रं च तस्मिन् । अशोकमूले अशोकनामकवृक्षमूलभागे-निषण्णा समा-  
सीना । पदसविधलसद्भीमभीमाक्षभीमा । पदसविधे चरणसमीपे लसन्तौ प्रकाशमानौ  
भीमौ भयंकरौ भीमाक्षसंज्ञकौ पुरुषौ ताभ्यां भीमात्युग्रा दिव्यास्त्रधामा दिव्यास्त्रं चक्रं  
धाम स्थानं यस्याः सा । पुरुषहरिमयी नरसिंहमयी । अपूर्वा अभिनवा पुंसो मूर्तिर्विग्रहो वः  
शोकं दुःखमस्य तु क्षिपतु । आचार्यप्रसादेन किञ्चिदवगतः सुदर्शननारसिंहयन्त्रचक्रोद्धा-  
रक्रमः कथ्यते—यन्त्रापराङ्गमध्ये गायत्रीवर्णसंख्याक्षरसंबन्धरमणीयं नेमिवेष्टितं चक्रं  
विलिख्य चक्रमध्ये द्वादशदलं कमलं विरचय्य दलेषु द्वादशाक्षरवासुदेवयन्त्राक्षराणि नि-  
क्षिप्य तत्कमलकर्णिकास्थाने त्रिकोणमाग्नेयमण्डलं विलिख्य तत्प्रान्ते चाशोकशाखिनं  
निधाय तन्मूले समासीनं परिकलितचतुश्चक्रचतुर्भुजविराजितं योगपट्टपरिवेष्टितदिव्याङ्गं  
कालानलसंकाशं नृसिंहं प्रतिष्ठाप्य तच्चरणसमीपे भयंकरविग्रहौ भीमाक्षसंज्ञकौ पुरुषौ  
विलिख्य चक्रस्य प्राग्भागे जयां चाग्नेये मोहिनीं याम्ये विजयां च नैऋते ह्लादिनीं च  
पश्चादजितां वायव्ये मायां चोदग्भागेऽपराजितां च ईशाने सिद्धिं संस्मृत्य साधकः पूर्ण-  
कामो भवेत् । उक्तार्थेऽहिर्बुध्न्यसंहितामुदाहरामः—‘अपराङ्गेऽथ यन्त्रस्य मध्ये चक्राङ्गसं-  
स्थितम् । चतुर्विंशल्यरं चक्रं सुनेमि रुचिराकृतिम् ॥ गायत्रीवर्णसंख्याकान्पराण्यक्षरवन्ति  
च । मध्ये चक्रं न्यसेत्पद्मं युक्तं द्वादशभिर्दलैः ॥ दलेषु तेषु विलिखेद्वासुदेवमनुं बुधः ।  
चक्राब्जकर्णिकास्थाने न्यसेदाग्नेयमण्डलम् ॥ तन्मध्ये योगपट्टेन पिनद्धाङ्गं सनातनम् नार-  
सिंहं चतुर्बाहुं चतुश्चक्रधरं परम् ॥ समासीनमशोकस्य मूले कालानलद्युतिम् । सर्वाभरण-  
संयुक्तं भक्तसर्वातिहारिणम् ॥ अपरासंख्यकल्याणगुणपूर्णमहार्णवम् । भक्तानुकम्पिनं नित्यं  
सर्वलोकैकनायकम् ॥ एवं विलिख्य तत्पादपर्यन्ते चिन्तयेद्भूमौ । तदाज्ञाकारिणौ भीमौ  
नीलनीरदविग्रहौ ॥ उदग्रकायौ भीमाक्षौ भीमायुधधरौ वरौ । दंष्ट्राकरालवदनौ विन्यस्या-  
वृत्तलोचनौ ॥ चिन्तयेदथ चक्रस्य समन्तादष्टयोषितः । ऊर्ध्वमावद्धकेशाढ्यास्तच्छक्तीः  
प्राप्तयौवनाः ॥ सर्वालंकारसंयुक्ता द्विभुजा मात्यधारिणः । प्राच्यां दिशि जयां देवीं वि-  
जयां कृष्णरूपिणीम् ॥ रक्तवर्णां तदा देवीं नेर्ऋत्यां ह्लादिनीं तथा । अजितां पीतवर्णां तु

प्रतीच्यां संसरेत्परां ॥ एवमेतन्महायन्त्रं महापातकनाशनम् । आयुरारोग्यधनदं पुत्रमि-  
त्रकलत्रदम् ॥ सर्वविघ्नोपशमनं सर्वदुष्टनिवारणम् । यो यदिच्छेच्छिखेद्यन्त्रं तत्तदस्य प्रयच्छ-  
ति ॥ मणिविद्रुममुक्ताढ्यं कुर्याद्यन्त्रं हिरण्यम् । राजा चेद्राज्यमाप्नोति निष्कण्टकमना-  
मयम् ॥ भूर्जपत्रे लिखित्वा तु कुङ्कुमैश्चन्दनेन तु । यो मर्त्यः शिरसा धत्ते तस्य स्यात्सर्व-  
मीप्सितम् ॥ पिशाचोरगरक्षांसि क्षिप्रं नश्यन्ति तत्र वै । शिलाप्रतिष्ठां यः कुर्यादेतस्य  
जगतीतले । सर्वान्कामानिहावाप्य विष्णुलोके महीयते । लोहैर्वा रजतेनाथ यः कुर्यात्प्र-  
तिमां बुधः । त्रिवर्गफलमाप्नोति निर्वाणमचिरात्पुनः ॥ कर्षणादिप्रतिष्ठान्तं कुर्यादायतनं च  
यः । स प्राप्नोति चतुर्दश्यां पुण्याल्लोकाननुत्तमान् ॥ भयागमे च सङ्ग्रामे वादे वा यः स्म-  
रेदिदम् । विजयस्तस्य हस्तस्थो नात्र कार्या विचारणा ॥ अर्चयेद्यस्त्रिसंध्यं वै यन्त्रमेतदनु-  
त्तमम् । तापत्रयविनिर्मुक्तो विष्णुलोके महीयते ॥' इत्यादि ॥

पाश्चात्याशोकपुष्पप्रकरनिपतितैः प्राप्तरागं परागैः

संध्यारोचिःसगन्धैः स्वपदशशधरं प्रेक्ष्य तारानुषक्तम् ।

पद्मानाबद्धकोषानिव सुरनिवहैरञ्जलीन्कल्पमानां-

श्चक्राधीशोऽभिनन्दन्प्रदिशतु सदृशामुत्तमश्लोकतां वः ॥ ९७ ॥

पाश्चात्याशोकपुष्पप्रकरनिपतितैः पश्चाद्भागे स्थितः पाश्चात्यः स चासावशोकश्च तस्य  
पुष्पाणि तेषां प्रकराः समूहास्तेभ्यो निपतितस्तैः संध्यारोचिःसगन्धैः संध्याया रोचिस्तेजः ।  
आरुण्यमिति यावत् । तस्याः सगन्धा सिन्धुः । समाना इत्यर्थः । परागैः कुसुमरेणुभिः प्रा-  
प्तरागं समधिकशोणिमानम् । तारानुषक्तं प्रणवसंसक्तम् । स्वपदशशधरं स्वयोः सुदर्शननर-  
सिंहयोः पदं निवासस्थानं शशधरं चन्द्रमण्डलं प्रेक्ष्य आबद्धकोषानिवद्धमुकुलान्पद्मान्पद्म-  
मुकुलानिव स्थितान् । सुरनिवहैर्देवसमूहैः कल्प्यमानानञ्जलीन् संघटितकरपल्लवानभिन-  
न्दन् संतुष्यन् । श्लाघयन्नित्यर्थः । चक्राधीशो वो युष्माकं सदृशामुत्तमश्लोकतां उत्तमः  
श्लोको यस्य स तस्य भावस्तत्ता ताम् । 'पथे यशसि च श्लोकः' इत्यमरः । प्रदिशतु प्रद-  
द्यात् । नरसिंहाधिष्ठितापरभागे विकसिताशोकप्रसूनप्रकरपरागविराजितया सायंसंध्या-  
रागरञ्जितसुदर्शनपुरुषाधिष्ठितपूर्वभागे ताराविलासोपलालिततया नक्षत्रनिकरपरिचितमिव  
स्थितं शशधरविम्बमवलोक्य सुरवरनिकरकरकमलानि नतमुद्रामुकुलितानि भवन्ति ।  
अनेन श्लोकेन सुदर्शननारसिंहयन्त्रराजस्य ब्रह्मादिसेवितत्वं प्रतिपादितम् ॥

रक्ताशोकस्य वेदस्य च निहितपदं प्राप्तशाखस्य मूले

चक्रैरस्त्रैस्तदाद्यैरपि महितचतुर्द्विंशत्तुर्बाहुदण्डम् ।

आसीनं भासमानं स्थितमपि भयतस्त्रायतां तत्त्वमेकं

पश्चात्पूर्वत्र भागे स्फुटतरहरितामानुषं जानुषाद्वः ॥ ९८ ॥

प्राप्तशाखस्य कुसुमितविटपविलासविराजितस्य रक्ताशोकस्य मूले मूलभागे प्राप्तशाखस्यै

बहुविधशाखोपशाखोपलक्षितवैभवस्य वेदस्य मूले 'यो वेदादौ स्वरः प्रोक्तः' इति सकल-  
वेदमूलतया श्रुतिप्रसिद्धे प्रणवे विहितं पदं स्थानं येन तत् । चक्रैश्चतुर्भिः सुदर्शनैस्तदा-  
द्यैस्तत्सुदर्शनमाद्यं येषां तानि तैरत्रैः पाशाङ्कुशाब्जमुसलैर्धनुःशङ्खगदारूपैरायुधैरपि महि-  
तचतुर्द्विंशतुर्बाहुदण्डम् महिताः पूजिताश्चत्वारो बाहुदण्डा द्विचतुर्बाहुदण्डा यस्य तत् ।  
पश्चाद्भागोऽपरभागे पूर्वत्र पूर्वस्मिन्प्रदेशे स्फुटतरहरितामानुपं हरेः सिंहस्य भावो हरिता  
मनुष्यभावो मानुषं हरिता च मानुषं च हरितामानुपे स्फुटतरे हरितामानुपे यस्य तत् ।  
आसीनं स्थितं पुरोभागे समुत्थितं तद्भासमानं प्रकाशमानमेकं तत्त्वं वो युष्मान् जानुपात्  
जनुषो जगमन उद्भूतं जानुषं तस्माद्भयात्रायतां रक्षतु । अनेन श्लोकेन यन्त्रापराङ्गस्थित-  
नृसिंहस्वरूपं पुरोभागस्थितसुदर्शनपुरुषस्वरूपं च तयोरैक्यं च प्रतिपादितम् ॥

प्राणे दत्तप्रयाणे मुषितदिशि दृशि त्यक्तसारे शरीरे

मत्यां व्यामोहवत्यां सतमसि मनसि व्याहृते व्याहृते च ।

चक्रान्तर्वर्ति मृत्युप्रतिभयमुभयाकारचित्रं पवित्रं

तेजस्तत्तिष्ठतां वस्त्रिदशकुलधनं त्रीक्षणं तीक्ष्णदंष्ट्रम् ॥ ९९ ॥

प्राणे प्राणवायौ दत्तप्रयाणे प्राप्तनिर्गमे निष्क्रमणोन्मुखे सति दृशि नयनेन्द्रिये मुपि-  
तदृशि मुषिता अपहृता दृग्दर्शनं यस्याः सा तस्यापगतविषयग्रहणसामर्थ्यायां सत्याम् ।  
अत्यन्तपरवश इत्यर्थः । मत्यां व्यामोहवत्यां भ्रान्तिमल्याम् । मनसि स्वान्ते सतमसि अ-  
न्धकारेण विलीने सति । मृत्युप्रतिभयं मृत्योर्भयंकरम् । 'भयंकरं प्रतिभयम्' इत्यमरः । उ-  
भयाकारचित्रं नराकारेण सिंहाकारेण च चित्रमाश्चर्यम् । त्रिदशकुलधनं त्रिदशकुलस्य  
देवसमूहस्यापद्धनम् । त्रीक्षणं त्रिलोचनम् । तीक्ष्णदंष्ट्रं निशितदंष्ट्राग्रम् । चक्रान्तर्वर्ति च-  
क्रमध्यसंचारि । पवित्रं 'चरणं पवित्रं' इति श्रुतिसिद्धं पवित्रसंज्ञकम् । तत्प्रसिद्धं तेजो  
वो युष्मभ्यं तिष्ठतां स्वरूपं प्रकाशयतु । 'प्रकाशनस्थेयाव्ययोश्च' इत्यात्मनेपदम् । अनेन  
श्लोकेन तद्यन्त्रमध्यवर्तिपुरुषः सर्वास्वापदासु प्राणिनां रक्षक इत्यरूपि ॥

यस्मिन्विन्यस्य भारं विजयिनि भवतां जङ्गमस्थावराणां

लक्ष्मीनारायणाख्यं मिथुनमनुभवत्यत्युदारान्विहारान् ।

आरोग्यं भूतिमायुः कृतमिह बहुना यद्यदास्थापदं व-

स्तत्तत्सद्यः समस्तं दिशतु स पुरुषो दिव्यहेत्यक्षवर्ती ॥ १०० ॥

लक्ष्मीनारायणाख्यं लक्ष्मीश्च नारायणश्च लक्ष्मीनारायणं लक्ष्मीनारायणमित्याद्या संज्ञा  
यस्य तन्मिथुनमाद्यं संयतं (?) भवतां भवद्भूतभविष्यतां जङ्गमस्थावराणां चराचरात्मरूपे-  
णावस्थितानाम् । 'जगतां जङ्गमस्थावराणां' इति पाठे चरस्थिरात्मरूपेणावस्थितानां  
जगतामित्यर्थः । रक्षाशिक्षाद्यनेकप्रकारभिन्नं भारं विजयिन्यप्रतिहतपराक्रमे यस्मिन्सुदर्श-  
नपुरुषे विन्यस्य निक्षिप्य अत्युदारान्निरतिशयानन्दप्रदान् विहारान्विनोदप्रपन्नाननुभवति

निर्विशति दिव्यहेत्यक्षवर्ती सुदर्शनाख्यमध्यसंचारी पुरुष आरोग्यं नीरोग्यत्वं भूतिभै-  
श्वर्यमायुर्दीर्घकालजीवितं दिशतु । इहार्थितार्थप्रदानदीक्षितसुदर्शनपुरुषविषये बहुना कृतं  
बहुवचनेन बाहुल्येनालम् । बहुभिर्वचनैः किं प्रयोजनमित्यर्थः । वो युष्माकं यद्यदास्थापदं  
यद्यद्वस्तुमनोरथगतं तत्तत्समस्तं वस्तु नित्यं दिशतु ददातु ॥

पद्यानां तत्त्वविद्याद्युमणिगिरिशविध्यङ्गसंख्याधराणा-

मर्चिःष्वङ्गेषु नेम्यादिषु च परमतः पुंसि षड्विंशतिश्च ।

संघैः सौदर्शनं यः पठति कृतमिदं कूरनारायणेन

स्तोत्रं निर्विष्टभोगो भजति स परमां चक्रसायुज्यलक्ष्मीम् ॥ १०१ ॥

इति श्रीकूरनारायणकविप्रणीतं सुदर्शनशतकं समाप्तम् ।

अर्चिःषु ज्वालासु विषये नेम्यादिष्वङ्गेषु च नेम्यरनाभ्यक्षसंज्ञकावयवेषु च तत्त्वविद्याद्यु-  
मणिगिरिशविध्यङ्गसंख्याधराणां तत्त्वानि च विद्याश्च द्युमण्यश्च गिरिशाश्च विध्यङ्गानि च  
तेषां संख्या । तत्त्वानि चतुर्विंशतिः विद्याश्चतुर्दश द्युमणयो द्वादश गिरिशा एकादश वि-  
ध्यङ्गानि त्रयोदश एताः संख्या धारयन्तीति संख्याधराणि । तत्र ज्वालावाचकानि पद्यानि  
तत्त्वसंख्याधराणि नेमिवाचकानि पद्यानि विद्यासंख्याधराणि अरवाचकान्यादित्यसंख्याध-  
राणि नाभिवाचकानि रुद्रसंख्याधराणि अक्षवाचकानि विध्यङ्गसंख्याधराणि । तेषां पद्या-  
नाम् । अतः पुंसि सुदर्शनपुरुषविषये षड्विंशतिश्च पद्यानाम् । संभूय शतसंख्यानां पद्यानां  
संघैः कूरनारायणेन सर्वज्ञचूडामणिभिर्महानुभावैः कृतं विरचितमिदं सौदर्शनं स्तोत्रं यः  
पठति स पुरुषो निर्विष्टभोग उपभुक्तैहिकसुखस्तदनन्तरं परमां चक्रसायुज्यलक्ष्मीं भजति ॥  
इति श्रीसुदर्शनशतकव्याख्यानम् ॥

श्रीविश्वेश्वरपण्डितप्रणीतं

कवीन्द्रकर्णाभरणम्

तत्कृतयैव टीकया समेतम् ।

प्रथमः परिच्छेदः ।

प्रणम्य वाचां जननीमपर्णां कवीन्द्रकर्णाभरणं स्वकीयम् ।

विना प्रयासं प्रतिपत्तिहेतोर्विश्वेश्वरेण क्रियते स्फुटार्थम् ॥

१. अयं विश्वेश्वरपण्डितो हिमालयकुक्षिस्थित 'अल्मोडा'नगरप्रान्ते 'पाडियाके पाण्डे'  
इत्युपनामके कुले ख्रिस्ताब्दीयाष्टादशशतकप्रथमपादे लक्ष्मीधरपण्डिताज्जन्म लेभे. अ-  
न्नेन स्वायुषो दशमवर्षप्रभृति ग्रन्थनिर्माणमारब्धं चत्वारिंशद्वर्षदेशीयश्च परलोकं जगाम.  
अस्याष्टमः पुरुषो देवेश्वर(चुनीलाल)नामाधुनापि गङ्गातटोपकण्ठवर्तिनि 'अनूपशहर'-

अभिमतकर्मारम्भसमये विघ्नविघातार्थमाचरितमभीष्टदेवतानमस्कारं शिष्यशिक्षार्थं निवघ्नन्नेव प्रतिजानीते—

**हितहेतोर्महयित्वा हरिहरहेरम्भमिहिरहैमवतीः ।**

**विश्वेश्वरो वितनुते कवीन्द्रकर्णाभरणमेतत् ॥ १ ॥**

हितेति ॥ ‘निमित्तकारणहेतुषु सर्वासां प्रायदर्शनम्’ इति हेतोरिति पञ्चमी षष्ठी वा । हितार्थमित्यर्थः । हितं चात्र प्रारिण्डितसमाप्तिर्विघ्ननाशो वा । ‘महपूजायाम्’ । ‘सर्वमङ्गलमङ्गल्यं वरेण्यमनघं शुचिम् । नारायणं नमस्कृत्य सर्वकर्माणि कारयेत् ॥’ इति वामनपुराणम् । ‘अर्थः शंभुः शिवा वाणी’ इति लिङ्गपुराणम् । ‘आदित्यस्य सदा पूजां तिलकं स्वामिनस्तथा । महागणपतेश्चैव कुर्वन्सिद्धिमवाप्नुयात् ॥’ इति याज्ञवल्क्यः । अन्यत्स्पष्टम् ॥ स्वग्रन्थस्य पूर्वग्रन्थैर्गतार्थत्वमभ्युपगम्याह—

**विहिता महामहिमभिर्विघ्नन्ते यद्यपि निवन्धाः ।**

**तदपि परिप्लवतायाः परिपाकोऽयं ममोदेति ॥ २ ॥**

विहिता इति ॥ महामहिमभिर्विघ्नन्तुखमण्डनकारादिभिः । तथा च महानुभावकृतग्रन्थानां महत्त्वमर्थसिद्धमित्यर्थः । परिप्लवतां चाञ्चल्यम् । ‘पारिप्लवपरिप्लवे’ इत्यमरः । परिपाकः फलम् । तथा च चापलात्प्रवृत्तो न पर्यनुपयोगयोग्य इत्यर्थः ॥

वस्तुतो न गतार्थत्वमित्याह—

**यदभिहितं बहु महितं पूर्वाचार्यैर्विचार्यैव ।**

**अनुकुर्वन्किञ्चित्त्तद्बहुविद्भिर्नाहमुपहास्यः ॥ ३ ॥**

नाम्नि नगरे वर्तते इति पर्वतीयेभ्यः श्रूयते. ग्रन्थाश्चानेन बहवः प्रणीताः, तन्मध्येऽस्मदवगतास्त्वेते—( १ ) अलंकारकौस्तुभः सटीकः, ( २ ) अलंकारमुक्तावली, ( ३ ) आर्यासप्तशती सटीका, ( ४ ) कवीन्द्रकर्णाभरणं सटीकम्, ( ५ ) काव्यतिलकम्, ( ६ ) काव्यरत्नम्, ( ७ ) तर्ककुतूहलम्, ( ८ ) दीधितिप्रवेशः, ( ९ ) नवमालिका नाटिका, ( १० ) नैषधीयकाव्यटीका, ( ११ ) मन्दारमञ्जरीकथा गद्यनिबद्धा, ( १२ ) रसचन्द्रिका, ( १३ ) रसमञ्जरीटीका, ( १४ ) रोमावलीशतकम्, ( १५ ) लक्ष्मीविलासः, ( १६ ) वक्षोजशतकम्, ( १७ ) शृङ्गारमञ्जरी सट्टकम्, ( १८ ) षडृतुवर्णनम्, ( १९ ) सिद्धान्तसुधानिधिः, ( २० ) होलिकाशतकम्, ( २१ ) केचन तान्त्रिकग्रन्थाः तत्र कवीन्द्रकर्णाभरणं विदग्धमुखमण्डनानुसारि ततोऽपि चमत्कारि च. अस्य पुस्तकद्वयमस्माभिरासादितम्. तत्रैकमलवरमहाराजाश्रितपार्वतीयपण्डितलक्ष्मणदत्तपन्तसकाशात्पण्डितशिवदत्तशर्माभिः परारिवर्षे समानीतमासीत्. अपरं चाधुना पञ्जावदेशान्तर्वर्ति ‘भदौड’नगराधीश ‘सर् सद्दार् अतरसिंह साहेव के. सी. आय् ई.’ इत्येतैर्लुधियानानगरस्थस्वकीयपुस्तकालयात्प्रहितम्. एतत्पुस्तकद्वयमपि शुद्धमनतिप्राचीनं चास्मन्मुद्रणाधारतां गतमिति शिवम्.

यदिति ॥ बहु इति क्रियाविशेषणम् । तच्चाभिधानस्य प्रशंसायां वा।बहुभिर्महितं पू-  
जितमिति वा । न च 'मतिबुद्धिपूजार्थेभ्यश्च' इति वर्तमाने क्तप्रत्यये 'क्तस्य च वर्तमाने'  
इति षष्ठीप्रसङ्गात्तृतीयैव दुर्लभा, षष्ठ्यां च 'क्तेन च पूजायाम्' इति समासनिषेधापत्तिरि-  
ति वाच्यम् । भूते क्तप्रत्ययव्याख्यानात् । शेषषष्ठीसमासो वा इत्यन्यत्र विस्तरः । किंचि-  
दिति । क्वचिन्न्यूनं क्वचिदतिरिक्तमित्यर्थः । तथा च संक्षेपविकासाभ्यां किंचिदंशावच्छि-  
न्नाभ्यां न गतार्थत्वमित्यर्थः ॥

मन्दबुद्धिभिरनादरेऽप्यस्य न मम हानिरित्याह—

एतच्चेदनुगृह्यते सहृदयैः शुद्धप्रकाशोदयै-

स्तत्स्यादेतदुपेक्षकैरपि खलैर्नावद्यमुच्छृङ्खलैः ।

शुभ्रांशोः शशिशेखरेण शकलं नीतं सदुत्तंसतां

किं स्वप्नेऽपि विधुंतुदेन कवलीकर्तुं क्वचित्पार्यते ॥ ४ ॥

एतदिति ॥ अनुगृह्यते उपादेयत्वप्रकारकज्ञानविशेष्यं कियते । सहृदयैः सदसद्विवे-  
चनसमर्थैः । तल्लाभार्थमेवाह—शुद्धेति । शुद्धः संशयविपर्ययरहितः प्रकाशस्य तत्तच्छा-  
स्त्रविषयार्थस्य उदयो ज्ञानं येषां तैरित्यर्थः ॥ प्रकाश्यते प्रतिपाद्यते इति प्रकाशस्तत्प्रति-  
पाद्योऽर्थः । कर्मणि घञो व्याख्यानात् । उदय उत्कृष्टं ज्ञानम्, उत्कर्षश्च तदनुकूलतर्का-  
न्तरविषयकत्वम् । तेन शुद्धपदेन न गतार्थत्वम् । अत एव खलानां तद्राहित्यसूचनाय-  
उच्छृङ्खलैरित्युक्तम् ॥

वक्ष्यमाणजातीरुद्दिशति—

व्यस्तं समस्तं द्विः पूर्वं विशिष्टं च परस्परम् ।

एकालापं प्रभिन्नं च भेद्यभेदकमूर्जितम् ॥ ५ ॥

सालंकारसकौतुकपृष्टोत्तरपृष्टपूर्वकप्रश्नम् ।

भग्नादिमध्यचरमोत्तरं कथितनिहुतिर्विषमम् ॥ ६ ॥

वृत्तं नामाख्यातं तार्किकं सौत्रं च शब्दशास्त्रीये ॥ ६

वर्णाद्वाक्याच्छ्लोकादर्धात्पादात्तथोत्तरं परतः ॥ ७ ॥

चक्राम्बुजकाकपदं गोमूत्री सर्वतोन्मृत् ।

भवति गतप्रत्यागतमधिकापचिदाहं च शुङ्खलया ॥ ८ ॥

अथ नागपाशचित्रे प्रदोष्टिः शुङ्खलया च ।

स्तुतिनिन्दा च द्वयर्थक्यमनुतिः शब्दोन्मुक्तम् ॥ ९ ॥

मात्राभिन्दुविसर्गाः शब्दोन्मुक्तम् च ।

च्युतदत्ताक्षरमिन्द्रिजं न तन् इन्द्रियसंमिताः शोभाः ।

व्यस्तमिति ॥ व्यस्तं समस्तं चेति द्वौ भेदाः । द्विः पूर्वं द्विव्यस्तं द्विःसमस्तं चेत्यर्थः । परस्परं विशिष्टं चेति । व्यस्तसमस्तं समस्तव्यस्तं द्विव्यस्तसमस्तं द्विःसमस्तव्यस्तं चेति भावः । ऊर्जितमेव केचिदोजस्वीत्याहुः । सालंकारेति समाहारद्वन्द्वः । पृष्ठपूर्वकप्रश्नः पृष्ठप्रश्नः भयोत्तरं आशुदातं मध्योत्तरं अन्त्योत्तरं चेत्यर्थः । कथितनिहुतिः कथितापहुतिः । वृत्तं वृत्त-  
नामकम् । वर्णोत्तरं वाच्योत्तरं श्लोकोत्तरमर्थोत्तरं पादोत्तरं चेत्यर्थः । चकादयो वन्धभेदाः ।  
अभिकेति । वर्धमानाक्षरं हीयमानाक्षरं चेत्यर्थः ॥ शृङ्खलासाहिसं च जातिविभाजकत्वेन ।  
शृङ्खलापि जाल्यन्तरमित्यर्थः । नागपाशः, चित्रम्, प्रहेलिका । अन्यत्सुगमम् । मात्राच्युत-  
कम्, विन्दुच्युतकम्, विसर्गच्युतकम्, अक्षरच्युतकम्, स्थानच्युतकम्, व्यञ्जनच्युतकं  
चेति पञ्चभेदाः । अत्र इभा अष्टौ वाणाः पञ्च इति 'अङ्गानां वामतो गतिः' इति न्यायेन  
विपरीतन्यासेनाष्टपञ्चाशत्संख्यालाभः ॥ इति वृत्तजात्युद्देशः ॥

व्यस्तसमस्तजालोलक्षणमाह—

व्यस्तं स्यात्प्रश्नानां यदुत्तरं पदविभागमात्रेण ।

समुदायेन यदुत्तरमिदं समस्तं विदुर्विबुधाः ॥ ११ ॥

तेषां प्रश्नानां किञ्चित्पदविभागेनैवोत्तरं भवति तथ्यस्तं नाम । व्यस्तसमस्ते व्यभिचा-  
स्वारणाय मात्रपदम् ॥ यत्पुनः समुदायेनैवोत्तरं तत्समस्तम् ॥ समस्तव्यस्तवारणायैव-  
कारः । द्विव्यस्तद्विःसमस्तयोस्त्वेतद्भेदतया नोभयत्राप्यतिव्याप्तिः । प्रश्नोत्तरयोश्च परस्पर-  
रहितव्यत्यादुभयत्रापि व्यस्तादिव्यवहारः ॥

तत्र व्यस्तजातिसमुदाहरति—

धात्वादेः पस्य को वा स्यादविहीनः कया हरिः ।

महीयोऽपि किमाहन्ति तस्य नामानुकीर्तितम् ॥

सौमयागः ।

‘धात्वादेः पस्य को वादेश’ इति प्रश्ने ‘सः’ इत्युत्तरम् । ‘धात्वादेः पः सः’ इति वच-  
नात् ॥ ‘विष्णुः कया हीनो नास्ति’ इति प्रश्ने ‘मया’ लक्ष्म्या इति ॥ विष्णुनाम कीर्तितं  
सत् ‘महत्तरमपि किं नाशयति’ इति प्रश्ने ‘आगः’ इति । पापमित्यर्थः ॥

अनङ् कुत्र भवेत्सख्युर्गन्धं कां संश्रितं विदुः ।

अभिनन्दन्ति कीदृशं जना धर्मपरायणाः ॥

सौकुमार्यम् ।

सौ प्रथमैकवचने सखिशब्दस्यानङ् भवति । ‘सख्युरसंबुद्धौ’ इत्युत्तरं ‘अनङ् सौ’ इ-  
त्युक्तेः ॥ गन्धं कुं भूमिमाश्रितं विदुः तस्य पृथिवीविशेषगुणत्वात् ॥ धार्मिकजना आर्य-  
शिष्टं प्रशंसन्ति ॥ लक्षणसमन्वयः स्पष्टः ॥ उदाहरणद्वयं स्पष्टार्थम् ॥

इति व्यस्तजातिः ॥

समस्तजातिमुदाहरति—

फाल्गुनेन समुपेत्य शिखण्डी कुत्र ताण्डवमखण्डितमाधात् ।

पाप्मना क जनितेन जयोऽगाद्धभ्रुवाहननिरूपितभङ्गम् ॥

गाङ्गेयसंगरे ।

फाल्गुने मासि शिखण्डिनो मयूरस्य नृत्यवर्णनाद्विरोधः । अर्जुनद्रुपदपुत्रयोर्विवक्षितत्वा-  
त्तत्परिहारः । शिखण्डिनः स्त्रीपूर्वत्वात्तत्र भीष्मेण बाणानामप्रेषणात्तद्व्यवहितेनार्जुनेन  
भीष्मो हत इति स्पष्टम् । तत्रैव तज्जनितपातकव्याद्वसूनां शापेन गङ्गाशापेन च बभ्रुवा-  
हननात्रा तत्पुत्रेणाश्वमेधहयरक्षायां स हत इत्यश्वमेधपर्वणि स्पष्टं श्रीमहाभारते ॥

तं ब्रूहि यत्र निःशङ्का हंसा अपि सयोषितः ।

सहस्रपत्रयुक्तेऽपि किं च भङ्गोऽस्ति सर्वदा ॥

पद्माकरः ।

हंसानां संन्यस्तानां योषित्साहित्याद्विरोधः । पक्षिणामुपादानात्परिहारः । पत्रभङ्गशब्द-  
योर्वाहनपराजयपरत्वाभिप्रायेण विरोधः । दलतरङ्गपरत्वेन परिहारः । उभयत्रापि समस्तं  
वाक्यमेकार्थकमेवोत्तरमिति लक्षणसमन्वयः ॥ इति समस्तजातिः ॥

द्विर्व्यस्तद्विःसमस्तयोर्लक्षणमाह—

द्विर्व्यस्तं यत्तत्पदभङ्गविभेदाद्विधोत्तरं भवति ।

स्याद्विःसमस्तमेतत्समस्तपदमुत्तरद्वितयम् ॥ १२ ॥

यद्विन्नानुपूर्विकपदच्छेदेन नानोत्तरं भवति तद्विर्व्यस्तम् । यत्त्वखण्डमेव समासपदमवान्त-  
रभङ्गेन तथा भवति तद्विःसमस्तमित्यर्थः । अत्राप्यवान्तरभेदस्यावश्यकत्वात् ॥

द्विर्व्यस्तमुदाहरति—

किं कुर्वन्ति तरुण्यो विलासभरमन्थरास्तरुणान् ।

का कुमुदबान्धवान्तर्विकसति सुरभौ समेते का ॥

मदयन्तिकालता ।

किं कुर्वन्तीति ॥ ‘मदयन्ति’ इत्युत्तरम् ॥ ‘चन्द्रस्याभ्यन्तरे का’ इत्यत्र ‘कालता’  
इति । कलङ्कस्य श्यामत्वात् ॥ ‘वसन्ते का विकसति’ इत्यत्र ‘मदयन्तिका नाम लता’ इति ॥

भुजंगमकुलं कीदृक् रन्तुकामः पराशरः ।

कां वा विस्तारयामास कुचयोः का विभर्ति काम् ॥

विलासिनीहारलताम् ।

भुजंगमेति ॥ ‘भुजंगमकुलं कीदृक्’ इत्यत्र ‘विलासि’ इति । विले रन्ध्रे आस्ते तिष्ठ-  
तीति भावः । ‘सुषिरं विवरं विलम्’ इत्यमरः । सत्यवत्या सह यमुनायां तिरसू रन्तुकामः



पराशरो व्यवधानाय नीहारलताम् अवश्यायपरम्परां व्यतनोत् ॥ विलासिनी स्त्री कुचयो-  
र्मध्ये हारलतां मुक्तावलीं दधातीत्यर्थः ॥ 'हारो मुक्तावली' इत्यमरः ॥

इति द्विव्यस्तजातिः ॥

द्विःसमस्तजातिमुदाहरति—

कामुककदम्बसद्गतपूर्णन्दुनिशीथिनीभौमाः ।

वाच्याः कथं चकासति काञ्चनकलशाश्च कीदृक्षाः ॥

कामिनीपयोधराकाराः ।

कामुकेति ॥ कामुकः 'कामि' इति, कदम्बो 'नीप' इति, सद्गतो 'योध' इति, पूर्ण-  
चन्द्ररात्री 'शका' इति, भौम 'आर' इति एकः समस्तपदच्छेदः ॥ काञ्चनकलशाः की-  
दृक्षाः । कामिनी तरुणी तस्याः पयोधरौ तदाकारा इति द्वितीयः ॥

तरुणप्रथमलकारादेशाशनजातयः कथं वाच्याः ।

विकसितसरोजततयो मनांसि मदयन्ति कीदृश्यः ॥

युवतिवदनाकृतयः ।

तरुणो 'युव' इति वाच्यः । लकारस्य प्रथम आदेशः 'तिव्' इति । प्रथमपुरुषैकवच-  
नस्य लिवित्याकारकत्वात् 'लस्य' इत्यधिकारे तिसस्त्रीत्यादीनामादेशानां विधानात् अश-  
नम् 'अदन' इति । जातिः 'आकृतिः' इति । यद्यपि 'व्यकल्याकृतिजातयस्तु पदार्थः'  
इति न्यायसूत्रे आकृतिपदं संस्थानविशेषार्थकम्, तथापि 'आकृतिस्तु क्रियार्थत्वात्' इति  
जैमिनिसूत्राभिप्रायेणेदम् ॥ 'युवतेर्वदनं मुखं तदाकृतयः' इति द्वितीयसमस्तपदच्छेदः ॥

इति द्विःसमस्तजातिः ॥

व्यस्तसंमस्तद्विव्यस्तसमस्तजातिलक्षणमाह—

द्वेधा यदुत्तरं स्याद्व्यस्तसमस्तं तु तत्प्रोक्तम् ।

स्याद्विव्यस्तसमस्तं व्यस्तं तत्रैव च द्वेधा ॥ १३ ॥

यत्पदमेकवारं व्यस्तं सत् द्वितीयवारं तु समस्तं सदुत्तरं भवति तद्व्यस्तसमस्तम् ॥  
यत्र व्यस्तमेव वारद्वयं समस्तं त्वेकवारमुत्तरं भवति तद् द्विव्यस्तसमस्तम् इत्युक्तम् ॥ त-  
त्रैवेति समस्तस्य पूर्ववदुक्तत्वात् ॥ द्विधेत्युपलक्षणं त्रिचतुर्वारमपि संभवात् ॥

व्यस्तसमस्तमुदाहरति—

पदं किं प्रतिषेधार्थं छेदकर्त्रर्थकं च किम् ।

ग्रीष्मे सरो भवेत्कीदृक्का स्थिरा का वधूः प्रिया ॥

मालूरपयोधरा ।

पदमिति ॥ प्रतिषेधार्थकं पदं 'मा' इति । 'मास्म मालं च वारणे' । छेदकर्तृवाचि पदं 'लूः' इति । 'लूञ्छेदने' इत्यस्य द्विप् । ग्रीष्मे सरो 'अपयेः' जलहीनम् । स्थिरा स्थैर्यवती 'धरा' भूमिः । इति व्यस्तपदविभागः ॥ मालूरं वित्त्वफलं तद्वत् पयोधरौ स्तनौ यस्यास्तादृशी वधूः प्रिया भवति ॥ इति समस्तपदविभागः ॥ 'वित्वे शाण्डिल्यशैलूषौ मालूरश्रीफलावपि' इत्यमरः । तस्य फलं मालूरम् । 'फले लुक्' ॥

साहित्यार्थपदं किं संबोध्यः करभसंबन्धी ।

कोऽन्यविषयापहारी प्रसरन्ति वसन्तसमये काः ॥

सहकारभवधूलयः ।

'सह' इति पदं साहित्यार्थकम् । 'कारभ' इति करभसंबन्धिसंबुद्धिः । वधूः स्त्री तस्यां लय आसक्तिविशेषः अन्यविषयापहारी । इति व्यस्तपदविभागः ॥ सहकारेभ्य आग्नेभ्यो भवा जाता धूलयः परागा वसन्ते विस्तीर्यन्ते ॥ इति समस्तपदविभागः ॥

इति व्यस्तसमस्तजातिः ॥

द्विव्यस्तसमस्तमुदाहरति—

संबोधय त्रिनयनं भवनं च विष्णुः

को वा भवस्य स कया वनपूर्वयासः ।

स्यात्तत्त्ववित्कथमथासुरहाभिधेयः

कोदंदहीति विरहे वरवर्णिनीश्च ॥

मालयाशुगः ।

संबोधयेति ॥ 'म' इति शिवस्य, 'आलय' इति भवनस्य संबुद्धिः । 'मः शिवे मा रमायां च' इति ॥ 'विष्णुर्भवस्य कः' इत्यत्र 'आशुगः' इत्युत्तरम् । त्रिपुरवधे तस्य बाणभूतत्वात् । 'विष्णुं शरोत्तमं कृत्वा' इति महाभारतोक्तेः । इत्येको व्यस्तपदच्छेदः ॥ 'विष्णुर्वनपूर्वया कया प्राप्तः' इत्यत्र 'मालया' इत्युत्तरम् । वनमालया संगत इत्यर्थः ॥ तत्त्वज्ञः पुरुषः अशुक् शोकरहितः । असुरहा विष्णुः कथं वाच्यः इत्यत्र 'अः' इति । 'अकारो वासुदेवः स्यात्' इति नानार्थः । इति द्वितीयो व्यस्तपदच्छेदः ॥ प्रियवियोगे मालयो मलयसंबन्धी आशुगः पवनो दंदहीति पीडयति ॥ इति समस्तपदच्छेदः ॥

वैदेहः समबोधयद्वद कथं गार्ग्यं विहीनो भवे-

त्केनादादिगणोऽतिपातकरुचिः स्यात्केन मुक्तो जनः ।

मेधाविन् शिशुदुःखदुःप्रसुरवीन्संबोधयस्व स्वयं

केनेयं सदृशी विभाति गगने धाराधराणां ततिः ॥

बालाकेशपाशेन ।

वैदेहो जनको गार्ग्य 'बालके' इति संबोधयामास । 'दत्तबालाकिर्हानूचानो गार्ग्य आ-  
स' इति प्रक्रमे 'कैष तद्बालाके पुरुषोऽशयिष्ठ' इति वृहदारण्यकश्रुतेः ॥ अदादिगणपठि  
तो धातुः 'शपा' विहीनो भवति । 'अदिप्रभृतिभ्यः शपः' इति शपो लुग्विधानात् ॥ अत्य-  
न्तपापरतिः पुरुषः 'शेन' सुखेन मुक्तो भवति । पापस्य दुःखजनकत्वात् ॥ इत्येको व्यस्त-  
पदच्छेदः ॥ शिशोः संबोधनं 'बाल' इति । दुःखस्य 'अक' इति । कुत्सितस्य प्रभोः  
'ईशपाश' इति । 'याप्ये पाशपू' । सूर्यस्य 'इन' इति । इति द्वितीयो व्यस्तपदच्छेदः ॥  
नूतना मेघलेखा बालाया युवतेः केशपाशेन कुन्तलकलापेन सदृशी विभाति ॥ इति  
समस्तपदच्छेदः ॥

इति द्विव्यस्तसमस्तजातिः ॥

द्विःसमस्तव्यस्तद्विःसमस्तद्विव्यस्तलक्षणमाह—

द्वौ वारौ यत्समासेन व्यासेन सकृदुत्तरम् ।

तद्विःसमस्तव्यस्तं स्याद्व्यासावृत्त्या परा भिदा ॥ १४ ॥

यद् वारद्वयं समस्तम् एकवारं च व्यस्तं सत् उत्तरं भवति तद् द्विःसमस्तव्यस्तमित्य-  
र्थः । अत्रैव यदि व्यस्तमपि वारद्वयमुत्तरं तदा तद् द्विःसमस्तद्विव्यस्तमपि भवितुमर्हती-  
त्यर्थः ॥ प्राचीनैरनुक्तावपि न्यायसाम्येन दुरपह्वत्वात् । न च द्विव्यस्तसमस्तयोरेवायं  
समावेश इति वाच्यम् । द्विःसमस्तस्य व्यस्तस्य च समाहारेण द्विःसमस्तव्यस्तभेदस्यापि  
गतार्थत्वप्रसङ्गात् । विच्छित्तिवैलक्षण्यस्य च साम्यात् ॥

द्विःसमस्तव्यस्तमुदाहरति—

कीदृक्चन्द्रोदयो यूनां वधूबिम्बाधरः कथम् ।

शिशिरापगमे किं वा वाक्यं सहृदयोचितम् ॥

मधुरजनिमदनीयः ।

मधोर्वसन्तस्य रजनौ रमणीयः । मधुरो रसविशेषशाली जनिमदनीयः स्वभावान्मदज-  
नकश्चेति कर्मधारयः । इति द्वौ समस्तपदच्छेदौ ॥ मदनीयः कामसंवन्धी सखा मधुर्वस-  
न्तोऽजनि जातः । इत्येको व्यस्तपदच्छेदः ॥

कीदृशा मत्तमातङ्गाः कीदृश्यो द्यूतभूमयः ।

कथं च पाण्डवो ज्येष्ठः कथं मुग्धापयोधराः ॥

श्रितविदुरोदरदृश्याः ।

श्रितो विदुर्गण्डमध्यभागो यैस्तादृशै रोदरैर्भ्रमरै रम्याः । 'कुम्भौ तु पिण्डौ शिरसस्त-  
योर्मध्ये विदुः पुमान्' इत्यमरः ॥ श्रिताः स्ववर्तिनो मिथो विरुद्धा दुरोदरा द्यूतकारास्त-  
द्विशिष्टाः ॥ इति द्वौ समस्तपदभङ्गौ ॥ श्रितो विदुरो येन तादृक् युधिष्ठिरः ॥ दरदृश्या

ईषत्प्रकाशा मुग्धास्तनाः । किञ्चिदुन्नतिमत्त्वाल्लज्जया वृतत्वेन कदाचिदपि प्रियेण दर्श-  
नाच्च ॥ इत्येको व्यस्तपदभङ्गः ॥

इति द्विःसमस्तव्यस्तजातिः ॥

द्विःसमस्तद्विर्व्यस्तमुदाहरति—

मधौ परभृता कीदृक्कौशल्या वद कीदृशी ।

कीदृग्वराङ्गनाट्टिः कीदृशी कुनदी शरत् ॥

सुतरामानन्दितारा ।

मधाविति ॥ वसन्ते परभृता कोकिला सुतो जनितो रामानन्दी स्त्रीमनोहरस्तारो  
व्यक्तशब्दो यया तादृशी भवति । सुतेन रामेण आनन्दिता रावणादिवधेन तोषिता आरा  
देवा यस्यास्तादृशी कौशल्या भवति । इति द्वौ समस्तपदच्छेदौ । सुतराम् अत्यर्थमान-  
न्दिनी आनन्दयुक्ता आनन्दजनिका वा तारा अक्षिकनीनिका यस्यास्तादृशी युवतिदृग्भ-  
वति ॥ क्षुद्रनदी सुतरा सुखेन तरीतुं शक्या भवति शरच्च मा लक्ष्मीस्त्यानन्दिन्य उ-  
ल्लासशीलास्तारा नक्षत्राणि यत्र तादृग्भवति ॥ इति द्वौ व्यस्तपदच्छेदौ ॥

कीदृक्तनुर्वरतनोर्भवभूतिराह

किं नाटकं न कवयोऽविदधुर्मधौ काम् ।

साध्वी कियत्त्वनिति का कुरुते हरिं किं

कां वा स तिष्ठति महद्गहनं च कीदृक् ॥

मालतीमाधवम् ।

मालतीपुष्पस्य मां लक्ष्मीं धुनोति अवहेलयति तादृशं मालतीमाधवं कामिनीगात्रम् ।  
'धूञ् कम्पने' 'ऋदोरप्' इत्यप्प्रत्ययः । मालतीमाधवसंज्ञं नाटकं भवभूतिः कविः कृत-  
वान् । इति द्वौ समस्तपदच्छेदौ । मालतीं जातिं वसन्ते कवयो न वर्णयन्ति 'नियमाच्च  
जाल्यादेः' इति कल्पलतायाम् । आधवं पतिजीवनपर्यन्तं पतिव्रता जीवति । मा लक्ष्मी-  
र्विष्णुम् अलति भूषयति । सोऽपि ईं लक्ष्मीं भूषयति ॥ आ समन्ताद् धवा वृक्षविशेष  
यत्र तादृशं महावनं भवति । इति द्वौ व्यस्तपदच्छेदौ ॥

इति द्विःसमस्तद्विर्व्यस्तजातिः ॥

एकालापकलक्षणमाह—

प्रतिभासो भवेद्यत्र सहसैवार्थयोर्द्वयोः ।

तदेकालापकं ग्राहुर्द्विःसमस्तभिदान्तरम् ॥ १५ ॥

१. 'अकर्तरि च कारके' इत्युक्तेः कर्तर्यपोप्राप्त्या चिन्त्यमेतत्. तस्मात्पचाद्यजन्तेन  
समासः कार्यः.

यत्रैकस्मिन्समस्ते पदे स्पष्टमेवार्थद्वयं प्रतीयते तदेकालापकम् ॥ नन्वेतत्तेनैव गतार्थ-  
मत आह—द्विःसमस्तेति । तद्विशेष एवार्थं भेदः । अर्थस्य सहसा प्रतीयप्रतीतिभ्या-  
मेव वैलक्षण्यस्योक्तत्वादित्यर्थः ॥

उदाहरति—

कीदृग्बभूव वैदेहीनिवाहे भृगुनन्दनः ।

कामिन्याः क्रीडमानायाः कीदृशः कन्दुकः करे ॥

रामास्तनाकारः ।

रामेण दाशरथिना अस्तः प्रतिषिद्धो नाकारः स्वर्गगमनं यस्य तादृक् । तदीयवैष्णव-  
धनुराकर्षणेन जामदग्न्यस्य स्वर्गतेर्निषेधात् ॥ ‘ऋ गतौ’ इत्यस्य भावे घञि आर इति  
रूपम् । रामायास्तनुयाः स्तनाकृतिः कन्दुको भवति । इति द्वौ समस्तपदच्छेदौ ।

इत्येकालापकम् ॥

प्रभिन्नकमाह—

सति शब्दार्थयोर्भेदे वचनस्य सुपां तथा ।

लिङ्गस्य च भिदा यत्र तद्वदन्ति प्रभिन्नकम् ॥ १६ ॥

यत्र शब्दार्थयोर्भिन्नत्वे सति विभक्तिवचनलिङ्गानां भेदस्तत्प्रभिन्नकमित्यर्थः ॥  
तत्र शब्दार्थवचनभिन्नमुदाहरति—

माद्यत्परभृता साम्यं कुत्र वा कलयन्ति काः ।

मधुरोऽप्यभिधानेन मनसा कीदृशः खलः ॥

गिरिसारसदृशः ।

माद्यदिति ॥ सारसं कमलं तत्तुल्या दृशो यासाम् । यद्वा सारसः पक्षिविशेषः तस्य दृ-  
शाविव दृशौ यासां ता इत्यर्थः । गिरि वाण्यां मत्तकोकिलासाम्यं धारयन्ति । इति व्यस्त-  
पदच्छेदः ॥ मधुरवचनोऽपि दुर्जनो मनसा गिरिसारस्य लोहस्य सदृशो भवति काठिन्यात् ।  
इति समस्तपदच्छेदः ॥ दृश इत्याद्ये प्रथमाया बहुवचनान्तम् । सदृश इत्येकवचनमिति भेदः ॥

मुहुरार्तजनरुजाकृत्पृच्छति कः संपदां क्षयकृत् ।

पद्माकरा जलधरावसानसमये भवन्ति कीदृक्षाः ॥

बहुधार्तराष्ट्रशकुनयः ।

बहुधा वारंवारं आर्तान्दीनान् राष्ट्रं तत्स्थानानांश्च श्यति तनूकरोति इति बहुधार्तरा-  
ष्ट्रशः । ‘शो तनूकरणे’ । ‘आतश्चोपसर्गे’ इति कप्रत्ययः । तस्य संबुद्धिः ॥ कुतिसतो नयः सं-  
पन्नाशहेतुः । इति व्यस्तपदच्छेदः ॥ बहवो धार्तराष्ट्राः शकुनयो हंसविशेषा येषु तादृशाः

शरदि तडागा भवन्ति । इति समस्तपदच्छेदः ॥ कुनय इत्येकवचनान्तम् । शकुनय इति बहुवचनान्तम् ॥

इति वचनभिन्नम् ॥

प्रजा राजन्वती कीदृगैत्यसेना हरेः कथम् ।

कान्वायुवद्विद्रौण्यादयो निशि कथं क्रुधा ॥

सुखापविजितारयः ।

शोभनं स्वं द्रव्यं यस्यास्तादृक् सुराजा प्रजा भवति ॥ दैत्यसेना हरैरेन्द्रस्य पविना वज्रेण जिता भवति । 'कुलिशं भिदुरं पविः' इत्यमरः ॥ अरं शीघ्रं यान्ति गच्छन्ति तानरयः शीघ्रगतीन्वायुसदृशानाहुः । 'या प्रापणे' क्तिप् । द्वितीयावबहुवचने 'आतो धातोः' इत्याकारलोपः । इति व्यस्तपदच्छेदः ॥ द्रौणिकुपकृतवर्माणः सुखापे निद्रायां विजिता अरयो धृष्टद्युम्नादयो यैस्तादृशा इति सौप्तिकपर्वणि स्पष्टम् ॥ 'सुविनिर्दुर्भ्यः सुपि-' इति कृतसंप्रसारणस्य सुपेर्निर्देशान्न पत्वम् ॥ इति समस्तपदच्छेदः ॥ अरय इति प्रथमान्तं द्वितीयान्तं चेति भेदः ॥

कीदृक्कुरङ्गनयना मनसिजमाह्वय नृपः क्व सक्तः स्यात् ।

सैनापत्यमवाप्य द्रुह्यति कस्मै पुरा स्कन्दः ॥

वराङ्गीतनुजनये ।

वराङ्गी रम्यदेहा वधूर्भवति । तनुज अङ्गजेति कामसंबुद्धिः ॥ राजा नये नीर्ता सक्तो भवेत् । इति व्यस्तपदच्छेदः । वराङ्ग्यास्तनुतः शरीराजनिर्धस्य स तस्मै वराङ्गीतनुजनये गुहो द्रुह्यति । वराङ्गीवज्राङ्गी तारकासुरस्य मातापितरौ इति स्पष्टं मत्स्यपुराणे । इति समस्तपदच्छेदः ॥ नय इति सप्तमी । जनय इति चतुर्थी ॥

इति विभक्तिभिन्नम् ॥

का वदान्यस्य संबुद्धिः किं वायोरपि चञ्चलम् ।

वालोऽपि भरतः प्रोक्तः कीदृशः काश्यपाश्रमे ॥

सर्वदमनः ।

सर्वं बहु ददातीति सर्वद इति दातृसंबुद्धिः ॥ मनो वातापेक्षयापि चञ्चलम् ॥ इति व्यस्तच्छेदः ॥ काश्यपस्य कण्वस्याश्रमे वालकोऽपि भरतः सर्वान्दमयतीति सर्वदमनतया प्रोक्त इत्यादिपर्वणि स्पष्टम् । इति समस्तच्छेदः ॥ मन इति क्लीबम् । दमन इति पुंलिङ्गम् ॥

के गजभेदाः कृपणाः किमवन्ति वदन्त्यरिकुलं किम् ।

किं नाविक आदत्तेऽस्पृह्यत्सत्या विरुध्य कां कस्मै ॥

मन्दारायमारमातरम् ।

गजविशेषा मन्दा मन्दसंज्ञाः । 'भद्रो मन्दो मृगश्चेति विज्ञेयास्त्रिविधा गजाः' इति हलायुधः ॥ कदर्या रायं द्रव्यम् अवन्ति रक्षन्ति दानाद्यभावात् । अरीणां समूह आरम् । नाविक आतरं गृह्णाति । 'आतरस्तरपण्यं स्यात्' इत्यमरः । सत्या सत्यभामा मारस्य प्रभु-  
न्नस्य आतरं रुक्मिणीं विरुध्य स्पर्धयित्वा मन्दाराय पारिजाताय स्पृहयामास । आतर-  
मिति पुंलिङ्गम्, मातरमिति स्त्रीलिङ्गम् ॥

इति लिङ्गभिन्नम् ॥

नन्दनचैत्ररथे कथमाह्वय सलिलं च शैलं च ।

को लोकश्रयणीयः केभ्यः स्पृहयन्ति रसवन्तः ॥

दिव्यतरुणीपयोधरेभ्यः ।

दिव्या अमानुषास्तरवो वृक्षा ययोस्ते दिव्यतरुणी इन्द्रधनदयोरुद्याने । पय इति ज-  
लस्य, धर इति पर्वतस्य संबुद्धिः । इभ्यो लोकानां सेव्यः 'इभ्य आढ्यो धनी स्वामी'  
इत्यमरः । दिव्यानां रम्याणां तरुणीनां पयोधरेभ्यः स्तनेभ्यो रसिका स्पृहयन्ति । 'स्पृहेरी-  
प्सितः' इति (संप्रदानत्वे) चतुर्थी ॥ इभ्य इति प्रथमैकवचनम्, पयोधरेभ्य इति चतुर्थी-  
बहुवचनम् ॥

का शीधुपसंबुद्धिर्मणिपूर्वा काधरे वरवधूनाम् ।

कासां ततिर्धनभवा कामाहुः कामिनीमनधिवेद्याम् ॥

मधुरतमालापाम् ।

मधुनि मये रत इति सुरापसंबुद्धिः ॥ मणिपूर्वा माला मणिमाला दन्तव्रणशेषस्त-  
रुणीनां विम्बोष्ठे विभाति । 'मणिमाला स्मृता हारे स्त्रीणां दन्तक्षतान्तरे' इति विश्वः ।  
अपां जलानां ततिः पङ्क्तिर्भेदजन्या । मधुरतम आलापो यस्यास्तादृशीं स्त्रियं अनधिवेद्यां  
सपत्नीविवाहानर्हं वदन्ति । 'आज्ञासंपादिनीं दक्षां वीरसूं प्रियवादिनीम् । त्यजन्दाप्यस्तृ-  
तीयांश्चमद्रव्यो भरणं स्त्रियाः ॥' इति याज्ञवल्क्योक्तेः ॥ 'अपाम्' इति पृष्ठीवहुवचनान्तम्,  
'मधुरतमालापाम्' इति द्वितीयैकवचनान्तम् ॥

इति वचनविभक्तिभिन्नम् ॥

मदनमिव रतिः प्रियं मृगाक्षी स च परिपृच्छति तां सतीमिवेदम् ।

वकुलसुमनसः कथं हसन्त्यः किमभिदधाति वधूः प्रियं व्रजन्तम् ॥

कामिन्यास्यसुरभयः ।

कामिनि प्रियतमे इति संबुद्धिः । आस्यमर्थात् लदीयं तद्वत् सुरभयः सुगन्धयो वकु-  
लानां सुमनसो भवन्ति इति नायकेनोत्तरं दत्तम् । 'स्त्रियः सुमनसः पुष्पम्' इत्यमरः ॥  
हे कामिन्, असुमेत्प्राणाभिन्नस्त्वम् अभयो मदुपेक्षया लेहभङ्गेन वा प्रसक्तं यद्द्रव्यं तद्रहितः

सन् यासि गच्छसि तदनर्हम् इति नायिकयोत्तरं दत्तम् ॥ सुरभय इति स्त्रीलिङ्गे प्रथमा-  
बहुवचनान्तम्, अभय इति पुलिङ्गे प्रथमैकवचनान्तम् ॥

किं संभोगास्पदं यूनोः कीदृशो नृपतिर्जयी ।

उमैकपर्णापर्णाश्च संवन्धिन्यः कथं वद ॥

मिथः स्वसारः ।

मिथो रहः कामिनोः संभोगस्थानम् । 'मिथोऽन्योन्यं रहस्यपि' इत्यमरः ॥ स्वत एव  
सारो बलवान् नृपो विजयी । दुर्बलस्य पराश्रयादिप्रसङ्गात् । उमैकपर्णापर्णाश्च हिमवत्क-  
न्यात्वात् परस्परं स्वसारो भगिन्यो भवन्ति । स्वसार इति स्वसृशब्दस्य स्त्रीलिङ्गस्य प्रथ-  
माबहुवचनान्तम्, सारशब्दस्य पुलिङ्गस्यैकवचनान्तमिति ॥

इति शब्दार्थलिङ्गवचनभिन्नम् ॥

को ध्रुव उत्पत्तिमतां साधकतममुच्यते किं वा ।

किं चक्रविरहहारकममृतं लघु कीदृशश्च गिरः ॥

अन्तःकरणमुपः ।

जन्यानां भावानाम् अन्तो विनाशो ध्रुव आवश्यकः । साधकतमं कारकं करणमि-  
त्युच्यते । 'साधकतमं करणम्' इत्युक्तेः ॥ उपः प्रातःकालः चक्रवाकवियोगहृत् । 'उपः-  
प्रत्युषसी अपि' इत्यमरः । अन्तःकरणं हृदयं मुष्णाति चोरयति । स्वासक्तं करोतीति  
चावत् । 'मुप स्तेये' । क्विबन्तस्य पञ्चम्यैकवचनान्तं स्त्रीलिङ्गम् उप इति क्लीबे प्रथमै-  
कवचनान्तम् ॥

द्यौः प्रातःकालिकी कीदृग्भवति प्रवणं कथम् ।

चक्रवाकाः किमिच्छन्ति पिकानां सुरभिः कथम् ॥

विभावितमहः ।

विगतानि भानि नक्षत्राणि यस्यास्तादृशी द्यौः प्रभाते भवति । 'प्रवणं क्रमनित्रो-  
च्याम्' इत्यमरः । अद्भिर्जलैरितम् अवितम् । चक्रा अहर्दिनम् इच्छन्ति संभोगसमयत्वात् ।  
वसन्तः पिकानां विभावितो मह उत्सवो येन तथा मदहेतुत्वात् ॥ अहरिति क्लीबैकवचनं  
द्वितीयायाम्, मह इति पुलिङ्गैकवचनं प्रथमायाम् ॥

इति शब्दार्थलिङ्गविभक्तिभिन्नम् ॥

किं कुरुते रविरुद्यन्भवमाह्वय पापिनां रतिः केव ।

सूर्मी कस्य प्रतिमा दिवसाः शरदश्च कीदृक्षाः ॥

तमालोपमविहायसः ।

उदयन् सूर्यः तमाया रात्रेलोपं करोति । ओ इति शिवसंबुद्धिः उशब्दस्य शिवचा-



कत्वात् । पापवताम् इह एतज्जन्मन्येव रतिः पारलौकिकानिष्टसाधनप्रवृत्तेः । अयसो लो-  
हस्य प्रतिमा सूर्मात्युच्यते । 'सूर्मा स्थूणायःप्रतिमा' इत्यमरः । 'सूर्मा ज्वलन्तीमालिङ्गे  
स्त्रीमयीं गुरुतल्पगः' इति स्मृतिः ॥ शरद्विषयाः तमालोपमं तमालवन्नीलं विहाय आकाशं  
येषु तादृशा भवन्तीति भावः ॥

शारदेन्दुकला कीटकीटशी मत्तकाशिनी ।

धत्ते सरस्वान्काः क्षारा निदाघतपनः कथम् ॥

सदाभासुरतापः ।

शरच्चन्द्रकला कीटशी । सती विशिष्टा आभा कान्तिर्यस्यास्तथा । शोभनं रतं यस्याः  
तदभिलाषित्वात् । समुद्रः क्षारा अपो धत्ते । ग्रीष्मसूर्यः सदा निलं भासुरोऽतिशयवान्  
तापो यस्य तथा भवति । अत्र 'अपः' इति स्त्रीलिङ्गद्वितीयावहुवचनम् 'आपः स्त्रीभून्नि  
वाच्यारि' इत्युक्तेः । 'तापः' इति पुंलिङ्गप्रथमैकवचनम् ॥

इति शब्दार्थवचनविभक्तिलिङ्गमित्रम् ॥

अखण्डेऽपि पदे श्लिष्टे केचिदाहुः प्रभिन्नकम् ।

तच्चमत्कारविरहादभियुक्तैर्न गृह्यते ॥ १७ ॥

अखण्डकपदे नानार्थकपदे इत्यर्थः ॥

तच्च यथा—

संसप्तकगणः कीटगमहाभारतसंगरे ।

कथं पयोदसमयो वरवर्णिनि वर्ण्यताम् ॥

संगतार्जुनशिलीमुखः ।

'संसप्तकास्तु समयात्संग्रामादनिवर्तिनः' इत्यमरः । संगता अर्जुनस्य शिलीमुखा वाणा  
यन्मिन्सः । यद्वा संगतोऽर्जुनो यैस्ते संगतार्जुनाः तादृशाः शिलीमुखा यस्य तथा । आव्ये  
पृष्ठीतत्पुरुषोत्तरपदो बहुव्रीहिः, द्वितीये बहुव्रीहिपूर्वपद इति विशेषः । पक्षे संगतार्जुना  
अर्जुनवृक्षसंयुक्ताः शिलीमुखा भ्रमरा यत्र तथा ॥ 'अलिवाणौ शिलीमुखौ' इति विश्वः ।  
अत्रार्जुनशिलीमुखौ नानार्थौ ॥

कथं सकामो वामोरुवदनं वद वीक्षते ।

कीटङ्गिदाघसमये सुखयत्यनुलेपनम् ॥

चन्द्रवत् ।

कामुको युवतिवदनं चन्द्रवत् चन्द्रसदृशं पश्यति । ग्रीष्मकाले चन्द्रयुक्तं सकर्पूरं अ-  
नुलेपनं सुखदं भवति ॥

तस्मादुत्तरवाक्येषु ध्रुवा शब्दार्थयोर्भिदा ।

कामचारस्तु लिङ्गादिभेदे व्यस्तादिभेदगः ॥ १८ ॥

शब्दभेदो भिन्नानुपूर्वीकशब्दबोधद्वितीयार्थत्वम् । तेनार्थभेदान्नानार्थस्थले शब्दभेदा  
ङ्गीकारेऽपि न क्षतिः । व्यस्तादेरेवावान्तरभेदो लिङ्गादिभेद इत्यर्थः ॥

इति श्रीविश्वेश्वरपण्डितविरचिते कवीन्द्रकर्णाभरणे प्रथमः परिच्छेदः ।

द्वितीयः परिच्छेदः ।

भेद्यभेदकजातिं लक्षयति—

पदच्छेदेन यत्र स्याद्विशेषणविशेष्ययोः ।

निर्देशस्तद्वदन्तीह विद्वांसो भेद्यभेदकम् ॥ १ ॥

यत्र पदभङ्गेन विशेषणं विशेष्यं च निर्दिश्यते तद्वेद्यभेदकमित्युक्तम् ।

उदाहरति—

कोकिलाकुलितः कीदृक्सहकारमहीरुहः ।

पीयते वरवर्णिन्याः सरसं वल्लभेन का ॥

मधुराधरपालिः ।

मधुराधौ चैत्रवैशाखौ 'मधुश्चैत्रवसन्तयोः' 'वैशाखे माधवो राधः' इत्यमरः । तत्र र-  
पन्ति शब्दायन्ते रपा अल्यो भ्रमरा यत्र । 'रप-लप' धातू शब्दार्थौ । मधुररसा का-  
मिन्या अधरपालिः प्रियेण पीयते । पालिशब्दः स्वरूपार्थः । कपोलपालिः कपोलोत्सङ्ग-  
इति क्षीरस्वामी ॥

चकास्ति मत्तकाशिन्याः कीदृगाननपङ्कजम् ।

प्रभातसमये भाति कीदृशं सरसीषु किम् ॥

समदालिकमलम् ।

अलं अतिशयेन समदं कस्तूरीसहितं तत्तिलकशालि अलिकं ललाटं यत्र तादृशं यु-  
चतिमुखं शोभते । 'मदो रेतसि कस्तूर्याम्' इति विश्वः । अतिशयश्च शिल्पविशेषस्वरूपः ।  
समदा मत्ता अल्यो भ्रमरा यत्र तादृशं कमलं तडागेषु भाति । फुल्लात् । अत्र श्लोके  
द्विव्यस्तजातिः । पूर्वश्लोके समस्तव्यस्तजातिरिति विशेषः ॥

इति भेद्यभेदकजातिः ॥

ऊर्जितजातिं लक्षयति—

प्रश्नवाक्यं महद्यत्र लघ्वक्षरकमुत्तरम् ।

तदूर्जितमिति प्रोक्तमूर्जस्वीत्यपरैरिदम् ॥ २ ॥

उदाहरति—

सामानाधिकरण्यमञ्चति विधोः का धूर्जटेर्मूर्धनि

स्वर्धुन्याथ विधुंतुदोऽपि विबुधाभासो व्यधात्किं सुधाम् ।

कंदर्पोदितदर्पयौवनजवादन्धायमाना वधूः

कीदृक्कूजति सत्रणं प्रणयिना बिम्बाधरे चुम्बिते ॥

कलापिवत् ।

विधोश्चन्द्रस्य कला धूर्जटेरीश्वरस्य शिरसि खर्बुन्या गङ्गाया सह सामानाधिकरण्यमे-  
काधिकरणवृत्तित्वं प्राप्नोति गङ्गाचन्द्रकलयोरेकस्मिन्तत्र वृत्तेः ॥ विबुधाभासो मायया दे-  
वरूपो राहुः सुधां पीयूषं अपिवत् पीतवान् । अतिविजृम्भमाणतारुण्या नारी दन्तक्षत-  
पूर्वकं कामुकेनाधरचुम्बने कृते सति कलापिवत् मयूरेण तुल्यं कूजति सीत्करोति । त-  
दुक्तं कामशास्त्रे—‘मुञ्च पीडय गृहाण जीवय त्राहि हा धिगिति सीत्कृतं विदुः । तच्च  
लावककपोतकोकिलाहंसकेकिसदृशै र्तकमैः ॥’

कामोद्रेचकमेचक्रीकृतदिशो वृन्दैर्वृता विद्युता-

मत्यूर्जस्वलगर्जिताः प्रसुवते किं नाम धाराधराः ।

कस्याकथ्यत शब्दशासनकृता शक्तिः सवर्णग्रहे

तारुण्यान्धितया सरोरुहदृशा यानेन को निर्जितः ॥

वारणः ।

कामस्योद्रेचका उद्दीपका मेचक्रीकृता नीलीकृता दिशो यैः । ततो द्वयोः कर्मधारयः ।  
एवंविधा मेघा वाः जलं जनयन्ति । ‘आपः स्त्री भूम्नि वार्वारि’ इत्यमरः । वारिशब्दसाह-  
चर्यो वाःशब्दः क्लीबे तेन ‘स्वमोर्नपुंसकात्’ इति द्वितीयैकवचनस्य लुक् ॥ शब्दशास्त्र-  
कारेण पाणिनिना ‘अणः’ ‘अण्’ इति प्रत्याहारस्य शक्तिरुक्ता ‘अणुदित्सवर्णस्य चाप्रत्ययः’  
इत्युक्तत्वात् । यौवनालसया कान्तया यानेन गमनेन वारणो हस्ती जितस्तिरस्कृतः ॥

इत्यूर्जितजातिः ॥

सालङ्कारजातिं लक्षयति—

अलंकारवता यत्तु वाक्येन परिपृच्छ्यते ।

तदुत्तरं बहुविदः सालंकारं प्रचक्षते ॥ ३ ॥

उदाहरति—

कस्माद्वोदयति त्वदीयवदनामोदि प्रिये पङ्कजं

किं वा संवृणते तवैव कवरीभारानुकारा घनाः ।

त्वद्विम्बाधरवन्नितान्तमधुरं संस्वाद्यमानं मुदा

किं तावद्विषयान्तराच्च हृदयं व्यावर्तयेत्कामिनाम् ॥

कादम्बरम् ।

प्रियामुखसजातीयसौरभं कमलं कात् उदकात् उत्पद्यते । प्रियाकेशपांशतदृशा भेषा-  
अम्बरं आकाशं छादयन्ति । कादम्बरं मद्यविशेषः । 'कादम्बरं तु दध्यग्रे मद्यभेदे च सी-  
धुनि' इति विश्वः । प्रियाविम्बोष्ठवन्मधुरं सेव्यमानं सत् विषयान्तराद्रसिकानां मानसं  
व्यावर्तयति स्वविषयकस्त्वहोत्पत्तिहेतुत्वात् । अत्र प्रतीपालंकार उपभेयस्य मुखादेरुपमा-  
नकलकल्पनात् ॥

स्थायिन्यामचिरं क वा वरतनोस्तादात्म्यमिच्छामहे

तत्कण्ठं धृतसिन्दुवारमुकुलं मुक्ताफलानां कथम् ।

सर्वस्वं रतिजीवितप्रणयिनस्तद्वारवाहागम-

प्रायं कीदृशमम्बुजोपमदृशो दृश्यैकसारं मुखम् ॥

रुचिरतमालकम् ।

अचिरं तिष्ठन्त्यां रुचि । विद्युतीत्यर्थः । सिन्दुवारकोरकालंकृतं नायिकाकण्ठं मौक्तिक-  
कानां रता मालिका यत्र तादृशं पद्यामः । मालाशब्दस्य संबन्धिशब्दत्वान्मुक्ताफलसाका-  
ह्वत्वेऽपि समासः देवदत्तस्य गुरुपुत्र इतिवत् । रुचिरा तमाला यत्र । समासान्तः कप्प्र-  
त्ययः । पक्षे रुचिरतमा अतिरम्या अलकाधूर्णकुन्तला यत्रेत्यर्थः । तादात्म्यमिति रु-  
पकालंकारः । अभेदस्य विशेषतया प्रतीतेः नायिकातादात्म्यस्य तदन्यत्रानुपपत्त्या वि-  
द्युति तदभेदाभिधानान्निदर्शनालंकारः । एवं सिन्दुवारमुकुलधारणान्मौक्तिकमालाधारणो-  
क्तावपि बोध्यम् । सादृश्यपर्यवसानात् । तृतीये तृपमा ॥

इति सालंकारजातिः ॥

सकौतुकजातिं लक्षयति—

वृत्तेन लघुना पृष्टं द्विरुक्तबहुलाक्षरम् ।

सकौतुकमितीच्छन्ति तद्बोधनधुरंधराः ॥ ४ ॥

स्पष्टार्थम् ।

उदाहरति—

गां भूपोऽवति कीदृक्सामततिः क क्रिया खलमनः किम् ।

का सत्सरणिः कीदृक्विपकी हिमे पार्थसेना च ॥

गाङ्गेयाहन्यमानमद्वारणा ।

राजा गां भूमिं अवति पालयति । साम्रां ततिर्गेया गानार्हा भवति । 'गीतिषु सा-  
माख्या' इति जैमिनिसूत्रात् । क्रिया विहितकर्माणि विशेषविध्यभावे अहनि दिने प्रवर्तते ।  
'अहनि च कर्म साकल्यम्' इति जैमिनिसूत्रात् । धुद्राणां हृदयम् अमानम् अभिमानही-  
नम् । अदवा वनरहिता सरणिः सुगमा चौरादिभयाभावात् । हेमन्ते कोकिला अरणा

अशब्दा भवति । वसन्ते तत्कूजनस्यातिरम्यत्ववर्णनात् । गाङ्गेयेन भीष्मेण आहन्यमाना-  
स्ताड्यमाना मदवारणा मत्तवारणा यत्र तादृशी युधिष्ठिरसेना इत्यर्थः ॥

किमिच्छन्ति बुधाः खं किं किं कुराज्यं जयत्यरीन् ।

केन किं मधुवृत्तिः स्याद्वसन्ते कीदृशं वनम् ॥

मलयमरुदावलिंतरसालम् ।

विवेकिनो मे शिवे लयम् इच्छन्ति । मुक्तिमिति यावत् । सुखान्तराणां दुःखसंवलित-  
त्वेनानुपादेयत्वात् । खमाकाशं न रुणद्धि अरुत् गतिरोधकं नास्ति काठिन्याभावात् ।  
कुराज्यम् आ समन्ताद् वलयः करा यत्र तद् बहुकरं भवति तरसा वलेन शत्रून्भिभ-  
वन्ति जयन्ति वीराः । अलीनां समूह आलं तन्मधुमात्रजीवनं भवति । मलयमरुता द-  
क्षिणानलेन आवलिता वेष्टिता रसाला आम्रा यत्र तादृशं मधुवुपवनं भवति ॥

इति सकौतुकजातिः ॥

पृष्ठोत्तरजातिं लक्षयति—

स्यात्प्रश्नश्चोत्तरयोर्यत्र वर्णश्रुत्यैकरूपता ।

तत्पृष्ठोत्तरमित्याहुर्जगदुत्तरबुद्धयः ॥ ५ ॥

वर्णश्रुत्यैकरूपत्वम् । अर्थत ऐकरूप्ये प्रश्नोत्तरभावानुपपत्तेः ॥

उदाहरति—

कोविदो निधिराख्यातः कोपकृष्टो भवेत्पुमान् ।

इति प्रश्नेऽनुरूपं यदुत्तरं तदुदीर्यताम् ॥

विदो ज्ञानस्य निधिः कः इति प्रश्ने कोविदः पण्डित इत्येवोत्तरम् । अपकृष्टो हीनः  
क इति प्रश्ने कोपकृष्ट इति । कोधाधीन इत्यर्थः ॥

किम्पाकं प्राप्य वैरस्यं फलमाकलयत्यलम् ।

ब्रूहि काञ्चनमालां च कां धत्ते सस्पृहं जनः ॥

पाकं प्राप्य किं फलं विरसं भवति इत्यत्र किम्पाकम् इत्युत्तरम् । इन्द्रवारुणीफलस्य  
परिणामे तिक्तत्वात् । 'द्विहीनं प्रसवे सर्वम्' इति क्लीबत्वम् ॥ काञ्चन कामपि लोको-  
त्तरां कां मालां जनो लोकः सस्पृहं स्पृहापूर्वकं धत्ते इत्यत्र काञ्चनमालां सुवर्णमाला-  
मिति षष्ठीसमासः ॥

इति पृष्ठोत्तरसमजातिः ॥

पृष्ठप्रश्नजातिं लक्षयति—

यत्प्रश्नश्चोत्तरं च स्याद्विभिन्नप्रतियोगिकम् ।

जगदुत्कृष्टमतिभिः पृष्ठप्रश्नं तदुच्यते ॥ ६ ॥

किञ्चिदुत्तरापेक्षया प्रश्नः किञ्चित्प्रश्नापेक्षयोत्तरं च यद्भवति तत्पृष्ठप्रश्नम् ॥

उदाहरति—

अनिरुद्धरतेत्यस्मिन्नुत्तरे प्रश्न उच्यताम् ।

किंपचानेप्सिता केति प्रश्ने चोत्तरमुच्यताम् ॥

कोपावृत्तिः ।

उपाया वाणपुत्र्या वृत्तिः का इत्युत्तरे 'अनिरुद्धरता' इति प्रश्नः । कृपणस्याभिमता का इति प्रश्ने कोपावृत्तिः इत्युत्तरम् । कोपस्य द्रव्यसंचयस्य आवृत्तिः पौनःपुन्यं इत्यर्थः ॥

अन्तरतमोऽन्तगत इत्युत्तरयोग्यं वद प्रश्नम् ।

सुरभिसमयेतिसौरभशिखरगतो ब्रूहि कूजति कः ॥

कोकिलः ।

अकि अक्प्रत्याहारे इति निर्धारणसप्तमी लो लकारस्य संवन्धी क इति प्रश्ने अन्तगतोऽन्तरतमः इत्युत्तरम् । अक्प्रत्याहारे लृकारस्य चरमत्वात् । स्थानेन स एव लकारस्यान्तरतम इत्यर्थः । वसन्ते आम्रविटपाखण्डः कः कूजति इति प्रश्ने च कोकिलः परभृत इत्युत्तरम् ॥

इति पृष्ठप्रश्नजातिः ॥

भग्नोत्तराद्युत्तरयोर्मध्यान्तोत्तरयोस्तथा ।

स्पष्टं निगदमात्रेण स्वरूपमिति बुध्यताम् ॥ ७ ॥

उदाहरति—

ज्ञायन्ते कुत्र विद्वांसस्तदाभासाश्च कथ्यताम् ।

कीदृग्वीरकुलं हन्ति रिपून्सदसि धीनिधे ॥

पण्डिताः पण्डितमन्याश्च कुत्र विविच्यन्ते इति प्रश्ने सदसि विद्वत्सभायामित्युत्तरम् । कीदृशं वीरकुलं रिपून् हन्ति इत्यत्र सदसि विद्यमानखड्गमिति ॥

गोकुले कीडता भङ्गः कस्याक्रियत चक्रिणा ।

खरादयो विनेशुस्ते प्रेषां प्राप्य कुतोऽनसः ॥

गोकुले विहरता श्रीकृष्णेन अनसः शकटस्य भङ्गः कृतः । अनसश्छिन्ननासायाः शूर्प-  
नखायाः सकाशात् प्रेषां प्रेरणां प्राप्य खरादयो नष्टाः । रामेण हता इत्यर्थः ॥

प्रहितः कीदृग्विहितो जगाम रामेण मारुतिर्लङ्काम् ।

रज्ज्वादिव्यतिरेकैस्तोयं न प्राप्यते कस्मात् ॥

रामेण प्रहितः प्रेषितः । पक्षे प्रहितः कूपात् 'पुंस्येवान्धुः प्रहिः कूपः' इत्यमरः । अत्र श्लोकादिगतं प्रहितः इति पदमुत्तरमित्याद्युत्तरत्वम् । एवमग्रे मध्योत्तरादावपि बोध्यम् ।

कुरवः कीदृक्परभृततरुणस्त्वयि भाति जल्पन्त्याम् ॥

भीमं प्राप्य विलीनाः सहोदराः के शतं ब्रूहि ॥

कुत्सितो रवो यस्य कुरवः सः । त्वदालापपेक्षयापकृष्टत्वेन भासमानत्वात् । कुरवो दुर्योधनादयः । 'कुरुनादिभ्यो ण्यः' 'तद्वाजस्य-' इति बहुषु लृक् ।

इत्याद्युत्तरजातिः ॥

कीदृशं विभ्रति खान्तं विबुधा वद विद्युतम् ।

कां वा कनकलेखाभां कलयन्ति बलाहकाः ॥

विदा ज्ञानेन युतं विद्युतम् । उक्तृष्टज्ञानवदित्यर्थः । पक्षे विद्युतं तडितमित्यर्थः । मध्य-  
स्याद्यन्तवत्सर्वापेक्षस्यासंभवात्पूर्वार्धस्यान्यभागः श्लोकमध्यत्वेन विवक्षणीयः । उत्तरार्धा-  
द्यभागापेक्षया प्रथमोपस्थितत्वात् ॥

पुमानहठवृत्तिर्यः कीदृग्वालवधूमतः ।

कुतोऽनुमिन्वते व्याप्तिवेदिनो जातवेदसम् ॥

वालाया वध्वा अहठवृत्तिः पुरुषो मत इष्टः । 'विश्रब्धायाः स्त्रियाः काले कार्यमङ्ग-  
निरीक्षणम् । अन्यथा क्रियमाणं तत्तद्वेगाय जायते ॥' इति कामशास्त्रोक्तेः । व्याप्तिपदं  
पक्षधर्मेताया अप्युपलक्षणम् । अलवाद्वहुलाद् धूमतो धूमात् ॥

इति मध्योत्तरजातिः ॥

जनमेजयेन जुहवांश्चभूविरे जातवेदसि मखे के ।

प्रभुरपि कीदृग्जेतुं नैवोत्सहते महीमहयः ॥

अहयः सर्पाः, पक्षे अश्वहीनः । 'यस्याश्वास्तस्य मेदिनी' इत्युक्तेः ॥

स्पृहयन्तः कमप्यर्थं निवसन्ति वनेषु के ।

पथि द्रुमो घनच्छायः कथं पान्थेषु तापसाः ॥

तापसास्तपस्विनः । तापं स्यति नाशयति तापसाः । 'षोऽन्तकर्मणि' क्तिप् ॥

इत्यन्तोत्तरजातिः ॥

कथितापहुतिं लक्षयति—

यत्रेतरवाक्यार्थान्वययोग्यार्थकपदेनोक्तम् ।

भात्युत्तरं न सहसा सा कथितापहुतिः कथिता ॥ ८ ॥

सुगमम् ॥

उदाहरति—

श्वसितं धृतमिदमधरं किं विदधद्विधुवदनयेदम् ।

दुरितवतां का वृत्तिर्विजयित्वं मनसिजस्य कथम् ॥

अधरं किं विदधत् श्वसितं धृतम् इति प्रश्नः, विधुवदनया नायिकया इत्यर्थप्रतीतेरुत्तरानवभासः । विधुवत् कम्पयत् इत्युत्तरं क्लेशगम्यम् । दुरितवताः का वृत्तिः । इत्यत्र 'अनया नीतिहीना' इत्युत्तरम् । कामस्य विजयित्वं कथम् इत्यत्र 'ईदम्' इत्युत्तरम् । लक्ष्मीखण्डकमित्यर्थः । 'सकामासक्तचित्तानां कान्तामुखविलोकने । गलन्ति गलिताश्रूणां यौवनेन सह श्रियः ॥' इति नीतिशास्त्रोक्तेः ॥

पापात्का क्रियते सद्भिरुदीरयत भीरवः ।

आकाशस्य गुणः को वा वीरेभ्यः के च बिभ्यति ॥

पापात् सद्भिर्भीर्भयं क्रियते ॥ रवः शब्दो गगनगुणः ॥ वीरेभ्यो भीरवः कातरास्त्र-  
स्यन्ति ॥

इति कथितापह्नुतिः ॥

विषमजातिं लक्षयति—

भङ्गे दुरुहता स्याद्यत्र तदाचक्षते विषमम् ।

तद्वृत्तनामकं स्यात्प्रश्ने यत्रोत्तरं वृत्तम् ॥ ९ ॥

उदाहरति—

कीदृकृतं दैत्यकुलं केशवेनेति कथ्यताम् ।

कमारुह्य पिकः कान्ते पुष्पानेहसि कूजति ॥

रसातलमतम् ।

रसातले मतम् इच्छा ॥ पक्षे अतं तकाररहितं रसातलशब्दं रसालम् इति यावत् ॥  
-रसातलशब्दोपस्थितौ पुनरर्थबोधो बोध्यः ॥

शिथिलैरलकैर्वध्वा किमाकलयतीह किम् ।

आचार्येभ्योऽपि पितरं कीदृशं धार्मिकां विदुः ॥

मालिन्यमलिकम् ।

अलिकं ललाटम् अलकैर्मालिन्यं प्राप्नोति ॥ पक्षे अलिकं लिकारहीनम् मालिन्यपदे  
लिकारत्यागे मान्यमित्यर्थः । 'उपाध्यायान्दशाचार्य आचार्याणां शतं पिता । सहस्र तु  
पितृन्माता गौरवेणातिरिच्यते ॥' इति वचनात् ॥

कूजावानस्यादारामः कः प्राग्ना का स्यात्सत्यज्ञानम् ।

आदानार्थे धातुः कः स्यान्माभ्यां गाभ्यां छन्दः किं स्यात् ॥

विद्युन्माला ।

विभिः पक्षिभिर्द्योतते विद्युत् ॥ प्रपूर्वा मा सत्यज्ञानम् । प्रमाशब्दस्य यथार्थवाचि-



त्वात् ॥ लाघातुरादानार्थः ॥ द्वाभ्यां भगणाभ्यां युर्वक्षरत्रयरूपाभ्यां द्वाभ्यां गुरुभ्यां च विद्युन्मालाख्यं छन्दः । 'मौ गौ विद्युन्माला' इति पिङ्गलोक्तेः ॥

के प्रियाः किमकृताभिसरन्ती वीक्ष्य शून्यमभिसारनिकुञ्जम् ।  
वाम्तिरेण च रमेन गुरुभ्यां वृत्तमुद्भवति किं वद धीर ॥

स्वागता ।

स्वा ज्ञातयोऽर्था वा प्रियाः ॥ गता कुञ्जादित्यर्थः ॥ मध्यगतो लघ्वक्षरत्रयात्मको नगणो यस्य तादृशेन रगणेन भगणेन गुरुद्वयेन च स्वागता छन्दः । रगणो मध्यलघुः भगण आदिगुरुः ॥

नामाख्यातजातिं लक्षयति—

यत्र स्यात्सुप्तिङन्तानां श्रुत्वा सदृशरूपता ।

तन्नामाख्यातमित्युक्तं लोकविख्यातबुद्धिभिः ॥ १० ॥

उदाहरति—

गावोऽतितृष्णां दधतीह कस्मिन्किमिन्द्रियं रूपसमक्षहेतुः ।

वीरोऽनुयुक्ते सुहृदं रिपूणामहं कुलं संयति किं करोमि ॥

तृणेक्षि ।

तृणे गावः सतृष्णाः ॥ अक्षि चक्षुरिन्द्रियं रूपप्रत्यक्षहेतुः ॥ 'वैरिकुलं युद्धेऽहं किं करोमि' इति वीरेण पृष्टे 'तृणेक्षि' मारयसि इत्युत्तरम् ॥ 'तृह हिंसायाम्' 'सिप् श्रम्' 'तृणह इम' 'हो ढः' 'षढोः कः सि' इति क्लृप्तं 'आदेशप्रत्यययोः' इति षत्वम् ॥

देशे कीदृशि यागो दिवसकरो भवति महसां किम् ।

संबुद्धिवाचकं किं सन्तः किं कुरुथ परवृद्धौ ॥

समेधामहे ।

समे देशे यागः 'समे यजेत' इति वचनात् ॥ सूर्यः तेजसां धाम स्थानम् ॥ 'हे' इति संबुद्ध्यर्थे ॥ 'समेधामहे' वर्धामहे । परवृद्धिमत्सराभावात् ॥

इति लट् ॥

दोषाणां सत्कविः को वा कोऽश्वमेधे विसृज्यते ।

चन्दनानिलनिर्धूतचूतानां धूलयः कथम् ॥

उद्ययुः ।

उज्जति त्यजतीति उद् दोषाणामिति कर्मणि षष्ठी ॥ 'ययुरश्वोऽश्वमेधीयः' इत्यमरः ॥ उद्ययुः उत्तस्थुः 'या प्रापणे' उत्पूर्वस्य लिटि प्रथमपुरुषे बहुवचने रूपम् ॥

कीदृग्जनमनो निन्द्यं गौरीमातरमाह्वय ।

परिरिप्सुः प्रियतमो विधुमुख्या व्यधायि किम् ॥

अनुमेने ।

न विद्यते नुः शिवो यत्र तद् अनु तद्विषयकभक्तिहीनं मनो निन्द्यम् ॥ 'मेने' इति हि-  
माचलभार्यासंबुद्धिः ॥ आलिङ्गितुमिच्छन् कान्तः प्रियो नायिकया सुन्दर्या दयितया अनु-  
मेने अनुमतः संमत्या गृहीतः । तत्प्रतिकूलाननुष्ठानात् ॥ कर्मणि लिट् ॥

इति लिट् ॥

दयोदयार्द्रैरपि दीनवृन्दैर्विधीयते का वद कुत्र वीरैः ।

वधूकुचौ काञ्चनकुम्भतुल्यौ करेण कान्तेन कथं विधेयौ ॥

अनुभावितारौ ।

अरौ वैरिणि अनुभाविता प्रभावत्वम् । तत्र दयाया अनर्हत्वात् ॥ पक्षे अनुभावि-  
तारौ प्रत्यक्षविषयौ करिष्येते कर्मणि लुट् 'स्यसिच्छीयुत्तासिषु-' इति चिष्वद्भावः ॥

कान्तेन दत्तावधिरम्बुजाक्षी संतप्यते कीदृशि नाम तस्मिन् ।

प्रोत्साहितो जाम्बवदादिभिर्वा किमब्धिसुदृश्य जगौ हनूमान् ।

विलङ्घिताहे

विलङ्घितम् अहरवधिदिनं येन तादृशे कान्ते सति संतप्यते 'राजाहःसखिभ्यष्टव' ।  
अवधिदिने नायकानागमने तस्या दुःखोदयात् ॥ पक्षे विलङ्घिताहे विलङ्घयिष्यामि ॥  
लुडात्मनेपद उत्तमपुरुषैकवचने रूपम् ॥

इति लुट् ॥

कथं मनोभू रम्भोरुभुवनेषु विजृम्भते ।

किं वदन्ति नटं वीक्ष्य भूमिकाग्रहणक्षमम् ॥

अनुकरिष्यति ।

अनुकाः कामुका रिषयो मुनयो यत्र । (रेफादिरपि) 'विद्याविदग्धमतयो रिषयः' इति  
प्रयोगादिति चन्द्रिकायाम् । 'स्यादृषौ रिषिरित्यपि' इति द्विरूपकोषश्च । इति अत्यन्त-  
मिति कामुकविशेषणम् ॥ पक्षे अनुकार्यम् रामादि अनुकरिष्यति । इति लुट् ॥

विपश्चितां संसदि जायते को गमिः क्व वा छत्वविधौ प्रयुक्तः ।

सद्यः समासाद्य रसेन सज्जा वीणा विधेया वद किं प्रवीणैः ॥

वादयिष्यन्ते ।

विद्वत्सदसि वादो जायते ॥ छत्वविधायकसूत्रे गमिधातुः इषेरन्ते प्रयुक्तः 'इषुगभि-

यमां छः' इति सूत्रे 'इषु' इत्युत्तरं गमेः प्रयोगात् । अत्र धातुनिर्देश ईगन्तस्य प्रयोगः  
इति विशेषः । 'लोपः शाकल्यस्य' इति लोपाभावपक्षे यकारः श्रूयते ॥ पक्षे 'वादयि  
पन्ते' इति कर्मणि लट् स्पष्टः ॥

इति लट् ॥

वनं भवति कीदृक्षं दीप्ते दवदमूनसि ।

किं ब्रवीति प्रतिवलवलं वीरो विलोकयन् ॥

अतितृणहानि ।

अत्यन्तं तृणानां हानिर्नाशो यत्र तथा ॥ पक्षे अत्यन्तं तृणहानि मारयाणि । 'तृह  
हिंसायाम्' इत्यस्य लोट्प्रथमपुरुषवचने रूपम् ॥

त्वं मनोभवसमानरूपया कां कया वितनुषे वशंवदाम् ।

तद्भुजौ कमलनालकोमलौ किं त्वदङ्गपरिरम्भविभ्रमम् ।

तन्वाताम् ।

कामतुल्यया तन्वा त्वं तां वशयसि ॥ मृणालरम्यौ तस्या भुजौ त्वदङ्गश्लेषं तन्वातां  
कुर्वाताम् इति लोट्प्रथमपुरुषद्विवचने रूपम् ॥

इति लोट् ॥

वद विद्वन्कथं भाति दिने कुमुदवान्धवः ।

अतिवृष्टौ किमकरोदभि गोवर्धनं हरिः ॥

अविभः ।

नास्ति विभा यस्य अविभः ॥ पक्षे अविभः धृतवान् 'डुभृच् धारणपोषणयोः' लङि  
प्रथमपुरुषैकवचने रूपम् ॥

को वा वल्मीकपर्यायो वद खेदेऽद्भुतेऽव्ययम् ।

आकर्ण्यपि हितं वाक्यं कथं ववृतिरे खलाः ॥

नाकुर्वत ।

'वामलूरश्च नाकुश्च वल्मीकं पुनपुंसकम्' इत्यमरः ॥ 'वतामन्त्रणसंतोपखेदानुकोशवि  
स्मये' इति विश्वः ॥ पक्षे नाकुर्वत न गृहीतवन्तः । लङ्प्रथमपुरुषबहुवचने रूपम् ॥

इति लङ् ॥

मध्यं कथं मृगदृशोऽधरमाह्वयासां तादात्म्यतोऽध्यवसितं त्वमलक्तकेन ।

आसाद्य तत्सरहसं सरसौ युवानौ चित्ते कथं कलयतः परिरम्भणादि ॥

तनुयाव ।

नायिकावलम्बं तनु कृशम् ॥ अलक्तकतादात्म्याध्यवसितस्याधरस्य 'याव' इति संवृद्धिः ।  
 'यावोऽलक्तो द्रुमामयः' इत्यमरः ॥ 'परेणानधिगम्यं हि यद्रहो वहितप्तवत् । तप्तं च तद्र-  
 हश्चेति तत्तप्तरहसं विदुः' इति वोपदेवः ॥ 'अन्ववत्प्राद्रहसः' इत्यकारः समासान्तः ॥  
 तनुयाव आलिङ्गनादि कुर्यावं । 'तनु विस्तारे' विधि लिङ् उत्तमपुरुषद्विवचने रूपम् ॥

दरिद्रभवनं कीदृगनर्हं जेतुमाह्वय ।

नवावतीर्णतारुण्यां वधूं कान्तः किमिच्छति ॥

अवस्वजेय ।

अवसु द्रव्यहीनम् ॥ अजेय जेतुमनर्हं । 'क्षय्यजयौ शक्यार्थे' इति शक्यार्थे यान्ता-  
 देशनिपातनादनर्हमित्युक्तम् । 'अहं कृत्यतृचश्च' इत्यर्थार्थं यत् ॥ पक्षे अवस्वजेय आलि-  
 ङ्गेयम् । लिङुत्तमैकवचने रूपम् ॥

इति लिङ् ॥

कस्माद्भूर्जटिचापात्रिपुरवधे निरगमद्भरिः कीदृक् ।

शृण्वत्स्वन्तेवासिषु शास्त्रार्थं च व्यधुः किमाचार्याः ॥

अगादिषुः ।

अगात् पर्वतरूपात् रुद्रचापाद् इषुर्वाणरूपः सन् हरिर्निर्जगाम ॥ पक्षे अगादिषुः  
 उक्तवन्तः इति लुङि प्रथमपुरुषबहुवचने रूपम् ॥

नाटकश्रीर्न कीदृक्स्यात्कथं विरहवाञ्छनः ।

केशवेन कृतौ विद्वन्कंथ च मधुकैटभौ ॥

अमारिषाताम् ।

अमारिषा सूत्रधाररहिता नाटकरीतिर्न स्यात् । 'सूत्रधारस्तु मारिषः' इत्यमरः । ना-  
 न्वास्तत्रावश्यकत्वात्, तस्याश्च सूत्रधारपाठ्यत्वात् । तदुक्तम्—'यद्यप्यज्ञानि भूयांसि  
 पूर्वैरङ्गस्य नाटके । तथाप्यवश्यं कर्तव्या नान्दी विघ्नोपशान्तये । सूत्रधारः पठेदेनां मध्यमं  
 स्वरमाश्रितः' ॥ आ अत्यन्तं ताम्यतीत्याताम् । 'तमु ग्लानौ' क्तिप् 'अनुनासिकस्य कि-  
 ञ्जलोः' इति दीर्घः ॥ पक्षे अमारिषातां हतौ । कर्मणि लुङ्प्रथमपुरुषद्विवचने रूपम् ॥

इति लुङ् ॥

उपस्थितमपि प्राज्ञैः किं कार्यं खलसंगतम् ।

यदि त्वं रहसि प्राप्स्यः किं व्यधास्यः प्रियामुखम् ॥

अपास्यम् ।

अपास्यं त्याज्यम् । प्यत्प्रत्ययः ॥ यद्यहं रहसि प्रियामुखं प्राप्स्यं तदा अपास्यम् आ

स्वादयिष्यम् । 'लिङ्निमित्ते लङ् क्रियातिपत्तौ' इति लङ् । रहसि प्राप्त्यभावप्रयुक्तो मम प्रियामुखपानाभाव इत्यर्थः ॥

कुत्र कृत्वा मनस्ताक्ष्यं ययाचे विनता सुधाम् ।

अकरिष्यः किमात्मानं यद्यद्रक्ष्यः प्रियं प्रिये ॥

अदास्ये ।

अदास्ये दास्याभावे मनः कृत्वा विनता गरुडं सुतं ययाचे 'दुहियाचिरुधिप्रच्छि-' इति भाष्योक्तेर्द्विकर्मकत्वम् ॥ यद्यहं प्रियम् अद्राक्षं तदात्मानम् अदास्ये । दाजो लङि उत्तमैकवचने रूपम् ॥ तथा च प्रियदर्शनाभावप्रयुक्तो मत्कर्तृकस्वात्मसमर्पणाभाव इत्यर्थः ॥ अत्र सर्वत्र लकारेषु पदद्वयं श्लोकभेदेनोदाहृतम् ॥ लेट् लकारस्तु च्छान्दसत्वान्नोदाहृत इत्यवसेयम् ॥

इति नामाख्यातजातिः ॥

तार्कादिजातिं लक्षयति—

तार्करीत्या भवेत्तार्कं सौत्रं सूत्रमयोत्तरम् ।

शाब्दं तु शब्दसंज्ञोत्थं शास्त्रीयं शास्त्रादिकृतम् ॥ ११ ॥

उदाहरति—

कीदृक्शैलान्तरं न स्यान्निशि व्योम्नि विभाति किम् ।

अभावे ग्राहकं मानं किं वा तौतातिता विदुः ॥

अनुपलम्भम् ।

पर्वताभ्यन्तरम् अनुपलं पापाणाल्यन्ताभाववन्न भवति ॥ रात्रौ भं नक्षत्रं भाति । 'अनुपलम्भाख्यमभावरूपं प्रमाणं घटाद्यभावग्राहकम् 'न त्विन्द्रियं संनिकर्षाभावात्' इति भाषा वदन्ति ॥

माता कुपुत्रं कृत मा स्म किं कं भजन्ति भीता न जनप्रियाः के ।

के नाम ते येऽभ्युपयन्ति बुद्ध्याकारानुमेयं बहिरर्थजातम् ॥

सौत्रान्तिकाः ।

जननी कुत्सितं पुत्रं मा स्म सौत् मा जनयतु ॥ तकारस्य 'अनचि च' इति द्वित्वेऽयं छेदः । त्रायते इति त्राः, तं त्रातारं रक्षकं भीता भजन्ते ॥ तिका हिंसका जनप्रिया न भवन्ति ॥ ज्ञानानां घटाद्याकारकत्वानुपपत्त्या घटादिरनुमेयः इति सौत्रान्तिकानां मतम् । साकारवादित्वात् ॥

इति तार्कजातिः ॥

दृष्टप्रियप्रतिकृतिं तच्चाक्षुषविरहितं किमाह सखी ।

सूत्राणि वद कथं वा कृष्णद्वैपायनस्य मुनेः ॥

शब्दादेव प्रमितोऽनुकृतेस्तस्य च समाकर्षात् ।

दर्शयति चोत्तराच्चेदाविर्भूतस्वरूपस्तु ॥

शब्दादेव शब्दमात्रेण त्वया स ज्ञातः । तस्यानुकृतेः प्रतिमायाः समाकर्षादानयनाच्च प्रमितः । चित्रे दृष्ट इत्यर्थः । 'श्रवणं तु भवेद्दूतद्विजवन्दिसखीमुखात् । इन्द्रजाले च चित्रे च साक्षात्स्वप्ने च दर्शनम् ॥' इति दर्पणः । साक्षाद्दर्शनं कदा स्यादत आह—दर्शयति चेति । आविर्भूतं संनिकृष्टं स्वरूपं यस्य तादृशस्तु यदि दर्शयति । स्वात्मानमिति शेषः । चकारः 'तर्हि' इत्यर्थे । उत्तरात् । त्वदीयमुत्तरमाकर्ष्येत्यर्थः । 'शाल्माणि चेत्प्रमाणं स्युः' इतिवदसंदेहे संदेहः । तथा चातः परं त्वदीयवचनमात्राकाङ्क्षी तदाकर्णनोत्तरमेव भवदी-  
यचाक्षुषविषयो भविष्यतीति भावः ॥ 'शब्दादेव प्रमितः' इति सूत्रस्य 'अदृष्टमात्रः पुरुषो मध्य आत्मनि तिष्ठति' इति वाक्यं ब्रह्मपरम् । 'ईशानो भूतभव्यस्य' इति शब्दादित्यर्थः ॥ 'अनुकृतेस्तस्य च' इति सूत्रस्य 'न तत्र सूर्यो भाति न चन्द्रतारकम्, नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति' ॥ इत्यत्र 'भारूपः सत्यसंकल्पः' इति श्रुत्यन्तरप्रसिद्धेन ब्रह्मणो भावेन सूर्यादीनां भानमुपपाद्यम् ॥ ननु अनु-  
मानस्य सजातीयविषयकत्वात्तद्वलेन सूर्यादीनां भासकमप्रसिद्धं तेजोन्तरकल्पनमित्यर्थः ॥ 'समाकर्षात्' इति सूत्रस्य 'सदेव सौम्येदमग्र आसीत्' इत्यत्र सतः कारणत्वमुक्तम् 'असद्वा इदमग्र आसीत्' इत्यत्र त्वसतः इति विरोधशङ्कायाम् 'असदेवेदमग्र आसीत्' इत्यनन्तरम् 'तत्सदसदासीत्' इत्यसतः समाकर्षणादेकस्यैव सत्त्वासत्त्वोभयविरोधादनभिव्यक्त्यपेक्षयैवा-  
सत्त्वोक्तिरित्यादिरर्थः ॥ 'उत्तराच्चेत्त्वाविर्भूतस्वरूपस्तु' इति सूत्रस्य 'य एषोऽक्षणि दृश्यते स्वप्नेन हीयमानश्चरति' इत्यादि प्राजापत्यवाक्यरूपादुत्तराद्दहरो जीव एवेति चेत् मैवम् । यतोऽयमवस्थावासनाविर्भूतब्रह्मतादशायामत्र वाक्ये तात्पर्यत उक्तः अतो दहरवाक्यं ब्रह्म-  
परमेवेत्यर्थः ॥ बुद्धौ ज्ञाने सद्विद्यमानं स्वानुरागविषय इति यावत् ॥

स्वाभिमतेन प्रणयेऽनुपजनिते वा क्षते किं स्यात् ।

पृच्छत्यन्तर्वाणिः पाणिनिसूत्राणि कीदृशि ॥

पूर्वत्रासिद्धं वावसान आदेः परस्य वा यौ तौ ।

सत्सख्युरसंबुद्धावुपसर्गस्यायतौ चरति ॥

प्रशस्तः सखा सख्युरसम् 'अग्राख्यायामुरसः' इति समासान्तः पूर्वत्र पूर्वम् अवसाने अन्ते वा असिद्धं सत् स्वविषयकानुरागहीनं भग्नानुरागं वा इति यावत् ॥ आदेः पूर्वका-  
लीनस्य परस्योत्तरकालीनस्य वा उपसर्गस्य दुःखस्य आयतौ दीर्घौ तावनुभूयमानौ आयौ  
लाभौ चरति करोति ॥ स्वाभीप्सितस्यालाभे पूर्वमेव दुःखं भवति विच्छेदे तु तत्संगमो-

‘त्तरमिति भावः ॥ यथा च प्रणयभङ्गो न भवति तथा वर्तितव्यमिति सुहृदाचरिता रीति-  
रिति तात्पर्यम् ॥ ‘पूर्वत्रासिद्धम्’ इत्यस्य सपादसप्ताध्यायीं प्रति त्रिपाद्यसिद्धा इत्यर्थः ॥  
‘वावसाने’ इत्यस्य अवसाने झलां चरो वा स्युः ॥ ‘आदेः परस्य’ इत्यस्य परस्य यद्विहितं  
तत्तस्यादेर्वोध्यम् ॥ ‘वा यौ’ इत्यस्य ल्युप्रत्यये परे अजेर्वीभावो वा स्यात् ॥ ‘तौ सत्’  
इत्यस्य शतृशानचौ तत्संज्ञौ स्तः ॥ ‘सख्युरसंबुद्धौ’ इत्यस्य सखिशब्दात्परं संबुद्धिभिन्नं  
सर्वनामस्थानं णित्कार्यकृत् स्यात् ॥ ‘उपसर्गस्यायतौ’ इत्यस्य अये धातौ परे उपसर्ग-  
रेफस्य लृत्वं स्यात् ॥ ‘चरति’ इत्यस्य तेन चरतीत्यर्थे ठक्प्रत्ययो भवतीत्यर्थः ॥

इति सौत्रजातिः ॥

सर्वादेरस्ति का संज्ञा किं प्रसङ्गार्थकं पदम् ।

स्वादीनां वचनानां च पञ्चानां नाम कथ्यताम् ॥

सर्वनामस्थानम् ।

सर्वादीनां सर्वनामसंज्ञा ‘सर्वादीनि सर्वनामानि’ इति सूत्रात् ॥ स्थानपदं प्रसङ्गार्थम्  
‘स्थानेऽन्तरतमः’ इत्यादौ तथा व्याख्यानात् ‘दर्भाणां स्थाने शरैः प्रस्तरितव्यम्’ इति  
दर्शनात् ॥ सु औ जस् अम् औट् इति पञ्चानां सर्वनामस्थानसंज्ञा ‘सुडनपुंसकस्य’ इति  
सूत्रेण तद्विधानात् ॥ अत्र व्यस्ते समस्ते च शब्दसंज्ञैवेति बोध्यम् ॥

प्रतिषेधविकल्पे किं किं शसादौ हलादिके ।

किमजादौ च का क्षुद्ररीतिः किं वद सद्गतम् ॥

विभाषापदम्भम् ।

प्रतिषेधविकल्पार्थकं विभाषापदं ‘नवेति विभाषा’ इति सूत्रात् ॥ शसादौ हलादिवि-  
भक्तौ परतः पदसंज्ञा ॥ तत्रैवाजादौ भसंज्ञा ॥ ‘स्वादिष्वसर्वनामस्थाने’ इति पदसंज्ञायाः  
‘यचि भम्’ इति भसंज्ञायाश्च विधानात् । अचि भत्वविधाने चार्थात्पदसंज्ञाया हलादौ प-  
रतः पर्यवसानात् । ‘आ कडारादेका संज्ञा’ इति वचनात् ॥ क्षुद्ररीतिः—विरुद्धा भाषा  
यस्यास्तथा पूर्वापरैकवाक्यत्वाभावात् ॥ अपगतो दम्भो धर्मच्छलो यत्र तादृक् सतां व्रत-  
मित्यर्थः ॥

इति शाब्दजातिः ॥

दह्यमानं वनं कीदृकं प्रशंसन्ति तार्किकम् ।

विशिष्टधीहेतुतया बुधैः किमनुमीयते ॥

निर्विकल्पकम् ।

निर्गता वयः पक्षिणो यस्मात् ॥ कल्पकं युक्त्युद्भावनसमर्थम् ॥ विशिष्टज्ञानहेतुतया  
निर्विकल्पकं ज्ञानमनुमीयते ‘गौरिति विशिष्टज्ञानं विशेषणज्ञानजन्यम्, विशिष्टज्ञानत्वाद् द-  
ण्डीति ज्ञानवदित्यर्थः ॥

भूमिः का राजवासार्हा वाद्यं वीणादिकं च किम् ।

कां नाडीं मनसि प्राप्ते सुषुप्तिर्जायते दशा ॥

पुरीततम् ।

पुरी नगरी राजस्थित्यर्हा ॥ 'ततं वीणादिकं वाद्यम्' इत्यमरः ॥ पुरीतत्संज्ञां नाडीं मनसि प्राप्ते सुषुप्त्यवस्था 'प्रत्यवसृत्य पुरीतति शेते' इति वृहदारण्यकश्रुतेः ॥

इति शास्त्रजातिः ॥

किमव्ययादौ पठितं दुःसहा का विवस्वतः ।

धर्मेऽस्त्यधिकृतिः कस्य को वैरी चन्द्रसूर्ययोः ॥

स्वर्भानुः ।

अव्ययादौ स्वःपदं पठितम् । 'स्वरादिनिपातमव्ययम्' इति सूत्रात् ॥ सूर्यस्य भा दुः-  
सहा ॥ नृशब्दस्य डसि 'ऋत उत्' इत्युकारैकादेशे कृते रपरत्वे 'रात्सस्य' इति सलोपे  
विसर्गे च 'नुः' इति रूपम् । मनुष्यस्य धर्मेऽधिकारः 'मनुष्याणां च धर्मः' इति पराश-  
रोक्तेः ॥ 'तमस्तु राहुः स्वर्भानुः' इत्यमरः ॥

का कामधुक्प्रिया का वा विष्णोर्विश्वं विभर्ति का ।

विघ्नानामधिपः कश्च प्रणामात्सर्वकामदः ॥

गौरीभूः ।

गौर्धनुः ॥ ई लक्ष्मीः ॥ भूर्भूमिः गौरीतो भवतीति गौरीभूः—'विनायकः कर्म-  
विघ्नसिद्ध्यर्थं विनियोजितः । गणानामाधिपत्ये च रुद्रेण ब्रह्मणा तथा । विष्णुना ऋषिभिर्दे-  
वैर्विनियुक्तो गणेश्वरः ॥' इति याज्ञवल्क्यः ॥

इति वर्णोत्तरजातिः ॥

हरिणा किं कृता दैत्याः कः कामस्य सखा ऋतुः ।

रात्रिमात्रविकासिन्यस्तारा अन्यत्र किं व्यधुः ।

अहन्यन्तमधुः ।

अहन्यन्त हताः लङि प्रथमबहुवचने रूपम् ॥ मधुर्वसन्तः ॥ अहनि दिने अन्तं ना-  
शम् अधुर्धृतवत्यः सूर्यतेजोभिभूतानां दर्शनाभावात् ॥

किमकृत सुरभौ पिकोऽर्थ्यमानो भवति कथं बहुदः किमम्बुयानम् ।

स्पृहयति तरुणीजनश्च कस्मै नवसुदृशं किमु निर्यतीमकार्षीः ॥

अरौत्समुत्तरीये ॥

पिको वसन्ते अरौत् चुकूज । 'रु शब्दे' लङ् । 'उतो वृद्धिर्लुकि हलि' इति वृद्धिः ॥



याच्यमानो दाता समुद प्रीतियुक्तो भवति ॥ तरो नौर्जलयानम् ॥ ई लक्ष्मीं याति प्रा-  
प्नोति ईयाः तस्मै इये । 'आतो घातोः' इत्याकारलोपः । रन्यायेत्यर्थः ॥ निर्गच्छन्ती  
नवोदाम् उत्तरीये प्रावारे अरौत्सम् अहं रुद्धवान् । 'रुधिर् आवरणे' छुत्तमैकवचने रूपम् ॥

इति वाक्योत्तरजातिः ॥

इति श्रीविश्वेश्वरपण्डितविरचिते कवीन्द्रकर्णामरणे द्वितीयः परिच्छेदः ।

तृतीयः परिच्छेदः ।

श्लोकोत्तरादिजातिं लक्षयति—

श्लोकोत्तरं तदाहुः श्लोको यत्रोत्तरं भवति ।

अर्थं वा पादो वा यत्र तु खण्डोत्तरं तत्स्यात् ॥ १ ॥

लक्षणं स्पष्टयन् ॥

उदाहरति—

ईशं किं विदधे श्रुतं च हरिणा किं पारिजातः कृतः

कानन्ता मदनस्य काः सुमनसः सन्किं विधत्ते धनम् ।

तान्तं किं मनुवर्धिकै क विबुधा पापं व्रतैः किं कृतं

को विष्णोः शयनं चिरं कथमभूद्भीष्मः प्रसादात्पितुः ॥

कुर्वे किं विबुधान्किमस्ति गगने शारद्वतं चाह्वय

स्यात्को नाम विभागवान्पुररिपोरामव्रणं कथ्यताम् ।

किं वा साननि वृष्टिकामनिधनं संकीर्तितं सौमरे

हृत्कीदृक्लुहते सतां भगवती कात्यायनी स्तूयताम् ॥

महावाहारिर्गार्वाणारातिमङ्गविचक्षणै ।

सिन्धुराननमातस्त्वं कृपयानुग्रहीष्यसि ॥

ईशं नह पूज्य ॥ श्रुतमर्वातम् अहं रक्ष । व्रतः—'ब्रह्महत्यासनं श्रेयसवोतस्य विना-  
ज्ञानम्' इति स्मृत्यैः ॥ हरिणा पारिजातः खगाद् अहारि व्यहृतः ॥ गौर्वाणो अनन्ता ॥  
पुष्पाणि कानस्य बाणाः ॥ साधुर्वनं राति ददाति ॥ तन्नाशान्तं नल्यै परे मं भसंहम्  
'तस्मै नल्यै' इति वचनात् ॥ विबुधा देवा गवि सुरनौ खगै वा भवन्ति ॥ व्रतैश्चान्द्रा-  
यणादिभिः पापं चक्षणे नाशितम् । 'क्षुप्तं हित्वायान्' क्रमेण लिङ् ॥ विष्णोः सिन्धुः  
शयनस्थानम् ॥ भीष्मः पितृप्रसादात् विरम् आन जीवितवान् ॥ विबुधान् नन वन्दस्व ॥  
गगने अतस्त्वम् अनन्तत्वम् अस्ति । 'तद् उपसृज्ये' भावे क्तिप् । नन्वहुत्रोहौ भावे लप्र-  
त्ययः ॥ कृपेति शारद्वतचण्डिः ॥ यान् गच्छन् विभागवान्स्यात् । क्रमेणो विभागहेतु-

त्वात् ॥ उग्रेति शिवसंबुद्धिः ॥ 'हीष्' इति सौभरे सामनि वृष्टिकामस्य निधनम् 'हीषिति वृष्टिकामाय कुर्यात्' इति तत्र श्रुतेः । अनुकार्यानुकरणयोरभेदविवक्षायां विभक्तेरनुत्पत्तिः ॥ साधूनां मनः पुण्ये यसि प्रयत्नवत् स्यात् । 'यसु प्रयत्ने' घञर्थे 'कः' । ततो त्वमर्थाय इन् ॥ बाहारिर्महिषः स चासौ गोर्वाणारातिर्देवशत्रुश्चेति कर्मधारयः । महान्श्चासौ स चेति पुनः कर्मधारयः । तस्य भङ्गे विचक्षणे विदग्धे इति संबुद्धिः सिन्धुराननमातर्गजमुखस्य मातर्देवि त्वं कृपया दययानुग्रहीष्यसि । मामिति शेषः । इति गौरीस्तुतिः श्लोकार्थः ॥

अब्जं किं मधुना तत्काभिर्जनितं भटस्य कोऽभिमतः ।

कैर्हिंयते हृदयं किं मलिनं चन्द्रस्य केक्षुसंबुद्धिः ॥

कासूत पुरुरवसं वीराः कैर्विजयिनो जनेष्टाः के ।

संबोधय वरुणं हरिमुपसर्गं वद धियः प्रशंसाः कैः ॥

संबोधय रतिरमणं काः श्रोत्रादीश्वरस्य समभूवन् ।

कुमुदं कीदृशशोभं नभस्यमासस्य कीदृशा दिवसाः ॥

उन्नमद्भी रणोदारैरन्तरिक्षविलासिभिः ।

महावारिधरव्यूहैरतिश्यामदिशोनिशम् ॥

'मधुना अब्जं किम्' इति प्रश्ने 'नुन्नम्' इत्युत्तरम् । आर्द्रमित्यर्थः । 'तिमितं स्तिमितं समुन्नं मुन्नं च' इत्यमरः ॥ 'कमलं काभिर्जनितम्' इत्यत्र 'अद्भिः' इति । 'अद्भ्यो जातमब्जं' इति व्युत्पत्तेः ॥ 'वीरस्य कः प्रियः' इत्यत्र 'रणो युद्धम्' इति ॥ 'हृदयं कैर्हिंयते' इत्यत्र 'दारैः स्त्रीभिः' इति ॥ 'चन्द्रस्य किं मलिनम्' इत्यत्र अन्तर्मध्यम् इति ॥ 'इक्षो' इतीक्षुसंबुद्धिः ॥ इला पुरुरवसमुत्पादयामास ॥ वीरा असिभिः खड्गैर्विजयिनः ॥ महा उत्सवा जनानामिष्टाः ॥ व इति वरुणसंबुद्धिः । 'वं प्रचेतसि जानीयात्' इति विश्वः ॥ 'अरिधर चक्रधर' इति विष्णुसंबुद्धिः ॥ 'वि' इत्युपसर्गः ॥ ऊहैस्तर्कैर्बुद्धयः श्लाघ्या भवन्ति ॥ रतिः श्यामा वधूर्यस्य रतिश्यामेति कामसंबुद्धिः । दिशः परमेश्वरस्य श्रोत्रादुत्पन्नाः । अनिशं निशारहितं कुमुदं शोभाहीनं भवति ॥ 'नभस्यमासो भाद्रपदस्तस्य दिवसाः कीदृशाः' इत्यत्र श्लोक एवोत्तरम्—उन्नमद्भिर्वर्धमानैः रणेन शब्देन उदारैर्महद्भिः 'रो रि' इति रेफलोपे 'द्रलोपे पूर्वस्य दीर्घो णः' इति दीर्घः ॥ अन्तरिक्ष आकाशे विलासिभिर्विहरणशीलैर्महतां वारिधराणां व्यूहैः समूहैः अनिशमविच्छेदेन अतिश्यामा नीलतमा दिशो येषु तादृशा इत्यर्थः ॥

इति श्लोकोत्तरम् ॥

का नो निर्विषया रविः क सहसि स्वामी कथं स्यादस-

न्कामास्त्रं किमु दृक्कथं वरतनोर्यण्यादिकः कुत्र वा ।

वक्तव्या रजनी कथं भवति को मन्त्रोऽर्थतः पादवा-

न्कः कान्ताकुचवद्गजस्य समरो रामायणे कीदृशः ॥

मालिनीतनयोदाराजिह्मगाचितमर्कटः ।

मा ज्ञानं विषयहीना न भवति । विषयनिरूप्यत्वनियमात् ॥ सहसि मार्गशीर्षे सूर्यः अलिनि वृश्चिकराशौ तिष्ठति ॥ इतनयो गतनीतिः प्रभुर्निन्द्यः ॥ दाराः स्त्रियः कामस्य शस्त्रं विजयहेतुत्वात् ॥ युवतिदृष्टिर्जिह्मगा वक्ता ॥ अचि परे इको यण्स्यात् 'इको यणचि' इति वचनात् रात्रिपर्यायस्तमाशब्दः ॥ अर्थतः पादवान्मन्त्र ऋक् । तेषामृगमात्रार्थवशेन पादव्यवस्था' इति जैमिनिसूत्रात् । 'तमा ऋक्' इत्यत्र गुणे तमर्क्' इति रूपम् ॥ गजस्य कटः कुम्भः स्त्रीकुचतुल्यः ॥ 'तमर्क् कटः' इत्यत्र 'झरो झरि सवर्णे' इति कलोपः ॥ मर्कटपक्षे द्वित्वं वा । मालिन्यास्तनयोऽतिकायसंज्ञो रावणपुत्रस्तस्याजिह्मगैर्वाणैराचिता व्याप्ता मर्कटा वानरा यत्र तादृशो रामायणसंग्रामः । 'तनयं विद्धि मालिन्यास्त्वतिका-येति यं विदुः' इति लङ्काकाण्डम् ॥

किं कृत्वा पिशुनान्सुखं वहति किं रामः कुतो वा जग-

त्प्रोदेतीत्युदितो हरिः किमवदत्कीदृग्वियोगे वधूः ।

कात्युल्लासवती मतिर्भवति वा मोक्षाभिलाषी कथं

कीदृग्वावसिते निदाघसमये कुत्राम्बुदो दृश्यते ॥

विहायसीरंमदभाप्रतिभासुरभूककुप् ।

दुर्जनान् विहाय त्यक्त्वा सुखं भवति ॥ बलदेवः सीरं हलं धारयति ॥ 'जगत् कस्माद्बुद्धवति' इति पृष्ठे ईश्वरो 'मत्, मत्तः सकाशात्' इति वदति ॥ जन्यानां ज्ञप्तावुत्पत्तौ च हेतुत्वात् ॥ विरहिणी वधूः अभा कान्तिहीना ॥ 'प्रज्ञा नवनवोल्लासशालिनी प्रतिभा मता' ॥ सुरभूः स्वर्गः तस्यां कं सुखं तत्र कुप्यतीति सुरभूककुप् । तद्विषयकरागाभाव-वानित्यर्थः ॥ ग्रीष्मावसाने च 'मेघज्योतिरिरंमदः' इत्यमरः । इरंमदो विद्युत् तस्य भया कान्त्या प्रतिभासुरा शोभमाना भूर्भूमिः ककुभो दिशश्च येन तादृशो मेघो विहायसि आ-काशे दृश्यते इति योज्यम् ॥

इत्यर्धोत्तरम् ॥

पुष्पवन्तौ कथं कुत्र पृदाकुपदमुच्यते ।

वदेन्द्रवारुणी कीदृक्कीदृशी वरवर्णिनी ॥

बहुभावहावमधुरा ।

'एकयोक्त्या पुष्पवन्तौ दिवाकरनिशाकरौ' इत्यमरः । बहुभौ अनेककिरणौ ॥ पृदाकु-पदम् अहौ वर्तते 'सर्पः पृदाकुर्भुजगो भुजगोऽहिर्भुजंगमः' इत्यमरः । तद्वाच्यं प्रेक्षात् ॥ इन्द्र-

वारुणी अमधुरा तिक्ता भवति । 'लुपि युक्तवच्चित्तवचने' इति स्त्रीलम् ॥ बहुभिर्भावैर्हा-  
वैश्च मधुरा रम्या वधूर्भवति ॥ आर्यापादोऽयम् ॥

मायाविनः का संवुद्धिर्देवात्प्रीतात्किमिष्यते ।

लवणाकरमाहुः किं कामी किं प्राह कामिनीम् ॥

निभालयवरोरुमाशु ।

निभस्य व्याजस्यालय आश्रयेति मायाविसंवुद्धिः ॥ संतुष्टाद्देवाद् वर इष्यते ॥ 'रुमा  
स्याल्लवणाकरः' ॥ 'हे वरोरु मां निभालय पश्य' इति कामिनीं प्रति कामिन उक्तिः ।  
वरोरु इत्यत्र 'संज्ञापूर्वको विधिरनित्यः' इति गुणाभावः । 'वरोरु ते वरो दत्तः' इति  
कादम्बर्याम् ॥

इति पादोत्तरम् ॥

चक्रबन्धं लक्षयति—

द्विचरणविरचितचतुरवरान्तवर्णोत्तरोक्तनाभ्यर्णम् ।

आरान्तवर्णमिलितोत्तरार्धनेमि प्रदक्षिणं चक्रम् ॥ २ ॥

अनुष्टुभि उद्धारो यथा—नाभौ श्लोकाद्यवर्णं लिखित्वा तदुत्तरवर्णं त्रयं पूर्वारे लिखित्वा  
तदुत्तरं नाभिमध्यवर्णं वाचयित्वा षष्ठसप्तमाष्टमान् उत्तरस्मिन्नारे लिखित्वा पूर्वारान्तवर्णं  
लिखेत् । एवमेव द्वितीयपादं पश्चिमदक्षिणयोररथोलिखेत् । यस्मिन्नरप्रान्ते पूर्वार्धं समाप्तं  
तदुत्तरं दक्षिणावर्तेन नेम्यां उत्तरार्धप्रथमवर्णत्रयं लिखित्वा पूर्वारान्तवर्णं चतुर्थं कृत्वा  
तदुत्तरं पञ्चमषष्ठसप्तमांलिखित्वा उत्तरारान्तवर्णं तृतीयपादाष्टमं कृत्वा तदुत्तरं चतुर्थपा-  
दाद्यक्षरत्रयं लिखित्वा द्वितीयपादचतुर्थार्धं पश्चिमारान्तस्थं चतुर्थपादचतुर्थवर्णं कृत्वा  
तदुत्तरं पञ्चमषष्ठसप्तमवर्णालिखित्वा द्वितीयपादान्त्यवर्णं चतुर्थपादान्त्यं कुर्यात् ॥ एवम-  
न्यत्राप्युक्तम् ॥

चक्रप्रश्नमुदाहरति—

धात्रीमाह्वय किं द्विधातुयुगलं लोलस्य केषु स्पृहा

किं कुर्युर्विबुधा खलत्वमपि तत्साकाङ्क्षमाहुश्च कम् ।

पुष्पं चाह्वय किं निषेधवचनं कीदृग्रवेर्मण्डलं

किं वाटः प्रतिषेधकं क ऋगुणः सिंहः कमालम्बते ॥

किं कुर्मः सुकृते द्विजद्विडपि कः कुण्डप्रभेदेऽस्ति का

कीदृक्षं खलसौहृदं स्पृहयति प्रायेण कस्मै वधूः ।

कीदृक्षी घनशर्वरी समुचितं कस्मै विधातुं नमः

कीदृक्कूरकुलव्रतं वद गुणश्रेणिं त्वमेणीदृशः

सुधाधारासुमाधुर्यं सुमनोभासुमार्दवम् ।

स्तनश्रीराश्रिताहार्यं प्रियायाभासतेनवम् ॥

‘सु’ इति मातृसंवुद्धिः । सूशब्दे तु ‘अम्भार्थनद्योर्ह्रस्वः’ ॥ ‘घेत् पाने’ ‘डुधान् धार-  
णपोषणयोः’ इति द्वयं ‘धा धा’ इति ‘दाधा ध्वदाप्’ इति सूत्रे धा इति द्वयोरुपादानात् ॥  
रासु द्वयेषु लोकस्येच्छा । ‘अर्थरैविभवा अपि’ इत्यमरः । ‘रायो हलि’ इत्यात्वम् ॥ वि-  
जुवाः खलत्वम् माधुर्मा धारयेयुः । ‘माडि लुङ्’ ॥ यं यच्छब्दतच्छब्दसाकाङ्क्षं प्राहुः ।  
यच्छब्दानुकरणे अनुकार्यानुकरणयोर्भेदविवक्षायामनुकरणस्यानुकार्येणार्थवत्त्वात्प्रातिपदि-  
कसंज्ञायां त्यदाद्यत्वे च यमिति यच्छब्दपरं बोध्यम् ॥ ‘सुम’ इति पुष्पसंवुद्धिः ॥ ‘नो’ इति  
पदं निषेधार्थकम् ॥ मां प्रभां सूते भासु ‘सत्सू-’ इति क्तिप् ‘ह्रस्वो नपुंसके प्रातिपदि-  
कस्य’ इति ह्रस्वः ॥ ‘मा’ इति अट आटश्च निषेधकम् ‘न माद्योगे’ इति निषेधात् ॥ ऋ-  
कारस्य ‘अर्’ इति गुणः ‘उरणरपरः’ इति सूत्रैकवाक्यतया ऋकारस्य गुणे विधीयमाने  
‘अर्’ इत्यस्य प्रवृत्तेः ॥ ‘प्रसङ्गावस्थायामेव रपरत्वम्’ इति सिद्धान्तात् ॥ सिंहो दवं वनम्  
आश्रयते । ‘द्वदावौ वनानले’ इत्यमरः ॥ सुकृते स्त वर्तध्वम् । अस्तेलोटि मध्यमपुरुषबहु-  
वचने रूपम् ॥ न श्रीर्गतश्रीको द्विजद्विट् । ‘गतश्रीर्गणकान्द्वेष्टि गतायुश्च चिकित्सकान् ।  
गतश्रीश्च गतायुश्च ब्राह्मणान्द्वेष्टि भारत ॥’ इत्युक्तेः ॥ कुण्डभेदे राश्रिता त्रिकोणतास्ति ।  
रपदस्याग्निवाचकत्वाद्भिपदेन त्रित्वस्योपादानात् । अश्रिः कोणः ॥ खलसौहृदमहार्यं क-  
ल्पितं हार्यमस्थिरं वा ॥ बधूः प्रियाय सृष्टृहयति ॥ वर्षारजनिः अभा नक्षत्रहीना ॥ क्रूर-  
व्रतं सते सज्जनाय अनवं रक्षाहीनम् । अवधातोर्वचर्थे कः । यद्वा नवः स्तुतिः ‘णु स्तुतौ’  
इत्यस्मादप् । तद्रहितमित्यर्थः ॥ नायिकावर्णनश्लोकार्थः—प्रियाया माधुर्यं सुधाधारासु  
भासते अमृतसदृशमित्यर्थः ॥ मार्दवं मृदोर्भावः ‘इगन्ताच्च लघुपूर्वात्’ इत्यण् ॥ सुमनसां  
पुष्पाणां मालतीनां वा भासु । भासत इत्यस्यानुषङ्गः ॥ स्तनलक्ष्मीरहार्यं पर्वतमाश्रितेति  
सर्वत्र निदर्शनालंकारः ॥ ‘अहार्यधरपर्वताः’ इत्यमरः । नवं विजातीयमिति माधुर्यं  
मार्दवे च विशेषणम् ॥

इति चक्रबन्धजातिः ॥

पद्मबन्धजातिं लक्षयति—

प्रत्येकं वर्णद्वयघटिताष्टदलं भवेत्पद्मम् ।

प्रत्येकोत्तरवाक्यं प्रथमोदितकर्णिकावर्णम् ॥ ३ ॥

उदाहरति—

का आवीद्धरिरस्ति दैत्यहृदि का प्राप्ते वदान्येर्थिनः

कीदृक्षा जन उत्तमो भवति कः कीदृक्शुचौ सूर्यभा ।

स्यात्कीदृग्जननी दशास्यनगरी कस्मिन्निरौ वर्तते  
तीरे तावदपारवारविषये पाथोनिधेः कीदृशी ॥

हंसं कीदृशमाहुराह सुविनिर्दुर्भ्यः परं कं मुनि-  
र्मूर्धन्यं सुकृतं नरं चरति कं कीरं विदुः कीदृशम् ।

गान्धारीपितरं कमाकलयसे किं रेवतीमानसं  
का योगिन्यपि चाविवेश जनकं विद्या गुरुभ्यः कथम् ॥

सुरभीः सुरायः सुतपाः सुवेले ।

सुपिसं सुखगं सुवलं सुलभा ॥

हरिः सुरभीर्गा आवीदरक्षत् ॥ दैत्यहृदि सुरसंवन्धिनी भीरस्ति वैरित्वात् ॥ दातारि  
मिलिते सति अर्थिनः शोभना रायो येषां ते सुरायो भवन्ति । आढ्या इति यावत् । उ-  
त्तमो जनः शोभनो रायो दानं यस्य तादृशो भवति 'रा दाने' इत्यस्माद्भावे घञ् । 'आतो  
युक् चिण्कृतोः' इति युक् । यद्वा कर्मणि घञ् । उत्तमवस्तुदाता इत्यर्थः ॥ शुचावापाढे  
सूर्यप्रभा सुतपा सुतरां तपस्तापो यस्याम् । घञर्थे कः । सुतरां तपतीत्यच्प्रत्ययो वा ॥  
सुतं पुत्रं पातीति सुतपा तादृशी जननी स्यात् ॥ लङ्गा सुवेले त्रिकूटाचलेऽस्ति । 'पारा-  
वारे परार्वाची तीरे पात्रं तदन्तरम्' इत्यमरः । शोभना वेला समुद्रमर्यादा यत्र तादृशे ।  
तद्वद्वयेऽपि मर्यादासत्त्वात् ॥ सुष्टु पेसति गच्छतीति सुपीस्तं सुपिसम् । रम्यगतित्वात् ॥  
पाणिनिमुनिः सु वि नि दुर् एभ्यः उपसर्गेभ्यः परस्य सुपेः कृतसंप्रसारणस्य स्वपधातोः  
सकारं मूर्धन्यमाहेति विपरिणामः 'सुविनिर्दुर्भ्यः सुपिसूतिसमाः' इति पत्वविधानात् ॥  
पुण्यं स्वाश्रयपुरुषं सुखगं सुखप्राप्तं करोति । शुकं शोभनं खगं पक्षिणं पाहुः ॥ गान्धार्याः  
पितरं सुवलसंज्ञं वेद्मि । रेवत्याश्रितं शोभनो रागविषयो बलो यत्र तादृशं स्यात् ॥ सुल-  
भासंज्ञा योगिनी जनकम् आविवेशेति मोक्षधर्मे स्पष्टम् । विद्या गुरुसकाशात्सुलभा  
सुप्रापेत्यर्थः ॥

इति पद्मवन्धजातिः ॥

काकपदजातिं गोमूत्रिकाजातिं च लक्ष्यति—

त्रितयान्वयि पाण्यक्षरयुगं त्रिशखं तु काकपदम् ।

मिलितसमविषमवर्णा गोमूत्री विलिखितोर्ध्वाधः ॥ ४ ॥

काकपदजातिमुदाहरति—

तर्केषु व्यदधामहं किमु कुतः कान्वीक्ष्य मीमांसकां-

स्तत्तद्भावविपर्ययः कथमयं पश्यस्यलीन्कीदृशान् ।

कीदृक्षः पुरुषोऽतिनीतिनिपुणैः कुत्र व्यवस्थाप्यते  
किं जन्यो वदयो युधिष्ठिरसदोवृत्तिर्विशेषो महान् ॥

समवायतः समयकृतः समयाहितः ।

भीमांसकान् समवायात् यतो गच्छतस्तदनङ्गीकारिणो वीक्ष्य त्वं तर्केषु समवाः संमुखम् अगाः । युक्तिभिः समवायपदार्थं स्थापितवानित्यर्थः ॥ आवृत्त्या चैतदर्थलाभः ॥ 'तत्तद्भावानां सुखदुःखादीनां विपर्ययः कथम्' इत्यत्र 'समयेन कृत' इत्युत्तरम् ॥ समं तुल्यं यकृत् कालखण्डं येषां तादृशान्नालवर्णान् पश्यामि । 'कालखण्डयकृती तु समे इमे' इत्यमरः ॥ हित आप्तः पुरुषो नीतिज्ञैः समया समीपे स्थाप्यते । यो युधिष्ठिरसमावृत्तिर्महान्विशेषः स मयेन दानवविशेषेण आहितो जनितः । सभापर्वणीदं स्पष्टम् ॥

इति काकपदजातिः ॥

गोमूत्रीजातिमुदाहरति—

अन्तस्थाः परतः कुतो जगदिदं कीदृक्सता कीदृशा  
भाव्यं मौनिनमाह्वय प्रियतमं का किं विधत्तेऽङ्गना ।

संबुद्धिः क गुहस्य वा जनकता किं युष्मदस्मन्दसे-  
वर्गाद्यक्षरतो भवन्ति वद के वर्णाः परे पञ्चमे ॥

धीरेन्द्रस्य जितस्य दानवगणैः कीदृग्दिवं किं व्यधा-  
द्विन्यस्तान्तरकारकं भवति वा किं वर्णमिष्वर्थकम् ।

कानिन्दुस्तिथिरस्ति च क हृदयं कृष्णौ कथं भूभृतां  
छन्दोधीर्भवति श्रुते क सुरभौ ब्रूते वियुक्ता च किम् ॥

माद्यत्परभृतालापकमनीयातिसौरभे ।

अद्यमारजिता तापश्रममायामसौलभे ॥

अन्तस्था यरलवा माट् मकारात् परतो भवन्ति ॥ जगत्सर्वं यद् गमनशीलम् । नश्वरमिति यावत् ॥ साधुना परान्विभर्ति पालयति परभृत् तादृशेन भाव्यम् ॥ अलाप वचनहीनेति मौनिसंबुद्धिः ॥ कमनी कामुकी स्त्री प्रियं याति ॥ सौ प्रथमैकवचने संबुद्धिसंज्ञा । 'एकवचनं संबुद्धिः' इति वचनात् ॥ रो वहिः भं चेति समाहारद्वन्द्वः । अमिक्तिकयोर्गुहजनकत्वात् ॥ युष्मदस्मदोः परस्य डसेः 'अत्' इत्यादेशः । 'पञ्चम्या अत्' इति सूत्रात् ॥ वर्गेषु आद्यान्यक्षराणि चत्वारि कादीनि तेभ्यः पञ्चमे डकारादौ वर्णे परे सति ककारादिभ्यः परतो यमास्तत्संज्ञा वर्णा भवन्ति । यथा—पलिकृक्किः चख्खनतुरिलादि । यथा चौदव्रजिसंज्ञस्याचार्यस्य सूत्रम्—'अनन्यस्यान्यसंयोगे मध्ये यमः पूर्वस्य गुणः' इति ॥ गुणोऽवयव इत्यर्थः ॥ रजिर्नृपविशेषः तातः पितृत्वेन विषयः कर्तव्यो यस्यां

तादृशी इन्द्रस्य मतिः दिवं स्वर्गम् आप लेभे । रजेरिन्द्रत्वं प्रतिज्ञाय तेन दैत्यान्घातयित्वा  
ततोऽहं रजेः पुत्रोऽस्मीत्युक्त्वा इन्द्रेणात्मपदं लब्धम् इति हरिवंशे स्पष्टम्—‘रजेः पञ्चरातं  
पुत्रान्हत्वा चेन्द्रोऽलभत्पदम्’ ॥ श्रं पदं शकाररेफयोरन्तराले अकारदाने ‘शरः’ इति भ-  
वति ॥ अमा तिथिश्चन्द्रहीना ॥ हृदयं यां लक्ष्म्याम् अस्ति । ईशब्दस्य सप्तम्येकवचने  
रूपम् ॥ कृष्णौ वासुदेवार्जुनौ राज्ञाम् असौ क्षेपकौ । ‘असु क्षेपणे’ इत्यस्य अस्यत इ-  
त्यसौ । नाशकौ इति यावत् । अस्यतेः पचाद्यच् ॥ लशब्दो लघुपर्यायः भशब्द आदि-  
गुरुर्भगणार्थः । तच्चोपलक्षणं गणान्तराणाम् । समाहारद्वन्द्वः । तज्ज्ञानेन छन्दसां ज्ञानात् ॥  
अथ विरहिणीवाक्यार्थः—मायन्तो मत्ताः परभृताः कोकिलास्तेषामालापेन कमनीया  
मनोहरा अतिसौरभा आम्रवृक्षा यस्मिन् एतादृशे अद्य वसन्तदिने मारेण कामेन जिता  
अभिभूता असौ अहं तापो ज्वरः श्रमः खेदस्तयोर्मायां तद्रूपां मायां वा लेभे । प्राप्नोमीत्यर्थः ॥

इति गोमूत्रीजातिः ॥

सर्वतोभद्रजातिं लक्षयति—

एकेन द्वाभ्यां वा सर्वैर्वा सर्वदिग्गतैर्वर्णैः ।

यत्रोत्तराणि दुष्करमिदमुदितं सर्वतोभद्रम् ॥ ५ ॥

उदाहरति—

कः शब्दः काव्यकर्तुः क जगदनुगतं कः क्षरत्यर्थधातुः

क स्याद्रेफस्य लोपः प्रतिकृतिविषयः कुत्र कः प्रत्ययः स्यात् ।

कोः कः स्यादक्षशब्देऽभिमुख्य विहगं कीदृशौ कंसकृष्णौ

केन स्याद्वा तरीतर्त्यपि च लुकि शपः कौ च गत्यर्थधातू ॥

क स्याच्छब्दः खगेति प्रसवमय इषुः कस्य कोऽस्य च्वियोगे

कस्यापृक्तस्य लोपः प्रभवति क ऋतः कश्च शब्दार्थधातुः ।

वहिस्री काह्वय त्वं कमविमकि मतौ कौ तुरीयद्वितीयौ

को वोकारस्य यण् दिक्कथमनुपहिता पुण्यतोया सरित्का ॥

कावेरी ।

काव्यं करोतीति काच् ‘तत्करोति—’ इति ष्यन्ताद्विच् यकारस्य संयोगान्तलोप इत्य-  
न्यत्र विस्तरः ॥ ए विष्णौ जगदनुस्यूतम् । ‘सर्वत्रासौ समस्तं च वसत्यत्रेति वै यतः ।  
ततोऽसौ वासुदेवेति विद्वद्भिः परिगीयते’ इति स्मरणात् ॥ री इति धातुः क्षरत्यर्थे । ‘रीङ्  
क्षरणे’ इति पाठात् ॥ रि रेफे परे रेफस्य लोपः ‘रो रि’ इति सूत्रात् ॥ प्रतिकृतौ इवे  
इवार्थे कः । ‘इवे प्रतिकृतौ ॥’ इति सूत्रात् ॥ अक्षशब्दे परे कुशब्दस्य ‘का’ आदेशः ।  
‘का पथ्यक्षयोः’ इति सूत्रात् ॥ वै इति पक्षिसंबुद्धिः ॥ कृष्णकंसौ अरी वैरिणौ ॥ तरी-



तर्ति इति रूपं रीका रीगागमेन सिध्यति । 'उतृदिर् हिंसानादरयोः' इति धातोर्यङ्लुकि 'रीडृतः' इति रीक् ॥ शपो लुकि अदादौ वाधातुः ईधातुश्च गत्यर्थौ ॥ कौ कवर्गे खगेति शब्दः । अक्षरद्वयस्य तत्र पाठात् ॥ एः कामस्य पुष्पमयो वाणः ॥ अकारस्य च्विप्रत्यययोगे ई इत्यादेशः 'अस्य च्वौ' इति सूत्रात् ॥ 'अपृक्त एकाल् प्रत्ययः' इत्येकाल्प्रत्ययस्य अपृक्तसंज्ञा 'वेरपृक्तस्य' इति लोपः ॥ ऋत ऋकारस्य' री इत्यादेशो भवति 'कर्त्रायति' इत्यादौ 'रीडृतः' इति सूत्रम् ॥ 'कै शब्दे' इत्यस्यानुकरणे 'का' इति । 'आदेच उपदेशेऽशिति' इत्यात्वम् 'अनैमित्तिकमात्वं शिति तु प्रतिषेधः' इति सिद्धान्तात् ॥ रो वहिस्तस्य स्त्री री । 'पुंयोगादाख्यायाम्' इति डीप् ॥ 'क' इति 'अवे' इति च संबुद्धिः ॥ अकि अक्प्रत्याहारे ऋकार इकारश्चतुर्थद्वितीयौ ॥ 'अइउण् ऋलृक्' इति पाठात् । ऋकारश्च इकारश्च री । ऋ इ इति स्थिते ऋकारस्य यणादेशो रेफः । 'प्रथमयोः पूर्वसवर्णः' इति दीर्घे री इति रूपम् ॥ उकारस्य यणादेशो 'व्' इति भवति आन्तरतम्यात् ॥ अनुपहिता दिक् एका 'उपाधिभेदेन प्राच्यादिव्यवहारभेदः' इति सिद्धान्तात् ॥ कावेरीसंज्ञा नदी पुण्यतोया इति पुराणप्रसिद्धम् ॥

इति सर्वतोभद्रजातिः ॥

गतप्रत्यागतजातिं लक्षयति—

गतप्रत्यागतं प्रोक्तं प्रतिलोमविलोमतः ।

तच्चानेकविधं मध्यवर्णलोपेन जायते ॥ ६ ॥

उदाहरति—

दृश्यते कीदृशी संपद्भाग्यवैभवशोभिनाम् ।

हृदयं हरति ब्रूहि कीदृशी मत्तकाशिनी ॥

चारुवाहाजिरा ।

चारवो वाहा अश्वा यत्र तच्चारुवाहम् अजिरम् अङ्गणं यस्याः ॥ प्रतिकूलवाचने राजिहावा रुचा । शोभमानो हावो यस्याम् । रुचा-युक्ता ॥

कीदृशी भवतीदानीं त्वद्वैरिवरवर्णिनी ।

कीदृशी मधुमासश्रीर्हृदयं मदयत्यलम् ॥

कापितररता ।

कापि दुःखावस्थापन्ना तररता वनस्थत्वात् ॥ प्रतिकूलवाचने ताररताः श्रवणार्ह-शब्दाः पिका यस्यामित्यर्थः ॥

१. 'रीगृदुपधस्य च' इत्यनेन रीग्वोध्यः, उक्तसूत्रेण रीकरणं त्वसंभवि तस्य रीडा-देशविधायकत्वात्.

पङ्क्तिर्मधौ हसति किंप्रतियोगिकेयं  
का भासते विजयभाजि सदैव पुंसि ।

तारवी ।

तरुणामियं तारवी वृक्षप्रतियोगिका पङ्क्तिः ॥ वीरता वीरत्वम् ॥

विद्वन्कया कुशलवौ समसाविषातां  
वर्णेन कोभयविधेन सदृग्भवान्या ॥

सीतया ।

सीतया जानक्या कुशलवाख्यौ पुत्रौ प्रसूतौ ॥ अक्षरेण रूपेण च सा भवानीतुल्या या  
अतसी उमापदवाच्यत्वानीलवर्णत्वाच्च । ‘अतसी स्यादुमा क्षुमा’ इत्यमरः ॥

कथय सखे किमवस्था शंबरभवने रतिरवात्सीत् ।

प्रियया व्यथते च कथं भवति क्व तरीतुकामो वा ॥

विमदना ।

कामवियुक्ता रतिः शंबरगृहे अवात्सीत् वसति स्म ॥ मध्याक्षरद्वयत्यागे ‘विना’ इति  
पदम् । तद्वैपरीत्ये ‘नावि’ इति सिद्धम् ॥ प्रियया दयितया कथं व्यथते विगतमदो ना  
पुरुषः नपुंसकत्वात् ॥ तरीतुकामो मुमुक्षुर्वा विमदना विगतमदो ना पुरुषः ॥

कीदृशी दयितादेहवीरुत्कोन्मादकारिणी ।

केषु वा सत्सु पुरुषो दुर्विधो नाभिधीयते ॥

सुकुमारा ।

सुकुमारा कोमलस्पर्शा ॥ मध्याक्षरद्वयत्यागे ‘सुरा’ इति ॥ तद्वैपरीत्ये ‘रासु’ इति पदं  
सिद्धम् । द्रव्येषु इत्यर्थः ॥

इति गतप्रत्यागतजातिः ॥

वर्धमानाक्षरहीयमानाक्षरजाती लक्षयति—

आदौ मध्येऽन्ते वा यत्रैकद्वित्रवर्णानाम् ।

वृद्धिर्वा हानिर्वा तद्भेदद्वयमनुगतार्थम् ॥ ७ ॥

पूर्वपूर्ववर्णसहितेनोत्तरवर्णेन यदुत्तरं तद्वर्धमानाक्षरम् ॥ पूर्वपूर्ववर्णं विहाय तदुत्तरवर्णेन  
यदुत्तरं तद्धीयमानाक्षरमित्यर्थः ॥

वीतिहोत्रभवः को वा भोज्या का सदधिः कटुः ।

मधुपैः किं वरवधूवदनाभं निपीयते ॥

राजीवम् ।

‘राः स्मृतः स्वर्णवित्तयोः’ इति विश्वः ॥ ‘अग्नेरपत्यं प्रथमं हिरण्यम्’ इति श्रुतिः ॥  
राजी कटुरसा दध्ना सह भुज्यते ॥ राजीवं पद्मम् ॥ उत्तरोत्तरं वर्णवृद्धिः स्पष्टैव ॥

किं वा पदं विकल्पार्थं बालासंबोधनं वद ।

मशद्विरिन्धि विवुधैः को नेत्रं मन्दरे कृतः ॥

वासुकिः ।

विकल्पार्थकं वापदम् ॥ ‘वासु’ इति बालासंबुद्धिः । ‘बाला वासूः’ इत्यमरः ॥ वा-  
सुकिः सर्पभेदः ॥ ‘मन्थानं मन्दरं कृत्वा नेत्रं कृत्वा तु वासुकिम्’ इति पुराणम् ॥

विद्ययास्ति सह कोऽत्र विरोधी का मुनेरपि मनो मदयन्ति ।

दिङ्मुखः स भृशमीर्ष्यति कस्यै काव्यमाहुरमृतप्रतिमं किम् ॥

रामायणम् ।

रा द्रव्यम् ॥ रामाः स्त्रियः ॥ रामाय दाशरथये ॥ रामायणं वाल्मीकिकाव्यम् ॥

संबोधय सुखं गीतिः कीदृशी बर्हमाह्वय ।

चतुर्भिरैकवाक्यत्वं प्राप्तैः श्लोकैः किमुच्यते ॥

कलापकम् ।

‘क’ इति सुखसंबुद्धिः ॥ गीतिः कलाविशेषः ॥ ‘कलाप’ इति बर्हसंबुद्धिः ॥ श्लो-  
कचतुष्टयस्यैकवाक्यत्वे काव्येषु ‘कलापकम्’ इति प्रसिद्धिः ॥

मनुष्यस्य सखे तावत्संबुद्धिरभिधीयताम् ।

द्वौ वर्णावादितो दत्त्वा बलिमच्छलयच्च कः ॥

वामनः ।

नृशब्दस्य ‘ह्रस्वस्य गुणः’ इति गुणे कृते ‘नः’ इति संबुद्धिः ॥ वामनो बलिं वञ्चितवान्  
इति प्रसिद्धम् ॥

गिरीशेन जिगीषुः कः प्रसह्य निरदह्यत ।

आद्यवर्णोत्तरं वर्णौ द्वौ दत्त्वा तमसूत कः ॥

मधुसूदनः ।

मदनो हरेण दग्धः ॥ मकारोत्तरं ‘धूसू’ इति वर्णद्वये दत्ते ‘मधुसूदनः’ इति शब्दः ॥  
तद्वाच्यो नारायणो मदनं प्रबुधं सुतमुत्पादितवान् ॥

ब्राह्मणेन समागम्य प्राज्ञाः किमनुयुज्यते ।

वर्णद्वयविवृद्धान्ते लवः किं नाकरोद्वने ॥

कुशलङ्घनम् ।

‘ब्राह्मणं कुशलं पृच्छेत्क्षत्रवन्धुमनामयम्’ इति मनुः । तदुत्तरं ‘धनम्’ इति वर्णद्वये दत्ते ‘कुशलद्वयम्’ इति शब्दः । कुशस्य स्वज्येष्ठभ्रातुर्लङ्घनम् अवमानं नाकार्षात् तदनुकूलत्वादिति भावः ॥

अन्धकारविरुद्धा का चक्षुषः सहकारिणी ।

वर्णावाद्यन्ततो दत्त्वा तज्जन्मसमयश्च कः ॥

प्रभातम् ।

सहकारित्वं चक्षुःकार्ये चाक्षुषज्ञाने निमित्तत्वात् । अन्धकारविरुद्धत्वम् अन्धकार-  
स्यालोकाभावरूपत्वात् । आलोकस्य तत्प्रतियोगित्वात् ॥ अन्धकारस्य द्रव्यान्तरत्वपक्षेऽपि  
विरोधसत्त्वात् ॥ भाशब्दस्य आदावन्ते च वर्णद्वये दत्ते प्रभातम् । तच्च प्रभाजन्मसमयः ॥  
विशिष्टतेजसो दिन एव सत्त्वात् ॥

इति वर्धमानाक्षरजातिः ॥

हीयमानाक्षरजातिमुदाहरति—

पुत्रत्रयजिघांसायां धनुर्बुद्धिः क धूर्जटेः ।

शरणं कुत्र काङ्क्षन्ति नीचस्यामत्रणं कथम् ॥

मन्दरे ।

त्रिपुरवधे मन्दराचले हरस्य चापबुद्धिरजायत ॥ दरे भये जना लोकास्त्रातारमि-  
च्छन्ति ॥ ‘हीनसंबोधने तु रे’ इति कोशः ॥ अत्र यथोत्तरं वर्णहानिः स्पष्टा ॥

कस्मादवस्थावैषम्यं जाता मन्दोदरी कुतः ।

हितमाधित्समानस्तु सज्जनः कीदृशो भवेत् ॥

समयतः ।

समयतः कालेन अवस्थानां वैषम्यं ‘विशेषः कालिकोऽवस्था’ इत्यमरः ॥ मन्दोदरी  
रावणभार्या मयतो मयदानवाज्जाता ॥ हितार्थी पुरुषो यतो वचनादिषु संयतः स्यात् ॥  
‘वाक्पाणिपादचापल्यं वर्जयेच्चातिभोजनम्’ इति स्मृतेः ॥

सुपर्वणां क सर्वेषां सेनापत्यमवस्थितम् ।

शब्दस्य कुत्र वृत्तिः स्यादाद्यवर्णद्वयं विना ॥

विशाखे

विशाखे स्कन्दे । आद्यवर्णद्वयत्यागे खे आकाशे ॥

गोभूम्यादिप्रदानेषु प्राज्ञाः किं दक्षिणां विदुः ।

कं प्रेरयन्ति राजानो रहस्यानि बुभुस्तवः ॥

चामीकरम् ।

चामीकरं सुवर्णम् । 'सर्वेषामेव दानानां सुवर्णं दक्षिणेऽप्यते' इति स्मृतेः ॥ मध्याक्षर-  
द्वयत्यागे चारं प्रेषयन्ति ॥

राजराज नलिन्याः किं भीमोऽहार्षीत्प्रियेरितः ।

कुत्रैकाचस्तृतीयादिरुदात्तान्त्याक्षरैर्विना ॥

सौगन्धिकम् ।

द्रौपद्या प्रेरितो भीमः कुवेरपुष्करिणीतः सौगन्धिकं पुष्पमहार्षीत् इति वनपर्वणि स्पष्टम् ॥  
अन्त्याक्षरत्रयत्यागे सौ सुप्रत्यये परे य एकाच् ततः परा तृतीयादिविभक्तिरुदात्ता भवति  
'सावेकाचस्तृतीयादिविभक्तिः' इति सूत्रात् ॥ साविति प्रथमैकवचनस्य ग्रहणमिति के-  
चित् ॥ सप्तमीबहुवचनस्येत्यन्ये ॥

अश्वमेधहयपालनोद्यतं को जघान जनकं रणाङ्गणे ।

किं कया स्वहृदयं करोति वा स्त्री विना प्रथममन्त्यमक्षरम् ॥

बभ्रुवाहनः ।

बभ्रुवाहनसंज्ञोऽर्जुनस्य पुत्रश्चित्राङ्गदायां शेषकन्यायामुत्पन्नः । तेनार्जुनो हत इति महा-  
भारतेऽश्वमेधपर्वणि स्पष्टम् ॥ पक्षे प्रथमान्त्योभयाक्षरत्यागेन 'भ्रुवा-आह' इति पदमव-  
शिष्टम् । कामिनी सुचतुरा सविभ्रमया भ्रुवा स्वमभिप्रायमनुरागं खानुरक्ताय 'त्वयैवं  
मयैवं कर्तव्यम्' इति भ्रुवा आह सूचयति लक्ष्यतीत्यर्थः ॥

इति हीयमानाक्षरजातिः ॥

शृङ्खलाजातिं लक्षयति—

पूर्वान्तिमचरमादिमवर्णोपादानहानाभ्याम् ।

स्याच्छृङ्खला भवेत्सा कचिदेकान्तरितभावेऽपि ॥ ८ ॥

उदाहरति—

आमन्नयस्व धनुरल्पमनेहसं च

जानक्यसौत्कमथ कः सुरभिः सरस्य ।

कीदृक्तथोक्षसु जनादरणीयताभा-

क्सन्तश्च किं विजहति प्रतिभानशालिन् ॥

चापलबन्धुर्यः ।

'चाप' इति धनुषः, पल इति अल्पकालस्य संवृद्धिः ॥ सीता लवम् असौद् उत्पाद-  
यामास ॥ सुरभिर्वसन्तः कामस्य बन्धुः सुहृत् ॥ धुर्यो धूर्वहनसमर्थ उक्षा जनोपादेयः ॥  
चापलस्य चञ्चलताया बन्धुराश्रयो यस्तं सन्तस्यजन्ति ॥

संबुद्धिं वद दुर्वहस्य मदनो युक्तः कया भार्यया  
 कौ शस्तौ मतिमन्धनव्यसनयोः पीतं च संबोधय ।  
 किं तन्वन्ति पिका वसन्तसमये लोकोत्तरोल्लासया  
 मेधाविन्नविरुद्धया च निगमैः किं वा कया प्राप्यते ॥  
 भारत्यागौरवम् ।

‘भार’ इति दुर्वहसंबुद्धिः ॥ रत्या भार्यया युक्तः कंदर्पः ॥ धनस्य दानं त्यागः, व्यस-  
 नस्य निद्रादेः त्यागः परिहारः ॥ ‘गौर’ इति पीतसंबुद्धिः ॥ रवं शब्दं कुर्वन्ति ॥ लो-  
 कोत्तरया वेदाविरुद्धया च भारत्या सरस्वत्या गौरवम् उत्कर्षः प्राप्यते । तथा च स्मृतिः—  
 ‘आर्षे धर्मोपदेशं च वेदशास्त्राविरोधिना । यस्तर्केणानुसंधत्ते स धर्मं वेद नेतरः ॥’

इति शृङ्खलाजातिः ॥

का भासतेऽतिदयिता नलकूबरस्य  
 दृष्ट्वा विशिष्टगुणमाहुरमत्सराः किम् ।  
 पश्यन्ति नेह पुरुषाः क्षयभाजि कस्यां  
 का प्राप्यते रयवता भरतस्थितिः का ॥

रङ्गभाविहिता ।

रम्भा नामाप्सरा नलकूबरस्य प्रिया इत्युत्तरकाण्डे स्पष्टम् ॥ उत्कृष्टगुणं पुरुषं दृष्ट्वा  
 मत्सरहीना भाहि शोभस्व इत्याहुरभिनन्दनार्थम् ॥ गवि चक्षुरिन्द्रिये क्षीणे रूपं न पश्यन्ति  
 साधनाभावात् ॥ विता पक्षित्वं वेगवता प्राप्यते तत्सादृश्यात् ॥ रङ्गेनाव्यभूमौ भावि  
 हितम् इष्टं यस्याम् । नाव्यप्रयोगेण भरतानां नटानामुत्कर्षात् ॥ अत्रैकान्तरत्वं स्पष्टम् ॥

ज्यायोगं वहति शरः क मोक्षकाले  
 कीदृक्षं भवति रजो बलैरुदस्तम् ।

कीदृग्वा हरति वधूर्मनः क वहेः

सारथ्यं न भवति कीदृशे स्तने श्रीः ॥

पुनखेवारिते ।

मोक्षसमये वाणः पुष्पावच्छेदेन ज्यासंयोगं प्राप्नोति ॥ अश्वादिभिस्तथापितं रजः खम्  
 आकाशम् ईर्ते गच्छति तच्छीलं खेरि भवति ॥ नवा युवतिर्वधूर्मनोहरा । वाते अग्निसारथ्यं  
 तदुद्दीपने हेतुत्वात् ॥ पुंसः पुरुषस्य नखे निषिद्धे सति स्तने श्रीः शोभा न भवति  
 नायकनखव्रणाङ्कितस्यैव तस्य शोभोदयात् ॥

इत्येकान्तरितशृङ्खलाजातिः ॥

नागपाशं लक्षयति—

अनुलोमविलोमाभ्यां मिश्रितैर्मध्यगाक्षरैः ।

वाच्यते मध्यमारभ्य नागपाशोऽयमुच्यते ॥ ९ ॥

उदाहरति—

कया विना यौवनमस्ति वन्ध्यं स्नानावतीर्णा दयिता कथं स्यात् ।

सविभ्रमावेल्लितया दृशा वा वधूः प्रियं पश्यति कीदृशाक्षैः ॥

कालसारसदृशा ।

आद्यवर्णद्वयं त्यक्त्वा सारसदृशा कमलनेत्रया विना तारुण्यं व्यर्थम् ॥ अन्यवर्णद्वयं त्यक्त्वा विपरीतवाचने 'सरसालका' इति भवति । सरसा आर्द्रा अलका यस्याः ॥ कालसारः कृष्णमृगः तदृष्टितुल्यया दृशा पश्यति इत्यर्थः ॥ अत्र सारस-सारसापदयोर्नागपाशाकारत्वं स्पष्टम् ॥

प्रियतम सदृशं स्यात्केशपाशेन किं मे

भवति भवनभूमिर्भोगिनां भव्यकृत्का ।

प्रसरति विहितायां कैश्च पाञ्चालिकायां

विततिरिह हि कस्यां शीघ्रमेवाभिधेहि ॥

कारुभीरुचामरम् ।

हे भीरु, चामरं तव केशकलापेन तुल्यम् इत्याद्यवर्णद्वयत्यागेन चामरपर्यन्तमर्थः । अन्यवर्णद्वयत्यागेन विपरीतवाचने 'चारुभीरुका' इति चारवो रम्या भीरुकाः कामिन्यो यत्रेति समासान्तः कत्प्रत्ययः ॥ कारुभिः शिल्पिभिर्निर्मितायां पाञ्चालिकायां पुत्रिकायाम् अरं शीघ्रं रुचां कान्तीनां विततिरुदेति ॥ पूर्वं व्यस्तसमस्तम् । इदं समस्तव्यस्तमिति विशेषः ॥

भाषाभेदादर्थभेदे चित्रमित्यभिधीयते ।

तदैक्ये त्वर्थभेदो यः स न युक्तो विभाजकः ॥ १० ॥

भाषाभेदो भाषाविभाजकोपाधिर्यः संस्कृतत्वादित्वादवच्छिन्नप्रतियोगिताकः । अन्यथा संस्कृतघटोभयभेदस्य संस्कृतेऽपि सत्त्वादतिप्रसङ्गात् ॥ नन्वेकस्यामपि भाषायां पदच्छेदेनार्थद्वयप्रतीतावपि चित्रव्यवहारो विदग्धमुखमण्डनादौ दृष्ट इत्यत आह—तदैक्ये त्विति ॥ भाषायामभिन्नायां योऽर्थभेदः स तु चित्रविरूपभेदघटको न भवति पूर्वोक्तभेदानां चित्र एवान्तर्भावापत्तेः एतन्निर्मुक्तभेदान्तरविलयप्रसङ्गादित्यर्थः ॥

दुर्योधनादीन्विसृजेत्युदीरितो गन्धर्वराजः किमवोचदर्जुनम् ।

पिये पउत्थम्मि सहीहि पुच्छिदे वरांगणाये भण किं भणिज्जई ॥

अहमुज्झामि ।

घोषयात्रायां चित्ररथेन गन्धर्वेण दुर्योधनादयो बद्धा गृहीताः, ततोर्जुनेन मोचिता इत्यारण्यके पर्वणि स्पष्टम् ॥ अहमुज्झामि त्यजामि इति चित्ररथस्यार्जुनं प्रत्युक्तिः ॥ प्रिये प्रस्थिते सखीभिः पृष्ट्या वराङ्गनया भण किं भण्यते ॥ हे सखि, अहमसौ मुज्झामि मुह्यामि तद्विरहवेदनयेत्यर्थः ॥

कः पिकदयितः कीदृग्गरं कीदृग्मृगेषु शवरकुलम् ।

सहिआहि किं कहिज्जई अज्जाभसरेहिँ अनुसरिज्जन्ती ॥

माकन्दोद्वमुत्तंसेहि ।

माकन्द आम्रतरुः पिकप्रियः ॥ 'स्यादट्टः क्षौममस्त्रियाम्' इत्यमरः । अट्टेन अट्टे वा सु-  
ह्येऽत्र रम्यत्वात् । तं सं वन्धम् ईहेते तंसेहि 'तसि वन्धने' वन्धेच्छावदित्यर्थः ॥ सखीभिः  
किं कथ्यते । 'अज्जा नवयुवत्वाम्' इति देशी । 'भ्रमरैरनुस्त्रियमाणा नववधूः सखीभिः किं  
कथ्यते' इति प्रश्ने 'मा नीलोत्पलमुत्तंसय' इति । कंदोदं नीलोत्पले देशी । तदवतंसीकरणे  
तन्मधुलुब्धा भ्रमरास्त्वामायासयन्ति ॥ तत्परित्यागे तु सुस्था भविष्यसि इत्यर्थः ॥

उक्तौ जातिविशेषाणामशेषाणां क्षमेत कः ।

यन्नेहाभिहितं स्यात्तन्महामतिभिरुद्धताम् ॥ ११ ॥

इति श्रीविश्वेश्वरपण्डितविरचिते कवीन्द्रकर्णाभरणे तृतीयः परिच्छेदः ।

चतुर्थः परिच्छेदः ।

श्लेषे सति विशेष्यस्यानभिधानं प्रहेलिका ।

अर्थे श्लिष्टे भवत्यर्थी शब्दे शाब्दीति कथ्यते ॥ १ ॥

श्लेष इति शब्दार्थोभयश्लेषपरम् ॥

अप्यन्यतो जिगमिषन्प्रसभं निरुद्धो

रागातिभूमिविभवेन विभाव्यमानः ।

एणीदृशा गुरुजनस्य समक्षमेव

सत्रीडयैव परितः परिरभ्यते कः ॥

रक्तोत्तरासङ्गः ।

प्रावारोऽङ्गात्पतितः सन् समाकृष्यते । रागातिशयेन गुरुषु पश्यत्सु लज्जया श्लिष्यते  
च अङ्गावरकत्वात् प्रसभनिरोध्यकत्वादिकं नायकसाधारणमिति नायकनिष्ठत्वेन चमत्का-



रका ये धर्माः प्रसिद्धास्तद्रूपत्वमुखेनोत्तरीयप्रतीतिरिति । आर्थयम् ॥ न च रागेति श्लेषवत्त्वाच्छब्दशक्तिमूलकत्वमप्यत्रेति वाच्यम् । उत्कटेच्छापूर्वकदर्शनस्य रागेत्यादिविशेषणार्थतया रागपदेनोभयत्रापीच्छाया एव विवक्षिततया आरुण्यस्याविवक्षितत्वात् । आरुण्यस्य प्रकृतानुपयोगित्वात् । 'द्वौ प्रावारोत्तरासङ्गौ' इत्यमरः ॥

किसलयललितां मलिनामलिनामावलिभिरुलसन्मुकुलाम् ।

कामवलोक्य विलोचनमपसरति न जातु सरसानाम् ॥

कान्ताम् ।

किसलयादिपदानां मुखवृत्त्या लतान्वितार्थत्वात् अधरादौ तेषां साध्यवसानवृत्त्यैव प्रवृत्तिः । अतो लतायां सिद्धानामर्थानां स्पष्टत्वम् तात्पर्यविषयतया मुख्यस्य कान्ताह-  
पस्यार्थस्य गोप्यत्वमिति बोध्यम् ॥

विविक्तरूपा सुतरामसूर्यपश्या प्रिया संपदि या बभूव ।

वीर त्वदीयद्विषतामिदानीं सैव प्रिया भाति दधत्यसुंका ॥

सुन्दरी ।

विविक्तरम्यत्वे निर्जनत्वं च सूर्यदर्शनराहित्यं गुप्तत्वम् । सूर्यकिरणसंयोगाभावाच्च दधती आधारभूता असुंका सुशब्दरहिता दरीति यावत् ॥

वनान्तवृत्तिरपि सन्यः सदालयमध्यगः ।

अन्त्यस्पर्शादियुक्तोऽपि यः स्पृश्यः सोऽभिधीयताम् ॥

मलयपवनः ।

वनान्तवृत्तेरालयमध्यगत्वं विरुद्धम् । 'मलयपवन' इति शब्दस्य वनशब्दान्तवृत्ति-  
त्वात्, लयशब्दस्य मध्यगत्वाच्च तत्परिहारः ॥ अन्त्यश्चण्डालादिः तत्स्पर्शिनः स्पर्शयोग्य-  
त्वमिति विरोधः । अन्त्यस्पर्शो मकारः 'कादयो मावसानाः स्पर्शाः' इत्युक्तेः । तदादित्वं  
स्पर्शनप्रत्यक्षविषयत्वं चेति तत्परिहारः ॥

इति शाब्दीजातिः ॥

गुणे कृते बिभ्रति येऽत्र वृद्धिं भागस्य हारेण भजन्ति नाशम् ।

गतिं लभन्ते विपरीतरूपां के द्विर्वधात्सत्कृतिमाश्रयन्ति ॥

अङ्काः ।

गुणनेन अङ्कानां वृद्धिः, भागहरणे हानिः, वामतो गतिः, द्विगुणनं कृतिः 'समद्वि-  
घातः कृतिरुच्यते' इत्युक्तेः 'गुणविधौ वृद्धिः, ताडनादिवृत्तौ सत्कारः' इति विरोधः ।  
'भागहरणे हानिर्विपरीता' इत्यत्राशक्तिमूलकत्वम् ॥

योधान्तरस्थोऽपि न मुक्तभीरुः परादिमान्त्योऽपि सुहृत्समेतः ।  
कुम्भस्य जेतापि न वानरेन्द्रो भवेत्कठोरोऽपि मनोहरः कः ॥

पयोधरः ।

वीरान्तरवृत्तेः कातरसङ्गः वैरिभिराद्यन्तयुक्तस्य मित्रयोगः । कुम्भकर्णपुत्रजेतुः सुग्री-  
वत्त्वाभाव इति विरोधः ॥ पयोधरशब्दो मध्यवृत्तिः पकार आदौ रेफोऽन्ते कलससाम्यं-  
चेत्यत्र शब्दमूलकत्वम् । कठोरोऽपीत्यत्रार्थशक्तिमूलकत्वम् ॥

इति शब्दार्थोभयप्रहेलिका ॥

हृद्यगूढजातिं लक्षयति—

कालादिव्यज्यते यत्र हृद्यं तदभिधीयते ।

तद्गूढं यत्र नाभाति सहसार्थो विवक्षितः ॥ २ ॥

हृद्यजातिमुदाहरति—

गुरुसदसि सरसिजस्रजमभिमृशति करेण दयिततमे ।

सिन्दूरविन्दुसुन्दरमलिकतलं पाणिना वधूः पिदधे ॥

नायिकासंयोगाभिप्रायेण तदभेदाध्यवसितकमलमालाभिमर्शः । तव मुखकुचकरकम-  
लसंयोगः कदा मे भावी इति नायकाभिप्रायः ॥ ततस्तत्संदेहनिवृत्तये सूर्यास्तमयसमयः  
संकेतकाल इति मनसिकृत्य यथोक्तभालतलतिरोधानमिति नायिकाभिप्रायः ॥ गुरुसद-  
सीति शब्दप्रश्नानर्हत्वम् ॥

बिम्बाधरभुवि यावकधावनसमयप्रसक्तसीत्काराम् ।

प्रातरवलोक्य वालां सपदि सपत्नीभिरुद्विग्नम् ॥

‘रागैकलिङ्गमधरे किल गूढकं स्यात्’ इति कामशास्त्रादस्फुटदन्तक्षतदर्शनानर्हत्वेऽपि  
प्रातर्मुखप्रक्षालनसमयेऽलक्तसंयोगेन क्षतपीडोल्लासेन सीत्कारोदयदर्शनेन तदनुमित्या  
तस्यां प्रियानुरागमनुमाय सपत्नीनां वैमनस्यमिति भावः ॥

आलीभिर्मधुसंनिधिमवधार्यारामदोहद्व्याजात् ।

आर्द्रतरचन्दनागुरुधूपध्वजजो विधीयते धूमः ॥

वसन्तागममवधार्य नायिका सुतरां मा व्यथिष्टेत्याशयेन सखीभिरारामे दोहदच्छलेन  
धूपो दत्तः । धूमातिशयलाभाय आर्द्रतरेति ॥ तथा च धूमावृततया पल्लवादीनां कोकिला-  
दीनां च दर्शनं मास्तु धूमव्यथया कोकिलानामुपवनाद्गमनेन तत्कूजितश्रवणमपि मास्तु ।  
ततश्च लिङ्गज्ञानाभावाद्वसन्तागमनानुमाने पूर्वापेक्षयाधिका विरहव्यथा मा भूदिति भावः ॥

विदधत्यवधीरितापराधे दयिते माननिबन्धनानुयोगम् ।

कुलिशाङ्कुरदिग्धपद्मरागाभरणेन स्मरकैतवात्तमार्चत् ॥



जन्मादिका दशा यस्मात्तिस्रोऽस्य समयवर्जिताः ।

रम्यः शास्ता सदा नः स जयति सरशासनः ॥

अस्य प्रपञ्चस्य जन्मस्थितिभङ्गरूपास्तिस्रो दशा यस्माद्भवन्ति । तथा च ब्रह्मस्वरूप इत्यर्थः । 'जन्माद्यस्य यतः' इति वेदान्तसूत्रम् ॥ समयोऽहंकारः । अविद्येति यावत् । तद्वर्जितो नित्यशुद्धबुद्धस्वभावत्वात् । आविद्यकजीवस्यैव तद्विकारसंबन्धात् । उपाधेः प्रतिविम्बपक्षपातित्वात् इति वेदान्तिनः ॥ रम्य आनन्दमयत्वात् नोऽस्माकं सदानित्यं शास्ता प्रेरकः । 'एतस्य वा अक्षरस्य प्रशासने गार्गि द्यावापृथिवी विधृते तिष्ठतः' इत्यादिश्रुतेः ॥ अत्रापि पूर्ववत्पादगूढत्वम् ॥

हरित्प्राचेतसी भाति जपाकुसुमपाटला ।

पाकशासनदिश्येपा दृश्यते तमसां ततिः ॥

वरुणदिशः पाटलत्वेन स्वस्योपपत्तिविषयकानुरागवत्त्वं द्योतितम् ॥ उत्तरार्धे सख्युक्त्या अभिसाराहं नीलनिचोलादिग्रहणं व्यञ्जितम् ॥

अनिमिषनयना वनिता पन्थानं पश्यति प्रियतमस्य ।

कालयति मिलितमलिकुलमालिजनः केतकव्यजनैः ॥

अवधिदिने प्रियागमनमार्गं पश्यन्त्यां नायिकायां प्रतिबन्धवशात्तदनागमनेऽस्या अत्याहितं स्यादित्याशङ्क्या केतकपत्रैरेव तन्मुखसंबन्धिभ्रमरवारणं कृतम् । परिजनस्य तथैवाचरितुमर्हत्वात् । केतकेन तत्करणं तु तत्पररागैर्नायिकानेत्रसंवरणे मार्गदर्शनाभावात्प्रियानागमननिश्चयो माभूत् ॥ आगमने तु अस्माभिरेव निवेदयिष्यते इत्याशयः ॥ अर्थगूढम् ॥

ईशानोऽसि पशूनां निहंसि यज्ञं पुराणि निर्दहसि ।

भूत्या भृशमवलिसो भव तदपि त्वं गुरुर्जगताम् ॥

पशूनां संसारिणाम् 'यथा ह वै बहवः पशवो मनुष्यं भुनक्त्युपेवनेनैकः पुरुषो देवान्भुनक्ति' इति श्रुतेः । यज्ञं दक्षस्य, पुराणि त्रीणि पुराणि प्रलये त्रिविष्टपं वा भूतिर्भूतिसिं 'भूतिर्भूतसिं संपदि' इत्यमरः ॥ निन्दाप्रतीतिः स्पष्टा ॥ व्याजस्तुतिरलंकारोऽयम् ॥

करविन्यासाद्विजितद्विजेन्द्रमानो गृहीतसकलश्रीः ।

धात्रीलाघवहेतुर्दाशार्होऽवतु जगन्नाथः ॥

गरुडेन विष्णुसमुद्रहनादभिमाने कृते स्वकरन्यासेन भगवता तदहंकारभङ्गः कृत इति उद्योगपर्वणि मातलिकन्यावरान्वेषणे स्पष्टम् ॥ गृहीता सकलस्य सकला वा श्रीर्येन । 'पुंनान्नि भगवान्विष्णुः स्त्रीनान्नि कमलालया' इति विष्णुपुराणान् । 'यद्यद्विभूतिमत्सत्त्वं श्रीमद्वर्जितमेव वा । तत्तदेवावगच्छ त्वं मम तेजोऽशंसंभवम्' इति भगवदुक्तेश्च ॥ धात्री भूमि-

स्तल्लाघवहेतुः तद्भारावतारकत्वात् ॥ पक्षे—ब्राह्मणात्करग्रहणं सकलश्रीहारकत्वं मातृला-  
घवकरत्वं च निन्द्यत्वे हेतव इत्यर्थः ॥

इति स्तुतिनिन्दाजातिः ॥

मानभारमवलम्ब्य पुरा या ग्रन्थिभिर्निविडिता किल तस्थौ ।

प्रेयसीक्षणपथं गतमात्रे सोल्लास सखिनीविरहं च ॥

ग्रन्थयो नीविविन्यासविशेषाः ॥ पक्षे—मानजन्या मनोवृत्तिविशेषाः ॥ तस्याविति  
लिटि प्रथमोत्तमपुरुषयोरेकवचने तुल्यं रूपम् ॥ एवम् 'उल्लास' इत्यत्रापि बोध्यम् ॥  
उल्लासः शैथिल्यम्, पक्षे—प्रसादः ॥

गरयति वलयादीनिन्द्रियार्थांश्च सर्वा-

न्दवयति हिमरश्मि जीविताशां च सद्यः ।

नयनमपि मुहूर्तं वर्षयत्यञ्जसायं

दयितममवियोगः स्मेरपङ्केरुहाक्ष्याः ॥

गुरुनिवाचरति गरयति दुर्वहत्वात् । पक्षे—गरवत्करोति विषयान्तरोपभुक्तावप्रवृत्तेः ॥  
दवयति वनाग्निवत्करोति । पक्षे—दूरी करोति । 'णाविष्ठवत्प्रातिपदिकस्य' इत्यतिदेशाद्गुरु-  
दूरशब्दयोक्तं रूपम् ॥ नेत्रं वर्षयति अश्रुपातात् । मुहूर्तं वर्षवत्करोति दुरतिवाह्यत्वात् ॥  
इति द्वर्थजातिः ॥

आकुलयति कुचमुकुलं चुम्बति बिम्बाधरं दृशौ स्पृशति ।

दयिततमः किमधिगतोनहि सहचरि विभ्रमन्त्रमरः ॥

कुचाकुलीकरणादीनां नायकधर्मत्वं स्पष्टम् । कमलकोषादिभ्रमान्मधुकरजन्यत्वम् ॥

परमार्थभावरम्यदृग्गोषदृश्येष्वनादरं वहति ।

किं मिलिता नवयुवतिर्नहि रीतिस्त्वौपनिषदानाम् ॥

परमार्थो नारोपितो नायकनिष्ठो भावोऽनुरागः तेन रम्या दृग्यस्याः । एतेन कान्तादृष्टि-  
रुक्ता ॥ दृश्येषु चन्द्रादिष्वनादरः तदधिकगुणवत्त्वात् ॥ औपनिषदा वेदान्तिनः । परमा-  
र्थभावः पारमार्थिकी सत्ता तेन रम्या इक् ब्रह्म यत्र । दृश्या घटादयः पदार्थास्तत्रा-  
नादरः स्वातन्त्र्येण सत्ता विरहः । व्यावहारिकसत्ताभ्युपगमात् । अधिष्ठानभूतचित्सत्तयै-  
वान्यत्र सत्ताप्रतीतिरित्यर्थः ॥

इत्यपह्नुतिजातिः ॥

विन्दुमतीं लक्षयति—

विन्दूनेव हलां स्थाने स्वरान्प्रकृतिवल्लिखेत् ।

तद्विन्दुमदिति प्राहुरन्ये विन्दुमतीति च ॥ ३ ॥

विन्दुमत्या ज्ञानोपायदर्शनमात्रार्थमुपन्यासः । सर्वश्लोकसाधारण्येनाविशेषात् ॥

गैरलक्षणविहितोत्तरैर्लक्षणैः ।

ବୁଦ୍ଧିବୃଦ୍ଧି ଚାହିଁ ଚାହାଁ ॥

सौभाग्यभवनभूमिर्विशुद्धबोधैकशेवधिर्जयति ॥

तुहिनमहीधरदुहिता जनयित्री जन्यमात्रस्य ॥

इति विन्दुमतीजातिः ॥

गुप्तजातिं लक्षयति—

क्रियाकारकसंबन्धसमासवचनादिकम् ।

न भाल्याकाङ्क्षितमपि यत्र तदुप्तमुच्यते ॥ ४ ॥

उदाहरति—

कपोलतलमुज्ज्वलं त्वदलका यदानीलय-

न्मृगाङ्गमुखिः मेचका नवनवं तदानीं पुनः ।

तव श्रवणभूषणप्रणयशालिनीलोपलो-

च्छलत्किरणमञ्जरीशवलिताननश्रीरिति ॥

मेचकाः श्यामला अलका इति प्रतीतिः । मे मम कर्णभूषणनीलकिरणावृतमुखश्रीरिति  
अचका अभासथाः इति तात्पर्यम् ॥ चकास्तेर्लङि मध्यमपुरुषैकवचने रूपम् ॥ 'मृगाङ्गमुखि'  
इत्यस्यामन्त्रितत्वादविद्यमानवद्भावेऽपि अनीलयन्नित्यस्मात्परं लमाश्रित्य 'मे' इत्यादेशः ॥

चेलाञ्चलेन वक्षोजौ तिरोधानगतावपि ।

बत मन्दितमन्दाक्षं सुभ्रु विभ्रमवैभवम् ॥

न तिरोऽधा नाच्छादितवत्यसि । गतौ गमनसमये । विभ्रमस्य वैभवमुद्रेकः । 'चित्त-  
वृत्त्यनवस्थानं शृङ्गाराद्विभ्रमो मतः' इति भरतः ॥

इति क्रियागुप्तम् ॥

बालेऽमकरकेतोस्त्वां महेष्टुरतिरूपिणीम् ॥

पश्यतस्तस्य हृदयमदयं सादयत्यलम् ॥

‘महेषुर्वाणः अत्यन्तरूपवर्ती लाम्’ इति च्छेदः ॥ सादयति पीडयति ॥ ‘महेषूत्सवेषु रतिरूपिणीम्’ इति प्रतीतेर्गुप्तत्वम् ॥

उपैति सुरभिः स्मेरसहकारादिशोभितः ।

प्रेयोविरहदूनानाममूनां तन्वते रुजम् ॥

सहकारादिभिः शोभित इति प्रतीतिः ॥ स्मेराः सहकारा यासु तादृश्यो दिशः अभितः समन्तादिति तात्पर्यम् ॥

इति कर्तृगुप्तम् ॥

वनितासूनसमये सुभग त्वद्विनाकृता ।

जहाति हन्यमानेयमनन्यजशिलीमुखैः ॥

‘सूनसमये वसन्ते इति प्रतीतिः । ‘वसन्तः पुष्पसमयः’ इत्यमरः ॥ असमये असून प्राणाञ्ज जहातीति तात्पर्यम् । ‘कुसुमेषुरनन्यजः’ इत्यमरः । अनेन दशमदशाया जात-प्रायत्वं वर्णितम् ॥

तारकाकुन्दमुकुलकदम्बककरम्बिताम् ।

भासाजिततमालाभां तमांसि विदधुस्तमाम् ॥

विदधुस्तमाम् अत्यन्तं विदधुरिति प्रतीतिः । तमां रात्रिम् इति तात्पर्यम् ॥

इति कर्मगुप्तम् ॥

विजृम्भतेऽसौ सुरभौ कोकिलस्याशुचारुता ।

मन्त्रेणाथर्वणेनेव प्रतापः पुष्पधन्वनः ॥

आशु शीघ्रं कोकिलस्य चारुतेति प्रतीतिः । अशुचा शोकरहितया उल्लासयुक्तयेति यावत् । स्ता शब्देनेति तात्पर्यम् ‘रु शब्दे’ इत्यस्माद्भावे क्तिप् ॥

यां गीतिं तव वदनात्सुतनु पिबामः सुधामधुराम् ।

मघवापि न तां त्रिदिवे लभते हाहापि वशगेन ॥

‘हाहा’ इत्यव्ययमिति प्रतीतिः । गन्धर्वविशेषेणेति तात्पर्यम् । हाहाशब्दस्य तृतीयैक-वचने तथैव रूपात् ॥

इति करणगुप्तम् ॥

मग्नापि वारवनिता मदनोदन्वत्यनन्तरायेऽसौ ।

लावण्यशालिनमपि स्वात्मानमशङ्कमर्पयति ॥

‘अन्तरायेण रहिते अनन्तराये’ प्रति सप्तम्यन्तं ‘मदनोदन्वति’ इत्यस्य विशेषण-मिति प्रतीतिः । अनन्तो भूयान् रा द्रव्यं यस्य सोऽनन्तराः तस्मै अनन्तराये बहुद्रव्याय पुरुषाय स्वात्मानं ददातीति तात्पर्यम् ॥

बाले निदाघमध्याह्ने ब्रध्नदीधितिदग्धया ।

‘स्पृहा गजतया तेने महासरसयातेपे ॥

‘महासरसया’ इति तृतीयान्तमिति प्रतीतिः । महासरसे तडागाय स्पृहा तेने इति ता-त्पर्यम् । ‘स्पृहेरीप्सितः’ इति संप्रदानसंज्ञा ॥ ‘लोपः शाकल्यस्य’ इति पक्षे यकारलोपाभावः ॥

इति संप्रदानगुप्तम् ॥

दयिते मदनायासवशंवदपदस्पृशः ।

वद वारयसि प्रेम्णा किमिति स्तिमितादृशम् ॥

मदनायासः कामश्रम इति प्रतीतिः । 'अनायासेन अप्रयत्नेन त्वद्वशीभूतात् मत्' इति तात्पर्यम् । 'मत्' इति पञ्चम्येकवचने रूपम् । 'वारणार्थानामीप्सितः' इत्यपादानत्वम् ॥

प्ररूढप्रौढतारुण्या या मन्मथमदालसाः ।

कथं नुरुचितं तासां भवेत्सातिशयं प्रियम् ॥

'नु' इति निपातः, 'रुचितम्' इति प्रतीतिः । 'नुः' इति नृशब्दस्य पञ्चम्येकवचने रूपम् । नुर्भेनुष्यात्सातिशयं प्रियं किं स्यादिति तात्पर्यम् ॥

इत्यपादानगुप्तम् ॥

भवति प्रोषितवति प्रियेऽस्या वलवद्गुजः ।

असावपि गता प्रीतिः का वार्ता विषयान्तरे ॥

प्रिये इष्टे भवति लयि प्रोषितवतीत्यन्वयः । 'असौ' इति अदसृशब्दस्य प्रथमान्तं प्रीतिविशेषणमिति प्रतीतिः । 'असौ प्राणेऽपि प्रीतिर्गता' इति तात्पर्यम् ॥

तिरस्कुर्वाणया गर्वं रूपरूप्यं रतेरपि ।

न्यस्तं प्रणयसर्वस्वं प्रिययायतनेत्रया ॥

रूपादागतं रूपरूप्यम् । हेतौ रूप्यः । रूपजन्यमित्यर्थः । प्रियया इति तृतीयान्तमिति प्रतीतिः । 'प्रिये दयिते न्यस्तम्' इति तात्पर्यम् । 'लोपः शाकल्यस्य' इति यलोपाभावपक्षे रूपम् ॥

इत्यधिकरणगुप्तम् ॥

प्रेयान्दवीयान् रुचिरो रतीशः शिलीमुखा दुर्विषहा नितान्तम् ।

पिकाश्च कूजन्ति निकाममेते तथैव जीवस्तदपीति चित्रम् ॥

'रतीशः' इति प्रथमान्ततया प्रतीतिः । रतीशशब्दस्य षष्ठ्येकवचने रतिपतेः शिलीमुखाः दुःसहाः इति तात्पर्यम् ॥

पश्य नव्यापृतः कान्त स्मार्या रेणुततिर्यथा ।

मलयानिलधूताम्रजोराजिरुदीर्यते ॥

व्यापृतो विषयान्तरासक्तः स्मार्या स्मरणार्हा इति प्रतीतिः । स्मार्याः स्मरसंबन्धिन्याः पृतः पृतनायाः सेनाया इति तात्पर्यम् । 'मांसपृतनासानूनां मांसपृत्तवो वाच्याः' इति पृतनाशब्दस्य पृदादेशः

इति संबन्धगुप्तम् ॥



त्वय्यसाधारणस्नेहो देवरेणदृशो मम ।

त्वं तु जायाभयप्राया नायासं तनुषे मृषा ॥

‘देवरेण’ इति तृतीयान्तमिति प्रतीतिः । देवृशब्दस्य संबोधने ‘ह्रस्वस्य गुणः’ इति गुणे कृते ‘देवर्’ इति तात्पर्यम् । ‘स्वामिनो देवृदेवरौ’ इत्यमरः ॥ ‘एणदृशो मम’ इत्यभेदान्वयः ॥

त्वां प्रेक्ष्य नरसामान्यं वहति प्रणयं वधूः ।

तव साधारणी तत्र वृत्तिरित्यतिकौतुकम् ॥

नरसामान्यं पुरुषान्तरसाधारणमिति प्रतीतिः । ‘नर्’ इति मनुष्यसंबुद्धौ असाधारणप्रणयमिति तात्पर्यम् । नृशब्दस्य संबुद्धौ ‘नर्’ इति रूपम् ॥

इत्यामन्त्रितगुप्तम् ॥

अयं वहति हे तन्वि सुरभिर्मालयो मरुत् ।

रोलम्बानां कदम्बेन यो भाति तमसावृतः ॥

‘तमसा’ इति पृथक्पदम् इति प्रतीतिः ॥ ‘ओजःसहोम्भस्तमसस्तृतीयायाः’ इति समासेऽप्यलुक् । ‘तमसावृतः’ इति समासे तात्पर्यम् ॥

धनायावैभवं प्राप्य सखे किं बहु खिद्यसे ।

मौक्तिकानि गृहे पद्मरागाभ्यामावृतानि ते ॥

‘अवैभवमसामर्थ्यं प्राप्य धनाय धनार्थम्’ इति प्रतीतिः ॥ धनायां धनेच्छा तस्या वैभवमिति तात्पर्यम् । ‘अशनायोदन्यधनाया—’ इति कजन्तादकारः प्रत्ययः ।

इति समासगुप्तम् ॥

स्मरतापच्छिदमिदं विम्बाधरसुधारसम् ।

समिद्धं दधतो धर्मं धयन्त्यभ्यधिके बुधाः ॥

‘इदम्’ इति पृथक् क्लीवमिति प्रतीतिः ॥ अस्या विम्बाधर इदं विम्बाधर इति तात्पर्यम् ॥

कमनीयं मधुसमयो मधुरतमः प्रियतमो दूरे ।

मदयति हृदयं मदनः को वेद विजृम्भितानि विधेः ॥

‘कमनीयं रमणीयमिति क्लीवे रूपमिति प्रतीतिः ॥ ‘इयं कमनीं कामुका’ इति तात्पर्यम् । ‘कमनः कामुकोऽभिकः’ इत्यमरः ॥

इति लिङ्गगुप्तम् ॥

विभ्रमसंभवभूमिः स्पृहणीया गुणगणैरगणनीयैः ।

मानिन्यस्तुंकारं धिनोति मदनोत्सवे दधती ॥

‘मानिन्यः कामिन्य-इति बहुवचनान्तमिति प्रतीतिः । ‘मानिनी’ इत्येकवचने तात्पर्यम् मदनोत्सवे अस्तुंकारम् अनुमतिं दधतीत्यन्वयः । ‘अस्तुंकारोऽभ्युपगमः’ इत्यमरः ॥

इति सुवचनगुप्तम् ॥

जनानां संचारत्यजि पथि निशीथेऽथ नभस-

स्तमिस्रव्यामिश्रे नदति मुदिरे मेदुरतमे ।

प्रियं स्वप्राणानामभिसिसयिषीं नैव विभयां-

बभूवुस्ताः सख्योऽप्यहह सहजाहर्यति यतः ॥

‘हर्यति’ इत्येकवचनान्तमिति प्रतीतिः । सह नायिकया सार्धं जाहर्यति (कुटिलं) गच्छति इति ‘हर्य गतौ’ इत्यस्य यङ्लुकि बहुवचने रूपम् ॥

इति तिङ्वचनगुप्तम् ॥

च्युतजातिं लक्षयति—

यत्र त्यागेन मात्रादेरन्योऽप्यर्थः प्रतीयते ।

तत्तत्संज्ञमनासन्नं स्थानच्युतकमुच्यते ॥ ५ ॥

मात्रादीत्यादिपदं बिन्दुविसर्गवर्णव्यञ्जनपरम् अनासन्नम् आसत्तिरहितम् । यथा—  
‘गिरिभुक्तमग्निमान्देवदत्तेन’ इत्यादि ॥

उदाहरति—

मुक्तात्मकमतिस्वच्छं तारनायकभूषितम् ।

हारं धन्याः प्रपश्यन्ति कान्ताहृदयसंगतम् ॥

मुक्तात्मकं मौक्तिकघटितत्वात् तारेण शुद्धेन नायकेन मध्यमणिना । ‘नायको नेतरि श्रेष्ठे हारमध्यमणावपि’ इति विश्वः ॥ ‘हारम्’ इत्यत्र दीर्घत्यागे ‘हरम्’ इत्यर्थः । हरस्येदं हारमपि मुक्तात्मकं परमात्मस्वरूपत्वात् । तारनायकेन चन्द्रेण भूषितम् ॥

विभ्रते सुरभितां सुकुमारस्पर्शमाकलयते मधुराय ।

स्पर्शनेन हरते परितापं सारसाय बहवः स्पृहयन्ति ॥

‘सारसाय’ इत्यत्र दीर्घत्यागे ‘सरसाय’ सहृदयायेत्यर्थः ॥

इति मात्राच्युतकम् ॥

विशिष्टद्रव्यघटितं दोषान्तगमनोचितम् ।

सेव्यमानं महारुग्भिर्ज्जदं तन्वि रोचते ॥

विशिष्टेन द्रव्येण रत्नादिरूपेण ॥ दोषा बाहुः । ‘दोर्दोषा च भुजो बाहुः’ इत्यभिधानात् ॥ महारुग्भिर्महाकान्तिरिति कर्मधारयः ॥ अङ्गदपदे बिन्दुत्यागे अगदमोपधमि-

त्यर्थः । तत्र द्रव्यं पारदादि । दोषा वातादयः । महारुग्भिरिति बहुव्रीहिः । महारोग-  
युक्तैरित्यर्थः ॥

रजनीरमणस्तदङ्गजान्तरवृत्त्या गणनीयतां गतः ।

सखि कुञ्ज इव खसंगमाद्बुधमप्यन्यथयन्विभाव्यते ॥

रजनीरमणो जारः तद्विषयकोऽङ्गजः कामः तयोरन्तरवृत्त्या तदनुरोधेन गणनीयता-  
मादरणीयत्वं प्राप्तः खसंयोगेन बुधमप्यन्यथाकुर्वन् उद्दीपकत्वात् ॥ कुञ्जपदे विन्दुत्यागे  
कुजो भौम इत्यर्थः । रजनीरमणश्चन्द्र एतस्याङ्गजः पुत्रो बुधः तयोरन्तरे गण्यः । सोम-  
भौमबुधेत्यादिक्रमेण ग्रहाणां गणनीयत्वात् । खसंयोगाद्बुधमप्यन्यथाकुर्वन् । बुधस्य भौ-  
मयोगे पापग्रहलोकेः । 'क्षीणेन्द्रर्कमहीसुतार्कतनयाः पापा बुधस्तैर्युतः' इति ज्यौतिषोक्तेः ॥

इति विन्दुच्युतकम् ॥

पयोदसमये जाते प्रचलाः कीरराजयः ।

पश्याधुना विदधते स्वपक्षैर्हरिता दिशः ॥

वर्षासमयापगमे प्रचला उल्लासविशेषयुक्ताः कीरराजयः शुक्रपङ्क्तयः स्वपञ्चैर्दिशो हरि-  
द्वर्णा विदधते कुर्वन्ति ॥ प्रचला इत्यत्र विसर्गलोपे प्रचलाकी मयूर इत्यर्थः । 'प्रचलाकी  
मयूरः स्यात्कलापी वह्निः शिखी' इति हलायुधः ॥ अजातेऽनपगते इति च्छेदः ॥ यो  
मयूरो वर्षासु रराज स इदानीं शरदि स्वपक्षैर्गलितैरिति ज्ञेयम् । 'विदधते' इति 'दध  
धारणे' इति भ्वादिकस्य रूपम् । तुल्यमन्यत् ॥

कलाः पिवन्निशाभर्तुरिव कान्ते विधुंतुदः ।

विभाति केशपाशस्ते कुन्दकुङ्कुलगुम्फितः ॥

राहुकेशपाशयोरुपमानोपमेयभावः । कलानां कुन्दमुकुलानां च विम्बप्रतिविम्बभावः ॥  
'कलाः' इत्यत्र विसर्गत्यागे कलापिवन्मयूरस्येवेत्यर्थः । 'तत्र तस्येव' इति वतिप्रत्ययः ।  
निशाभर्तुश्चन्द्रस्य समीपवर्ती राहुरिवेत्युपमान्तरम् । अन्यत्र राहोरदृश्यत्वाद्विशेषणो-  
पादानम् ॥

इति विसर्गच्युतकम् ॥

प्रतिपक्षरतानेकविधरागप्रियेक्षणा ।

वियोगिनीमनोबाधामादधाति शिखण्डिता ॥

सर्वपक्षवृत्तिविविधवर्णैः प्रियं दर्शनं यस्या एतादृशी शिखण्डिता मयूरत्वं विरहिणीनां  
मनोबाधां करोति । मयूरप्रत्यक्षमाक्षेपलभ्यम् ॥ 'शि' इत्यक्षरत्यागे 'खण्डिता' नायि-  
काविशेषः वियोगिनीति तद्विशेषणम् । प्रतिपक्षस्य सपत्न्या रतेन संभोगेन बहुविधा  
रागाः कुङ्कुमादिवर्णा यत्र तादृशे प्रिये ईक्षणं यस्याः । 'अन्यनायिकासंभोगचिह्नाङ्कित-  
प्रियदर्शिनी खण्डिता' इत्यर्थः ॥

यौवनाभ्युदयोद्भूतगुणातिशयशालिना ।

प्रियेऽवयवभेदेन जितस्तव चकोरकः ॥

अवयवभेदो नेत्रम् । अतिशयो विस्तारचाञ्चल्यादिः ॥ चकारत्यागेन कोरकः कुक्कुलः  
अवयवभेदः स्तनः । अतिशयः पीनोच्चत्वरूपः ॥

इति वर्णच्युतकम् ॥

द्रव्यं पञ्चविधं जातिं चतुर्विंशतिधा विदुः ।

गुणं द्विधा च नवधा कर्म काणादपुंगवाः ॥

‘द्रव्यं पञ्चविधम्’ इत्यादिरयोग्योऽर्थः ॥ ‘द्रव्यं नवधा, गुणं चतुर्विंशतिधा, कर्म  
पञ्चधा, जातिं द्विधा’ इति विवक्षितोऽन्वयः ॥

स्नेहो विहायसो गन्धो जलस्य धरणेः सुखम् ।

शब्दो जीवस्य विबुधैर्विशेषगुण उच्यते ॥

स्नेहो जलस्य, शब्दो विहायसः, गन्धो धरणेः, सुखं जीवस्य, विशेषगुण इत्यन्वये  
तात्पर्यम् ॥

इति स्थानच्युतकम् ॥

अङ्गभूसहजोदारमेघनादविभीषणः ।

वेलायामकलङ्कायां श्रावणोऽयं विजृम्भते ॥

अकलङ्कायां दोषहीनायां वेलायां श्रावणो मांसः अङ्गभूः कामः तस्य सहजः सहोद-  
रस्तद्व्यभिचारहीन इति यावत् ॥ उदारो महान् यो मेघानां नादस्तेन विभीषणो भयंकरः  
वियोगिजनदुःसहत्वात् ॥ श्रावणपदे शकारत्यागे रावण इत्यर्थः ॥ वेलायां समुद्रतीरे  
आयामो विस्तारो यस्यास्तादृश्यां लङ्कायामित्यन्वयः ॥ अङ्गभूः पुत्रः सहजो भ्राता तद्रूपौ  
उदारौ श्लाघ्यौ मेघनादविभीषणौ यस्य । मेघनादपिता विभीषणभ्राता चेत्यर्थः ॥

हृदयाभीष्टहृदयवीतिहोत्रविहारिणी ।

श्वसनं सहते नेयं चन्दनामोदमेदुरम् ॥

श्वसनपदे शकारत्यागे वसन इत्यर्थः ॥ मलयानिलस्य मदनोद्दीपकत्वात्तद्वस्त्रस्य का-  
श्याच्च दुःसहत्वादित्यर्थः ॥

इति व्यञ्जनच्युतकम् ॥

च्युतदत्ताक्षरजातिं लक्षयति—

समुद्धृत्याक्षरं किञ्चित्तत्स्थानेऽन्यतदर्पणात् ।

यत्रार्थान्तरमाभाति च्युतदत्ताक्षरं तु तत् ॥ ६ ॥

पूर्वत्र त्यागमात्रमिह तु त्यागो वर्णान्तरदानं चेति विशेषः ॥

उदाहरति—

सदाधनंजयालीकयुतो जगति गोगतिः ।

विदितासमबाणारिः पुरारिरवतात्तराम् ॥

सदा नित्यं धनंजयो वहिर्यत्र तादृशेन अलीकेन युतः गोगतिः वृषवाहनत्वात् ॥ विदितः ख्यातोऽसमबाणः कामस्तस्य वैरीति शिवपक्षेऽर्थः ॥ पुरारिपदे पकारत्यागे तत्स्थाने मकारदाने च मुरारिर्विष्णुरित्यर्थः ॥ धनंजयोऽर्जुनस्तस्यालीकं वि मं तस्माद्युतः पृथग्भूतस्तत्सखत्वात् 'यु मिश्रणामिश्रणयोः' इत्युक्तेः । गोगतिर्भूभारापहारकत्वात् । ख्यातोऽसमो निरुपमो बाणो दैत्यविशेषस्तस्यारिरित्यर्थः ॥

शंवरारातिविजयी वाहिनीदयितालिकः ।

वामदेवो विजयते सतारापतिलक्ष्मणः ॥

शंवरारातिः कामः तस्य विजेता । वाहिनी नदी तद्वयितम् अलिकं ललाटं यस्य गङ्गालंकृतमस्तकत्वात् । तारापतिरूपेण लक्ष्मणेन चिह्नेन सहितः । इन्दुमौलित्वात् ॥ वामदेवपदे आयवकारत्यागे तत्स्थाने रेफदाने च रामदेवः श्रीराम इत्यर्थः ॥ शंवं वज्रं राति वैरिभ्यो ददाति शंवर इन्द्रस्तस्यारातिः अर्थाद्रावणस्तस्य विजयी । वाहिनीदयिते समुद्रे आलिः सेतुर्यस्य । तारापतिः सुग्रीवः, लक्ष्मणः सौमित्रिस्ताभ्यां सहितः ॥ तत्रैव ककारदाने कामदेव इत्यर्थः ॥ शंवररूपस्यारातेर्विजयी तद्वधकर्तृत्वात् । वाहिनीसेनारूपा दयितानां स्त्रीणामालिर्यस्य तत्सहायेन जगद्विजेतृत्वात् । चन्द्ररूपेण लक्ष्मणेन चिह्नेन सहितः तस्य कामोद्दीपकत्वात् ॥

इति च्युतदत्ताक्षरजातिः ॥

श्रीमन्महीमहिततत्तदसीमधीम-

न्मूर्धन्यतार्कलितसंगतधन्यताकः ।

लक्ष्मीधरो यमुदसूत मुदं प्रसूतां

विश्वेश्वरस्य कृतिरस्य चिरस्य लोके ॥

इति श्रीमत्पदवाक्यप्रमाणपारावारपारीणविद्वद्धुरंधरश्रीविश्वेश्वरकृतौ कवीन्द्रकर्णाभरणे  
स्वोपज्ञव्याख्यासहिते चतुर्थः परिच्छेदः समाप्तः ॥

समाप्तोऽयं ग्रन्थः ।

## प्रबोधसुधाकरः ।

नित्यानन्दैकरसं सच्चिन्मात्रं स्वयं ज्योतिः ।

पुरुषोत्तममजमीशं वन्दे श्रीयादवाधीशम् ॥ १ ॥

यं वर्णयितुं साक्षाच्छ्रुतिरपि सूकेव मौनमावहति ।

सोऽस्माकं मनुजानां किं वाचां गोचरो भवति ॥ २ ॥

यद्यप्येवं विदितं तथापि परिभाषितो भवेदेव ।

अध्यात्मशास्त्रसाराद्धरिचिन्तनकीर्तनाभ्यासात् ॥ ३ ॥

कृतैर्बहुभिरुपायैरभ्यासज्ञानभक्त्याद्यैः ।

पुंसो विना विरागं मुक्तेरधिकारिता न स्यात् ॥ ४ ॥

वैराग्यमात्मबोधो भक्तिश्चेति त्रयं गदितम् ।

मुक्तेः साधनमादौ तत्र विरागो वितृष्णता प्रोक्ता ॥ ५ ॥

सा चाहंममताभ्यां प्रच्छन्ना सर्वदेहेषु ।

तत्राहन्ता देहे ममता भार्यादिविषयेषु ॥ ६ ॥

देहः किमात्मकोऽयं कः संबन्धोऽस्य वा विषयैः ।

एवं विचार्यमाणेऽहन्ता ममता निवर्तेत ॥ ७ ॥

स्त्रीपुंसो संयोगात्संपाते शुक्रशोणितयोः ।

प्रविशज्जीवः शनकैः स्वकर्मणा गर्भमालभते ॥ ८ ॥

मातृगुरुदरदर्या कफमूत्रपुरीषपूर्णायाम् ।

जठराग्निज्वालाभिर्नवमासं पच्यते जन्तुः ॥ ९ ॥

दैवात्प्रसूतिसमये शिशुस्तिरश्चीनतां यदा याति ।

शस्त्रैर्विखण्ड्य स तदा बहिरिह निष्कास्यतेऽतिबलात् ॥ १० ॥

अथवा यन्नच्छिद्राद्यदा तु निःसार्यते प्रबलैः ।

प्रसवसमीरैश्च तदा यः क्लेशः सोऽप्यनिर्वाच्यः ॥ ११ ॥

१. ग्रन्थकर्तुर्नाम नोपलब्धम्, अत एवास्य देशकालावप्यनिश्चितावेव. एकमेवास्य पुस्तकं काश्मीरमहाराजाश्रितज्योतिर्विद्वरश्रीदयारामपण्डितप्रवरैः प्रहितमस्ति, तदाधारेणैवैतन्मुद्रणमकारीति भद्रम्.

आधिव्याधिवियोगात्मीयविपत्कलहदीर्घदारिद्र्यैः ।  
 जन्मानन्तरमपि यः क्लेशः किं शक्यते वक्तुम् ॥ १२ ॥  
 नरपशुविहंगतिर्यग्योनीनां चतुरशीतिलक्षणां ।  
 कर्मनिबद्धो जीवः परिभ्रमन्यातना भुङ्क्ते ॥ १३ ॥  
 चरमस्तत्र नृदेहस्तत्राजन्मान्वयोत्पत्तिः ।  
 स्वकुलाचारविचारः श्रुतिप्रचारश्च तत्रापि ॥ १४ ॥  
 आत्मानात्मविवेको देहस्य विनाशिताज्ञानम् ।  
 एवं सति स्वमायुः प्राज्ञैरपि नीयते मिथ्या ॥ १५ ॥  
 आयुःक्षणलवमात्रं न लभ्यते हेमकोटिभिः कापि ।  
 तच्चेद्गच्छति सर्वं मृषा ततः काधिका हानिः ॥ १६ ॥  
 नरदेहातिक्रमणात्प्राप्तौ पश्चादिदेहानाम् ।  
 स्वतनोरप्यज्ञाने परमार्थस्यात्र का वार्ता ॥ १७ ॥  
 सततं प्रवाह्यमानैर्वृषभैरश्वैः खरैर्गजैर्महिषैः ।  
 हा कष्टं क्षुत्क्षामैर्भ्रान्तैर्नो शक्यते वक्तुम् ॥ १८ ॥  
 रुधिरत्रिधातुमज्जामेदोमांसास्थिसंहतिर्देहः ।  
 स बहिस्त्वचा पिनद्धस्तस्मान्नो भक्ष्यते काकैः ॥ १९ ॥  
 नासाग्राद्वदनाद्वा कफं मलं पायुतो विसृजन् ।  
 स्वयमेवैति जुगुप्सामन्तः प्रसृतं च नो वेत्ति ॥ २० ॥  
 पथि पतितमस्थि दृष्ट्वा स्पर्शभयादन्यमार्गतो याति ।  
 नो पश्यति निजदेहं चास्थिसहस्रावृतं परितः ॥ २१ ॥  
 केशावधि नखराग्रादिदमन्तः पूतिगन्धसंपूर्णम् ।  
 बहिरपि जानंश्चन्दनकर्पूराद्यैर्विलेपयति ॥ २२ ॥  
 यत्नादस्य पिघत्ते स्वाभाविकदोषसंघातम् ।  
 औपाधिकगुणनिबहं प्रकाशयञ्ज्वाघते मूढः ॥ २३ ॥  
 क्षतमुत्पन्नं देहे यदि न प्रक्षाल्यते त्रिदिनम् ।  
 तत्रोत्पतन्ति बहवः क्रिमयो दुर्गन्धिसंक्षीर्णाः ॥ २४ ॥

यो देहः सुप्तोऽभूत्सपुष्पशय्योपशोभिते तल्पे ।  
 संप्रति स रज्जुकाष्ठैर्नियन्त्रितः क्षिप्यते वहौ ॥ २५ ॥  
 सिंहासनोपविष्टं यदृष्ट्वा मुदमवाप लोकोऽयम् ।  
 तं कालाकृष्टतनुं विलोक्य नेत्रं निमीलयति ॥ २६ ॥  
 एवंविधमतिमलिनं देहं यत्सत्तया चलति ।  
 तं विस्मृत्य परेशं वहन्त्यहन्तामनित्येऽस्मिन् ॥ २७ ॥  
 कासौ सच्चिद्रूपः क मांसरुधिरास्थिनिर्मितो देहः ।  
 इति यो लज्जति(?) धीमानितरशरीरं स किं मनुते ॥ २८ ॥

इति देहनिन्दाप्रकरणम् ॥ १ ॥

मूढः कुरुते विषयजकर्मसंमार्जनं मिथ्या ।  
 दुरदृष्टवृष्टिभिरिदं देहं गेहं पतत्येव ॥ २९ ॥  
 भार्या रूपविहीना मनसः खेदाय जायते पुंसाम् ।  
 अत्यंतं रूपवती सा परपुरुषैर्वशीक्रियते ॥ ३० ॥  
 यः कश्चित्परपुरुषो मित्रं भृत्योऽथवा भिक्षुः ।  
 पश्यति हि साभिलाषं विवक्षितोदाररूपवतीम् ॥ ३१ ॥  
 यं कंचित्पुरुषवरं स्वभर्तुरतिसुन्दरं दृष्ट्वा ।  
 मृगयति किं न मृगाक्षी मनसेव परस्त्रियं पुरुषः ॥ ३२ ॥  
 एवं सुरूपनार्या भर्ता कोपात्प्रतिक्षणं क्षीणः  
 नो लभते सुखलेशं बलिमिव बलिभुग्बहुष्वेकः ॥ ३३ ॥  
 वनिता नितान्तमज्ञा स्वाज्ञामुलङ्घ्य वर्तते यदि सा ।  
 शत्रोरप्यधिकतरा पराभिलाषिण्यसौ किमुत ॥ ३४ ॥  
 लोको नापुत्रस्यास्तीति श्रुत्यास्य कः प्रभाषितो लोकः ।  
 मुक्तिः संसरणं वा तदन्यलोकोऽथवा नाद्यः ॥ ३५ ॥  
 सर्वेऽपि पुत्रभाजस्तन्मुक्तौ संसृतिर्भवति ।

१. 'विकीर्णहरिचन्दनद्रविणि यत्र लीलालसा निपेतुरलिचञ्चलाश्चतुरकामिनीदृष्टयः ।  
 तदेतदुपरिभ्रमन्निविडगृध्रजालं जनैर्लुठत्कृमि कलेवरं पिहितनासिकैर्वाक्ष्यते ॥' इति प्रा-  
 चीनं पद्यमनुहरति.



श्रवणादयोऽप्युपाया मृषा भवेयुस्तृतीयेऽपि ॥ ३६ ॥

तत्प्राप्त्युपायसत्त्वाद्धितीयपक्षेऽप्यपुत्रस्य ।

पुत्रेष्ट्यादिकयागप्रवृत्तये वेदवादोऽयम् ॥ ३७ ॥

नानाशरीरकष्टैर्धनव्ययैः साध्यते पुत्रः ।

उत्पन्नमात्रपुत्रे जीवितचिन्ता गरीयसी तस्य ॥ ३८ ॥

जीवन्नपि किं मूर्खः प्राज्ञः किं वा सुशीलभागभविता ।

जारश्चौरः पिशुनः पतितो द्यूतप्रियः क्रूरः ॥ ३९ ॥

पितृमातृबन्धुघाती मनसः खेदाय जायते पुत्रः ।

चिन्तयति तातनिधनं पुत्रो द्रव्याद्यधीशताहेतोः ॥ ४० ॥

सर्वगुणैरुपपन्नः पुत्रः कस्यापि कुत्रचिद्भवति ।

सोऽल्पायू रुग्णो वा ह्यनपत्यो वा तथापि खेदाय ॥ ४१ ॥

पुत्रात्सद्गतिरिति चेत्तदपि प्रायोऽस्ति युक्त्यसहम् ।

इत्थं शरीरकष्टैर्दुःखं संप्रार्थ्यते मूढैः ॥ ४२ ॥

पितृमातृबन्धुभगिनीपितृव्यजामातृमुख्यानाम् ।

मार्गस्थानामिव युतिरनेकयोनिभ्रमात्क्षणिका ॥ ४३ ॥

दैवं यावद्विपुलं यावत्प्रचुरः परोपकारश्च ।

तावत्सर्वे सुहृदो व्यत्ययतः शत्रवः सर्वे ॥ ४४ ॥

अश्नन्ति चेदनुदिनं वन्दिन इव वर्णयन्ति संतृप्ताः ।

तच्चेद्विप्रदिनान्तरमभिनिन्दन्तः प्रकुप्यन्ति ॥ ४५ ॥

दुर्भरजठरनिमित्तं समुपार्जयितुं प्रवर्तते चित्तम् ।

लक्षावधि बहुवित्तं तथाप्यलभ्यं कपर्दिकामात्रम् ॥ ४६ ॥

लब्धश्चेदधिकोऽर्थः पत्न्यादीनां भवेत्स्वार्थः ।

नृपचौरतोऽप्यनर्थस्तस्माद्द्रव्योद्यमोव्यर्थः ॥ ४७ ॥

अन्यायमर्थभाजां पश्यति भूपोऽध्वगामितां चौरः ।

पिशुनो व्यसनप्राप्तिं दायादानां गणः कलहम् ॥ ४८ ॥

पातकभरैरनेकैरर्थैः समुपार्जयन्ति राजानः ।

अश्वमतङ्गजहेतोः प्रतिक्षणं नश्यते सोऽर्थः ॥ ४९ ॥

राजान्तराभिगमनाद्रोगाद्वा मग्निभृत्यदोषाद्वा ।

विषशस्त्रगुप्तघातान्मग्नाश्चिन्तार्णवे भूषाः ॥ ५० ॥

इति विषयनिन्दाप्रकरणम् ॥ २ ॥

हसति कदाचिद्रौति भ्रान्तं सदृश दिशो भ्रमति ।

हृष्टं कदापि रुष्टं शिष्टं दुष्टं च निन्दति स्तौति ॥ ५१ ॥

किमपि द्वेष्टि सरोपं ह्यात्मानं श्लाघते कदाचिदपि ।

चित्तं पिशाचमभवद्राक्षस्या तृष्णया व्याप्तम् ॥ ५२ ॥

दम्भाभिमानलोभैः कामक्रोधोरुमत्सरैश्चेतः ।

आकृष्यते समन्ताच्छ्रुभिरिव पतितास्त्रिवन्मार्गे ॥ ५३ ॥

तस्माच्छुद्धविरागो मनोभिलपितं त्यजेदर्थम् ।

तदनभिलपितं कुर्यान्निर्व्यापारं ततो भवति ॥ ५४ ॥

इति मनोनिन्दाप्रकरणम् ॥ ३ ॥

संसृतिपारावारे ह्यगाधविषयोदकेन संपूर्णे ।

नृशरीरमम्बुतरणं कर्मसमीरैरितस्ततश्चलति ॥ ५५ ॥

छिद्रैर्नवभिरुपेतं जीवो नौकापतिर्महानलसः ।

छिद्राणामनिरोधाज्जलपरिपूर्णं पतत्यधः सततम् ॥ ५६ ॥

छिद्राणां तु निरोधात्सुखेन पारं परं याति ।

तस्मादिन्द्रियनिग्रहमृते न कश्चित्तरत्यनृतम् ॥ ५७ ॥

पश्यति परस्य युवार्तिं सकाममपि तन्मनोरथं कुरुते ।

ज्ञात्वैव तदप्राप्तिं व्यर्थं मनुजोऽतिपापभागभवति ॥ ५८ ॥

पिशुनैः प्रकाममुदितां परस्य निन्दां शृणोति कर्णाभ्याम् ।

तेन परः किं म्रियते व्यर्थं मनुजोऽतिपापभागभवति ॥ ५९ ॥

अनृतं परापवादं रसना वदति प्रतिक्षणं तेन ।

परहानिर्लब्धिः का व्यर्थं मनुजोऽतिपापभागभवति ॥ ६० ॥

विषयेन्द्रिययोर्योगे निमेषसमयेन यत्सुखं भवति ।

विषये नष्टेऽदुःखं यावज्जीवं च तत्तयोर्मध्ये ॥ ६१ ॥

हेयमुपादेयं वा प्रविचार्य सुनिश्चितं तस्मात् ।

अल्पसुखस्य त्यागादनल्पदुःखं जहाति सुधीः ॥ ६२ ॥

धीवरदत्तमहामिषमश्वनवैसारिणो म्रियते ।

तद्वद्विषयान्भुञ्जन्कालाकृष्टो नरः पतति ॥ ६३ ॥

उरगग्रस्तार्धतनुर्भेकोऽश्नातीह मक्षिकाः शतशः ।

एवं गतायुरपि सन्विषयान्समुपार्जयत्यन्धः ॥ ६४ ॥

इति विषयनिग्रहप्रकरणम् ॥ ४ ॥

स्वीयोद्धमतोयवहा सागरमुपयाति नीचमार्गेण ।

सा चेदुद्धम एव स्थिरा सती किं न याति वार्षित्वम् ॥ ६५ ॥

एवं मनः स्वहेतुं विचारयत्सुस्थिरं भवेदन्तः ।

न बहिर्वोदेति तदा किं नात्मत्वं स्वयं याति ॥ ६६ ॥

वर्षास्वम्भःप्रचयात्कूपे गुरुनिर्झरे पयः क्षारम् ।

ग्रीष्मेणैव तु शुष्के माधुर्यं भजति तत्राम्भः ॥ ६७ ॥

तद्वद्विषयोद्विक्तं तमःप्रधानं मनः कलुषम् ।

तस्मिन्विरागशुष्के शनकैराविर्भवेत्सत्त्वम् ॥ ६८ ॥

यं विषयमभिलषित्वा धावति बाह्येन्द्रियद्वारा ।

तस्याप्राप्तौ खिद्यति तथा यथा स्वं गतं किञ्चित् ॥ ६९ ॥

नगनगर(दुर्ग)दुर्गमसरितः (परितः) परिभ्रमचेतः ।

यदि नो लभते विषयं यन्त्रितमिव खिन्नतां याति ॥ ७० ॥

तुम्बीफलं जलान्तर्बलादधः क्षिप्तमप्युपैत्यूर्ध्वम् ।

तद्वन्मनः स्वरूपे निहितं यत्नाद्बहिर्याति ॥ ७१ ॥

इह वा पूर्वभवे वा स्वकर्मणैवार्जितं फलं यद्यत् ।

शुभमशुभं वा तत्तद्भोगोऽप्यप्रार्थितो भवति ॥ ७२ ॥

चेतःपशुमशुभपथं प्रधावमानं निराकर्तुम् ।

वैराग्यमेवमुचितं गलकाष्ठं निर्मितं धात्रा ॥ ७३ ॥

निद्रावसरे यत्सुखमेतत्किं विषयजं यस्मात् ।

नहि चेन्द्रियप्रदेशावस्थानं चेतसो निद्रा ॥ ७४ ॥

अद्वारतुङ्गकुड्ये गृहेऽवरुद्धो यथा व्याघ्रः ।

बहुनिर्गमप्रयतैः श्रान्तस्तिष्ठत्यनुत्पतन्स तथा ॥ ७५ ॥

सर्वेन्द्रियावरोधादुद्योगशतैरनिर्गमं वीक्ष्य ।

शान्तं तिष्ठति चेतो निरुद्यमत्वं तदा याति ॥ ७६ ॥

प्राणस्यन्दनिरोधात्सत्सङ्गाद्वासनात्यागात् ।

हरिचरणभक्तियोगान्मनः स्ववेगं जहाति शनैः ॥ ७७ ॥

इति मनोनिग्रहप्रकरणम् ॥ ५ ॥

परगृहगृहिणीपुत्रद्रविणानामागमे विनाशे वा ।

कथितौ हर्षविषादौ किं वा स्यातां क्षणं स्थातुः ॥ ७८ ॥

दैवात्स्थितं गतं वा यं कंचिद्विषयमीड्यमल्पं वा ।

नो तुष्यन्न च सीदन्वीक्ष्य गृहेष्वतिथिवन्निवसेत् ॥ ७९ ॥

ममताभिमानशून्यो विषयेषु पराङ्मुखः पुरुषः ।

तिष्ठन्नपि निजसदने न बाध्यते कर्मभिः कापि ॥ ८० ॥

कुत्राप्यरण्यदेशे सुनीलतृणवालुकोपचिते ।

शीतलतरुतलभूमौ सुखं शयानस्य पुरुषस्य ॥ ८१ ॥

तरवः पत्रफलाढ्याः सुगन्धशीतानिलाः परितः ।

कलकूजितवरविहगाः सरितो मित्राणि किं न स्युः ॥ ८२ ॥

वैराग्यभाग्यभाजः प्रसन्नमनसो निराशस्य ।

अप्रार्थितफलभोक्तुः पुंसो जन्मनि कृतार्थतेह स्यात् ॥ ८३ ॥

द्रव्यं पल्लवतश्च्युतं यदि भवेत्कापि प्रमादात्तदा

शोकायाथ तदर्पितं श्रुतवते तोषाय च श्रेयसे ।

स्वातन्त्र्याद्विषयाः प्रयान्ति यदमी शोकाय ते स्युश्चिरं

संत्यक्ताः स्वयमेव ते शमसुखं निःश्रेयसं तन्वते ॥ ८४ ॥

विस्मृत्यात्मनिवासमुत्कटभवाटव्यां चिरं पर्यट-

न्सन्तापत्रयदीर्घदाहदहनज्वालावलीव्याकुलः ।

वल्गन्फल्गुसु सुप्रदीप्तनयनश्चेतः कुरङ्गो बला-

दाशापाशवशीकृतोऽपि विषयव्याघ्रैर्मृषा हन्यते ॥ ८५ ॥

इति वैराग्यप्रकरणम् ॥ ६ ॥

उत्पन्नेऽपि विरागे विना प्रबोधं सुखं न स्यात् ।

स भवेद्गुरूपदेशात्तस्माद्गुरुमाश्रयेत्प्रथमम् ॥ ८६ ॥

यद्यपि जलधेरुदकं यद्यपि वा प्रेरकोऽनिलस्तत्र ।

तदपि पिपासाकुलितः प्रतीक्षते चातको मेघम् ॥ ८७ ॥

त्रेधा प्रतीतिरुक्ता शास्त्राद्गुरुतस्तथात्मनस्तत्र ।

शास्त्रप्रतीतिरादौ यद्वन्मधुरो गुडोऽस्तीति ॥ ८८ ॥

अग्रे गुरुप्रतीतिर्दूराद्गुडदर्शनं यद्वत् ।

आत्मप्रतीतिरस्माद्गुडभक्षणजं सुखं यद्वत् ॥ ८९ ॥

रसगन्धरूपशब्दस्पर्शा अन्ये पदार्थाश्च ।

कस्मादनुभूयन्ते नो देहान्नेन्द्रियग्रामात् ॥ ९० ॥

मृतदेहेन्द्रियवर्गो यतो न जानाति दाहजं दुःखम् ।

प्राणश्चेन्निद्रायां तस्करवाधां स किं वेत्ति ॥ ९१ ॥

मनसो यदि वा विषयस्तद्युगपत्किं न जानाति ।

तस्य पराधीनत्वाद्यतः प्रमादः कस्मात् ॥ ९२ ॥

गाढध्वान्तगृहान्ततः क्षितितले दीपं निधायोज्ज्वलं

पञ्चच्छिद्रमधोमुखं हि कलशं तस्योपरि स्थापयेत् ।

तद्वाह्ये परितोऽनुरन्ध्रममलं (?) वीणां च कस्तुरिकां

सद्रत्नं व्यजनं न्यसेच्च कलशच्छिद्राध्वनिर्गच्छताम् ॥ ९३ ॥

तेजोऽंशेन पृथक्पदार्थनिवहज्ञानं हि यज्जायते

तद्रन्ध्रैः कलशेन वा किमु मृदो भाण्डेन तैलेन वा ।

किं सूत्रेण न चैतदस्ति रुचिरं प्रत्यक्षवाधादतो

दीपज्योतिरिहैकमेव शरणं देहे तथात्मा स्थितः ॥ ९४ ॥

इत्यात्मसिद्धिप्रकरणम् ॥ ७ ॥

चिन्मात्रः परमात्मा ह्यपश्यदात्मानमात्मतया ।

अभवत्सोऽहं नामा तस्मादासीद्भिदो मूलम् ॥ ९५ ॥

द्वेधैव भाति तस्मात्पतिश्च पत्नी च तौ भवेतां वै ।

दस्मादयमाकाशस्त्रिधैव परिपूर्यते सततम् (?) ॥ ९६ ॥

सोऽयमपीक्षां चक्रे ततो मनुष्या अजायन्त ।

इत्युपनिषदः प्राहुर्दयितां प्रति याज्ञवल्क्योक्तिम् ॥ ९७ ॥

चिरमानन्दानुभवात्सुषुप्तिरिव काप्यवस्थाभूत् ।  
 परमात्मनस्तु तस्मात्स्वप्नवदेवोत्थिता माया ॥ ९८ ॥  
 सदसद्विलक्षणासौ परमात्मसदाश्रयानादिः ।  
 सा च गुणत्रयरूपा सूते सचराचरं विश्वम् ॥ ९९ ॥  
 माया तावददृश्या दृश्यं कार्यं कथं जनयेत् ।  
 तन्तुभिरदृश्यरूपैः पटोऽत्र दृश्यः कथं भवति ॥ १०० ॥  
 स्वप्ने सुरतानुभवाच्छुक्रद्रावो यथा सुतो (?) वसने ।  
 अनृतेतरे प्रबोधे वसनोपहृतिर्भवेत्सत्या ॥ १०१ ॥  
 स्वप्ने पुरुषः सत्यो योषिदसत्या तयोर्युतिश्च मृषा ।  
 शुक्रद्रावः सत्यस्तद्वत्प्रकृतेऽपि संभवति ॥ १०२ ॥  
 एवमदृश्या माया तत्कार्यं जगदिदं दृश्यम् ।  
 माया तावदियं स्याद्या खानाशेन हर्षदा भवति ॥ १०३ ॥  
 रजनीवातिदुरन्ता न लक्ष्यतेऽत्र स्वभावोऽस्याः ।  
 सौदामिनीव नश्यति मुनिभिः संप्रेक्ष्यमाणैव ॥ १०४ ॥  
 माया ब्रह्मोपगताविद्या जीवाश्रया प्रोक्ता ।  
 चिदचिद्भन्निश्चेतस्तदक्षयं ज्ञेयमा मोक्षात् ॥ १०५ ॥  
 घटमठकुड्यैरावृतमाकाशं यत्तदाद्वयं भवति ।  
 तद्वदविद्यावृतमिह चैतन्यं जीव इत्युक्तः ॥ १०६ ॥  
 ननु कथमावरणं स्यादज्ञानं ब्रह्मणो विशुद्धस्य ।  
 सूर्यस्येव तमिस्रं रात्रिभवं स्वप्रकाशस्य ॥ १०७ ॥  
 दिनकरकिरणोत्पन्नैर्मेघैराच्छाद्यते यथा सूर्यः ।  
 न खलु दिनस्य दिनत्वं विवृतं सान्द्रसंघातैः ॥ १०८ ॥  
 अज्ञानेन तथात्मा शुद्धोऽपि च्छाद्यते सुचिरम् ।  
 न परंतु लोकसिद्धा प्राणिषु तच्चेतनाशक्तिः ॥ १०९ ॥  
 इति मायासिद्धिप्रकरणम् ॥ ८ ॥  
 स्थूलशरीरस्यान्तर्लिङ्गशरीरं च तस्यान्तः ।  
 करणमस्याप्यन्तस्ततो महाकारणं तुर्यम् ॥ ११० ॥

स्थूलं निरूपितं प्रागधुना सूक्ष्मादितो ब्रूमः

अङ्गुष्ठमात्रपुरुषः श्रुतिरिति यत्प्राह तत्सूक्ष्मम् ॥ १११ ॥

सूक्ष्माणि महाभूतान्यसवः पञ्चेन्द्रियाणि पञ्चैव ।

षोडशमन्तःकरणं तत्संघातो हि लिङ्गतनुः ॥ ११२ ॥

तत्कारणं स्मृतं यत्तस्यान्तर्वासनाजालम् ।

तस्य प्रवृत्तिहेतुर्वृद्धाश्रयमत्र तुर्यं स्यात् ॥ ११३ ॥

तत्सारभूतबुद्धौ यत्प्रतिफलितं तु शुद्धचैतन्यम् ।

जीवः स उक्त आद्यैर्योऽहमिति स्फूर्तिर्बुद्धपुषि ॥ ११४ ॥

चरतरतरङ्गसङ्गात्प्रतिबिम्बं भास्करस्य च चलं स्यात् ।

अस्ति तथा चञ्चलता चैतन्ये चित्तचाञ्चल्यात् ॥ ११५ ॥

नन्वर्कप्रतिबिम्बः सलिलादिषु यः स चावभासयति ।

किमितरपदार्थनिवहं प्रतिबिम्बोऽप्यात्मनस्तद्वत् ॥ ११६ ॥

प्रतिफलितं यत्तेजः सवितुः कांस्यादिपात्रेषु ।

तदनु प्रविष्टमन्तर्गृहमन्यार्थान्प्रकाशयति ॥ ११७ ॥

चित्प्रतिबिम्बस्तद्वद्बुद्धिषु यो जीवतां प्राप्तः ।

नेत्रादीन्द्रियमार्गैर्बहिरर्थान्सोऽवभासयति ॥ ११८ ॥

इति लिङ्गदेहादिनिरूपणप्रकरणम् ॥ ९ ॥

तदिदं य एवमार्यो वेद ब्रह्माहमस्मीति ।

स इदं सर्वं च स्यात्तस्य च देवाश्च नेशते भूत्या ॥ ११९ ॥

येषां स भवत्यात्मा योन्यामथ देवतामुपास्ते यः ।

अहमन्योऽसावन्यश्चेत्थं यो वेद पशुवत्सः ॥ १२० ॥

इत्युपनिषदामुक्तिस्तथा श्रुतिर्भगवदुक्तिश्च ।

ज्ञानी त्वात्मैवेयं मतिर्ममेत्यत्र युक्तिरपि ॥ १२१ ॥

ऋजु वक्रं वा काष्ठं हुताशदग्धं सदग्नितां याति ।

तत्किं हस्तग्राह्यं ऋजुवक्राकारसत्त्वेऽपि ॥ १२२ ॥

एवं य आत्मनिष्ठो ह्यात्माकारश्च जायते पुरुषः ।

देहीव दृश्यतेऽसौ परं त्वसौ केवलो ह्यात्मा ॥ १२३ ॥

प्रतिफलति भानुरेकोऽनेकशरावोदकेषु यथा ।  
 तद्वदसौ परमात्मा ह्येकोऽनेकेषु देहेषु ॥ १२४ ॥  
 दैवादेकशरावे भग्ने किं वा विलीयते सूर्यः ।  
 प्रतिविम्बचञ्चलत्वादर्कः किं चञ्चलो भवति ॥ १२५ ॥  
 सध्यापारं कुरुते यथैकसवितुः प्रकाशेन ।  
 तद्वच्चराचरमिदमेकात्मसत्तया चलति ॥ १२६ ॥  
 येनोदकेन कदलीचम्पकजात्यादयः प्रवर्धन्ते ।  
 मूलकपलाण्डुलशुनास्तेनैवैते विभिन्नरसगन्धाः ॥ १२७ ॥  
 एको हि सूत्रधारः काष्ठप्रकृतीरनेकशो युगपत् ।  
 स्तम्भाग्रपट्टिकायां नर्तयतीह प्रगूढतया ॥ १२८ ॥  
 गुडखण्डशर्कराद्या भिन्नाः स्युर्विकृतयो यथैकेक्षोः ।  
 केयूरकङ्कणाद्या यथैकहेम्नो मिदाश्च पृथक् ॥ १२९ ॥  
 एवं पृथक्स्वभावं पृथगाकारं पृथग्वृत्ति ।  
 जगदुच्चावचमुच्चैरेकेनैवात्मना चलति ॥ १३० ॥  
 स्कन्धधृतसिद्धमन्त्रं यावन्नाश्नाति मार्गगस्तावत् ।  
 स्पर्शभयात्क्षुत्पीडे तस्मिन्मुक्ते न ते भवतः ॥ १३१ ॥  
 मानुषमतङ्गमहिषश्चसूकरादिष्वनुस्यूतम् ।  
 यः पश्यति जगदीशं स एव मुञ्जेऽद्वयानन्दम् ॥ १३२ ॥  
 इत्यद्वैतप्रकरणम् ॥ १० ॥  
 यद्वत्सूर्येऽभ्युदिते स्वव्यवहारं जनः कुरुते ।  
 तं न करोति विवस्वान्न कारयति तद्वदात्मापि ॥ १३३ ॥  
 लोहे हुतमुग्न्यासे लोहान्तरताड्यमानेऽपि ।  
 तस्यान्तर्गतवहेः किं स्यान्निर्घातजं दुःखम् ॥ १३४ ॥  
 निष्ठुरकुठारघातैः काष्ठे संछेद्यमानेऽपि ।  
 अन्तर्घर्तौ वह्निः किं घातैश्छेद्यते तद्वत् ॥ १३५ ॥  
 तनुसंबन्धाज्जातैः सुखदुःखैर्लिप्यते नात्मा ।  
 ब्रूते श्रुतिरप्युभयोरश्वन्यन्योऽभिचाकशीत्यादि ॥ १३६ ॥



निशि वेश्मनि प्रदीपे दीप्यति चौरस्तु वित्तमपहरेति ।  
 ईरयति वारयति वा तं दीपः किं तथात्मापि ॥ १३७ ॥  
 देहान्ते दैववशात्कस्मिंश्चित्समुदिते विपन्ने वा ।  
 दीपस्तुप्यत्यथ वा न खिद्यते तद्वदात्मापि ॥ १३८ ॥

इति कर्तृत्वभोक्तृत्वप्रकरणम् ॥ ११ ॥

रविचन्द्रवह्निदीपप्रमुखाः स्वपरप्रकाशाः स्युः ।  
 यद्यपि तथाप्यमीभिः प्रकाश्यते कापि नैवात्मा ॥ १३९ ॥  
 चक्षुर्द्वारैवैषां परमात्मनि भानमेतेषाम् (?) ।  
 यद्वा तेऽपि पदार्था न ज्ञायन्तेऽथ केवलालोकात् ॥ १४० ॥  
 तत्राप्यक्षिद्वारा सहायभूतो न चेदात्मा ।  
 नो चेत्सत्यालोके पश्यत्यन्धः कथं नार्थान् ॥ १४१ ॥  
 सत्यात्मन्यपि किं नो ज्ञानं तच्चेन्द्रियान्तरेण स्यात् ।  
 अन्धे दृक्प्रतिबन्धे करसंबन्धे पदार्थभानं हि ॥ १४२ ॥  
 जानाति येन सर्वं केन च तं वा विजानीयात् ।  
 इत्युपनिषदामुक्तिर्बध्यत आत्मात्मना तस्मात् ॥ १४३ ॥

इति स्वप्रकाशताप्रकरणम् ॥ १२ ॥

यावत्क्षणं क्षणार्धं स्वरूपपरिचिन्तनं क्रियते ।  
 तावदक्षिणकर्णे त्वनाहतः श्रूयते शब्दः ॥ १४४ ॥  
 सिद्ध्यारम्भस्थिरताविश्रमविश्वासबीजशुद्धीनाम् ।  
 उपलक्षणं हि मनसः परमं नादानुसंधानम् ॥ १४५ ॥  
 भेरीमृदङ्गशङ्खाद्याहतनादे मनः क्षणं रमते ।  
 किं पुनरनाहतेऽस्मिन्मधुमधुरेऽखण्डिते स्वच्छे ॥ १४६ ॥  
 चित्तं विषयोपरमाद्यथा यथा याति नैश्वल्यम् ।  
 वेणोरिव दीर्घतरस्तथा तथा श्रूयते नादः ॥ १४७ ॥  
 नादाभ्यन्तर्वर्ति ज्योतिर्यद्वर्तते हि चिरम् ।  
 तत्र मनो लीनं चेन्न पुनः संसारबन्धाय ॥ १४८ ॥

परमानन्दानुभवात्सुचिरं नादानुसंधानात् ।

श्रेष्ठश्चित्तलयोऽयं सत्स्वन्यलयेष्वनेकेषु ॥ १४९ ॥

इति नादानुसंधानप्रकरणम् ॥ १३ ॥

संसारतापमाप्तं नानायोनिभ्रमात्परिश्रान्तम् ।

लब्ध्वा परमानन्दं न चलति चेतः कदा कापि ॥ १५० ॥

अद्वैतानन्दभरात्किमिदं कोऽहं च कस्याहम् ।

इति मन्थरतां यातं यदा तदा मूर्छितं चेतः ॥ १५१ ॥

चिरतरमात्मानुभवादात्माकारं प्रजायते चेतः ।

सरिदिव सागरयाता समुद्रभावं प्रयात्युच्चैः ॥ १५२ ॥

आत्मन्यनुप्रविष्टं चित्तं नापेक्षते पुनर्विषयान् ।

क्षीरादुद्धृतमाज्यं यथा पुनः क्षीरतां न यातीह ॥ १५३ ॥

दृष्टौ द्रष्टरि दृश्ये यदनुस्यूतं च भानमात्रं स्यात् ।

तत्रोपक्षीणं चेच्चित्तं तन्मूर्छितं भवति ॥ १५४ ॥

याति स्वसंमुखत्वं दृष्ट्वात्रं वा यदा तदा भवति ।

दृश्ये द्रष्टृविभेदो ह्यसंमुखेऽस्मिन्न तद्भवति ॥ १५५ ॥

एकस्मिन्दृष्ट्वात्रे तत्तद्दृश्यादिकं हि समुदेति ।

लीनं दृष्ट्वात्रमपि ह्येकात्मत्वं च शिष्यते पश्चात् ॥ १५६ ॥

दर्पणतः प्राक्पश्चादस्ति मुखं प्रतिमुखं तदाभाति ।

आदर्शेऽपि च नष्टे मुखमस्ति मुखे तथैवात्मा ॥ १५७ ॥

इति मनोलयप्रकरणम् ॥ १४ ॥

माधुर्यं गुडपिण्डे यत्तस्यांशेऽणुमात्रेऽपि ।

एवं न पृथग्भावो गुडत्वमधुरत्वयोरस्ति ॥ १५८ ॥

अथवा न भिन्नभावः कर्पूरामोदयोरेवन् ।

आत्मस्वरूपमनसां पुंसां जगदात्मतां याति ॥ १५९ ॥

यद्भावानुभवः स्यान्निद्रादौ जागरत्यान्ते ।

अन्तः स चेत्स्थिरः स्याल्लभते हि तदाद्वयानन्दम् ॥ १६० ॥

अतिगम्भीरेऽपारे ज्ञानचिदानन्दसागरे स्फारे ।  
 कर्मसमीरणतरला जीवतरङ्गावलिः स्फुरति ॥ १६१ ॥  
 खरतरकरैः प्रदीप्तेऽभ्युदिते चैतन्यतिग्मांशौ ।  
 स्फुरति मृषैव समन्तादनेकविधजीवमृगतृष्णा ॥ १६२ ॥  
 अन्तरदृष्टे यस्मिञ्जगदिदमारात्परिस्फुरति ।  
 दृष्टे यस्मिन्सकृदपि विलीयते काप्यसद्रूपम् ॥ १६३ ॥  
 स्थूला सूक्ष्मा चेति द्वेधा हरिभक्तिरुद्दिष्टा ।  
 प्रारम्भे स्थूला स्यात्सूक्ष्मा तस्याः सकाशाच्च ॥ १६४ ॥  
 स्वाश्रमधर्माचरणं कृष्णप्रतिमार्जनोत्सवो नित्यम् ।  
 विविधोपचारकरणैर्हरिदासैः संगमः शश्वत् ॥ १६५ ॥  
 कृष्णकथासंश्रवणे महोत्सवः सत्यवादश्च ।  
 परयुवतौ द्रविणे वा परापवादे पराङ्मुखता ॥ १६६ ॥  
 ग्राम्यकथासूद्वेगः सुतीर्थगमनेषु तात्पर्यम् ।  
 यदुपतिकथावियोगे व्यर्थं गतमायुरिति चिन्ता ॥ १६७ ॥  
 एवं कुर्वति भक्तिं कृष्णकथानुग्रहोत्पन्ना ।  
 समुदेति सूक्ष्मभक्तिर्यस्या हरिरन्तराविशति ॥ १६८ ॥  
 स्मृतिसत्पुराणवाक्यैर्यथाश्रुतायां हरेर्मूर्तौ ।  
 मानसपूजाभ्यासो विजननिवासेऽपि तात्पर्यम् ॥ १६९ ॥  
 सत्यं समस्तजन्तुषु कृष्णस्यावस्थितेर्ज्ञानम् ।  
 अद्रोहो भूतगणे ततस्तु भूतानुकम्पा स्यात् ॥ १७० ॥  
 प्रमितयदृच्छालाभे संतुष्टिर्दारपुत्रादौ ।  
 ममताशून्यत्वमतो निरहंकारत्वमक्रोधः ॥ १७१ ॥  
 मृदुभाषिता प्रसादो निजनिन्दायां स्तुतौ समता ।  
 सुखदुःखशीतलोष्णद्वन्द्वसहिष्णुत्वमापदो न भयम् ॥ १७२ ॥  
 निद्राहारविहारेष्वनादरः सङ्गराहित्यम् ।  
 वचने चानवकाशः कृष्णस्मरणेन शाश्वती शान्तिः ॥ १७३ ॥

केनापि गीयमाने हरिगीते वेणुनादे वा ।  
 आनन्दाविर्भावाद्युगपत्स्याद्दृष्टजातिकोद्रेकः ॥ १७४ ॥  
 तस्मिन्ननुभवति मनः प्रगृह्यमाणं परात्मसुखम् ।  
 स्मिरतां वाते तस्मिन्याति मदोन्मत्तदन्तिदशान् ॥ १७५ ॥  
 जन्तुषु भगवद्भावं भगवति भूतानि पश्यति क्रमशः ।  
 एतादृशी दया चेत्तदैव ह सर्वशत्रुः स्यात् ॥ १७६ ॥  
 इति द्विभाषक्तिभिरुपपन्नप्रकरणम् ॥ १५ ॥  
 यमुनातटनिकटस्थितवृन्दावनकानने महारम्ये ।  
 कल्पद्रुमतलभूमौ चरणं चरणोपरि स्थाप्य ॥ १७७ ॥  
 तिष्ठन्तं घननीलं स्वतेजसा भासयन्तमिह विश्वम् ।  
 पीताम्बरपरिधानं चन्दनकर्पूरलिप्तसर्वाङ्गम् ॥ १७८ ॥  
 आकर्णपूर्णनेत्रं कुण्डलयुगमण्डितश्रवणम् ।  
 मन्दसितमुखकमलं मुकुटैस्तुभोदारमणिहारम् ॥ १७९ ॥  
 बलयार्जुनीयकाद्यानुज्ज्वलयन्तं त्वलंकारान् ।  
 गलविलुलितवनमालं स्वतोरड(?) न्यस्तकलिकालम् ॥ १८० ॥  
 गुञ्जारवालिकलितं गुञ्जापुञ्जान्विते शिरसि ।  
 भुञ्जानं सह गोपैः कुञ्जान्तरवर्तिनं हरिं स्मरत ॥ १८१ ॥  
 मन्दारपुष्पवासितमन्दानिलसेवितं परानन्दम् ।  
 मन्दाकिनीयुतपदं नमत महानन्ददं महापुरुषम् ॥ १८२ ॥  
 सुरभीकृतदिग्वलयं सुरभिश्चैरावृतं सदा परितः ।  
 सुरभीतिक्षपणमहासुरभीमं यादवं नमत ॥ १८३ ॥  
 कन्दर्पकोटिसुभगं वाञ्छितफलदं दयावन्तम् ।  
 त्यक्त्वा कमन्यविषयं नेत्रयुगं द्रष्टुमुत्सहते ॥ १८४ ॥  
 पुण्यतमामतिसुरसां मनोभिरामां हरेः कथां त्यक्त्वा ।  
 श्रोतुं श्रवणद्वन्द्वं ग्राम्यकथामादरं वहति ॥ १८५ ॥  
 दौर्भाग्यमिन्द्रियाणां सत्सु च विषयेषु कृष्णविषयेषु ।  
 क्षणिकेषु पापकरणेष्वसज्जन्ते यदन्यविषयेषु ॥ १८६ ॥  
 इति ध्यानविधिप्रकरणम् ॥ १६ ॥

यशोदयापयोधरामृतेन विश्वपालको

यशोदयापयोधरामृतेन सोऽपि पालितः ।

.....

सतामबन्धनोचितः सदामबन्धनो हरिः ॥ १८७ ॥

यः शेषतूलिकायां मासंवाहितपदो हि निद्राति ।

शेते स परिश्रान्तस्तरुमूले कम्बले गतः शिशुताम् ॥ १८८ ॥

शिरसि वहन्ति यदाज्ञाशेषां ब्रह्मादयोऽपि सुरपालाः ।

आज्ञापितः स गोपैः समानयति गास्त्विदं महच्चित्रम् ॥ १८९ ॥

धन्या गोपकुमार्यस्तत्सदृशं नास्ति भाग्यमपि लक्ष्म्याः ।

याः श्रीकृष्णेन समं व्यहरन्रासे विसृज्य तां लज्जाम् ॥ १९० ॥

चित्रं यः स्वजनानां परितुष्टः सन्ददाति साम्राज्यम् ।

गच्छन्पथि कुब्जायै चन्दनमभियाचते स रङ्ग इव ॥ १९१ ॥

मुनयस्त्वभ्यासरता यतन्ति यत्प्राप्तये मनोयुक्त्या ।

अनुतिष्ठति स्म यत्नं स राधिकायाः प्रसादसिद्ध्यर्थम् ॥ १९२ ॥

संवर्णयन्ति निगमाः सहस्रपादेति यं पुरुषसूक्ते ।

भित्त्यवलम्बं कृत्वा स करोति शनैः शनैः क्रमणम् ॥ १९३ ॥

निवसन्ति यस्य रोम्णि ब्रह्मकटाहा यथावकाशेन ।

चित्रं स हरिः शेते पञ्चवितस्तिप्रमाणिकान्दोले ॥ १९४ ॥

नेच्छति यः स्वामित्वं क्वचिदपि विजितात्मनामपि मुनीनाम् ।

चित्रं कुरुते दास्यं स एव घोषेषु पुंश्चलीस्त्रीणाम् ॥ १९५ ॥

क्षीरोद्धवकौस्तुभमपि लब्ध्वा यो नाभवद्दृष्टः ।

गोपालबालदत्तैर्गुञ्जाभरणैश्च मोदयुक्तः सः ॥ १९६ ॥

यस्य तु नामोच्चारात्कालोऽपि हि बाधते न भक्तजनान् ।

जनदृग्भीत्या जननीं तस्य कपोले हृदान्मषीतिलकम् ॥ १९७ ॥

चित्रं पुरा सुरान्यः स्वकरेणापाययत्सुधां दिव्याम् ।

क्षुधितः स मातुरङ्गे स्तन्यार्थं रोदनं स्वयं कुरुते ॥ १९८ ॥

प्रवदामि कस्य पुरतः को विश्वासं करोति मद्वाक्ये ।  
धृत्वा स्वमातृचेलं दुग्धार्थं रौति केवलं ब्रह्म ॥ १९९ ॥  
इति प्रबोधमुधाकरः ।

## काश्मीरकमहाकविश्रीजह्णप्रणीतो मुग्धोपदेशः ।

पीयूषाभिनिवेश एष रमसादस्माकमद्यानया  
बन्धूकद्युतिवान्धवाधररसस्यन्देन मन्दीकृतः ।  
इत्थं दैत्यचयः समुद्रमथने येन क्षणाद्वञ्चित-  
स्तस्मै सादरमौनमोऽस्तु कपटस्त्रीरूपिणे विष्णवे ॥ १ ॥  
हारिद्रवसोदराय रसनामंडो (मात्रो)परिस्थायिने  
सत्यादन्यतमाय वित्तरणप्रत्यक्षचौराय च ।  
चित्रं दुर्भगरूपवर्णनमहापाण्डित्यविधाय ते  
व्याजानां प्रथमाय गर्भगणिकारागाय तुभ्यं नमः ॥ २ ॥  
ध्यानं यत्परमेश्वरं प्रति सदा यद्वीतरागं मनो  
यत्कर्मातिकठोरघोरगहनं भूत्यै यदत्यादरः ।  
आश्चर्यं च शरीरदानमपि यत्कार्यं विकारं विना  
तद्वेश्यैव तपस्विनी कलियुगे लोकोऽपि तद्भावितः ॥ ३ ॥  
श्रीमन्तं शिरसा विभर्ति कुरुते विश्वभ्रमं हेलया  
धत्ते पाटक(?)पक्षपातमनिशं नैवामिषैस्तृप्यति ।  
रक्तं पातुमपीहते च सकलं तार्क्ष्यस्य मूर्तिर्यथा  
वेश्या किं तु भुजंगभक्षणविधौ नाद्यापि विश्राम्यति ॥ ४ ॥

१. अयं जह्णकविः कश्मीरेषु ख्रिस्ताब्दीयद्वादशशतकपूर्वार्धे आसीत्. सुतश्चायं त-  
त्कालसमुद्भूतेन मङ्गकविना श्रीकण्ठचरितस्यान्तिमे सर्गे. सोमपालविलासाभिधं जह्णक-  
विप्रणीतं महाकाव्यमप्यस्ति, यस्यालंकारानुसारिणीसमाख्या टीका श्रिराजानकरुचकेन नि-  
र्मितास्ति. सोमपालश्च कश्मीरप्रान्तवर्तिराजपुर्यां महीपतिरासीदिति राजतरङ्गिणीतो ज्ञा-  
यते. दुर्लभस्यास्य मुग्धोपदेशस्यैकं पुस्तकं. कश्मीरमहाराजाश्रीतज्योतिर्विदुपाह्वपण्डित-  
प्रवेकश्रीदयारामशर्माभिः प्रहितम्. तदाधारेणैवैतन्मुद्रणं समजनि.

ते गन्धर्वपुरे वसन्तु विभवं स्वमार्जितं भुञ्जतां  
कुर्वन्तु क्षणमन्तरिक्षकुसुमैः स्रग्दामशोभामपि ।

वेश्यानां शशशृङ्गभङ्गिसदृशं वाल्म्यमासाद्य ये  
सर्वस्वक्षपणाय केवलमहो मूर्खाः सुखेनासते ॥ ५ ॥

श्वेत्यं कल्पय कज्जले कपिकुलैष्वारोपयाचापलं  
कोदण्डे जनयार्जवं विरचय ग्राव्णां गणे मार्दवम् ।

निम्बे साधय माधुरीं सुरभितामादौ रसोने कुरु  
प्रेमाणं गणिकाजनेऽपि चतुरः पश्चात्सखे द्रक्ष्यसि ॥ ६ ॥

कालश्चेत्करुणापरः कलियुगं यद्यद्य धर्मप्रियं  
निश्चिंशो यदि पेशलो विषधरः संतोषदायी यदि ।

अग्निश्चेदतिशीतलः खलजनः सर्वोपकारी स चे-  
दायुष्यं यदि वा भविष्यति विषं वेश्यापि तद्रागिणी ॥ ७ ॥

मूढो निर्व्यसनो वणिग्विक्रपटो राजाधिकारी शुचिः  
स्वाधीनो भृतको जडो गुणरतश्चौरो व्यपेतस्पृहः ।

नीतः(भीतः) शान्तमतिर्विटः सविनयः कर्णेजपो धार्मिकः  
किं कुत्रापि कदापि कोऽपि भविता वेश्याजनो रागवान् ॥ ८ ॥

कामो नास्ति नपुंसकस्य कुलटावर्गस्य नास्ति त्रपा  
तोयं नास्ति मरीचिकासु सततं नास्ति स्थिरत्वं श्रियः ।

धर्मो नास्ति च नास्तिकस्य विभवो नास्ति प्रमत्तात्मनः  
खेहानां कणिकापि नास्ति गणिकालोकस्य च प्रायशः ॥ ९ ॥

अश्वीये यमवाहनस्य नकुलस्याशीविषाणां कुले  
मार्जारस्य च मूषकेषु घटते या प्रीतिरात्यन्तिकी ।

क्षीणेऽर्थे विधुरेषु बन्धुषु दृढे लोकापवादे शनै-  
र्ज्ञेया कामिजनेषु सैव गणिकावर्गस्य नैसर्गिकी ॥ १० ॥

यद्द्यूतेन युधिष्ठिरस्य विहितं यद्विष्णुना वा बले-  
र्यच्छुक्रेण धनाधिपस्य कलिना राज्ञो नलस्यापि यत् ।

संभूयापि च यत्सुरासुरवलैरुन्मथ्य पाथोनिधे-

वेक्ष्या पश्यत लीलयैव कुरुते तत्तद्गृहे कामिनाम् ॥ ११ ॥

वाक्शूरस्य रणोऽवधिः कुतनयोत्पत्तिः कुलस्यावधि-

बान्धव्यस्य विवादभूमिरवधिः सौख्यं श्रुतस्यावधिः ।

वाचाटस्य विदग्धपर्षदवधिलौल्यं व्रतस्यावधि-

बन्धो विद्धि धनावसानमवधिर्वेक्ष्यानुरागस्य च ॥ १२ ॥

स्वामी क्रूरमिवाश्रितं परिणतो योगीव संसारिणं

शुद्धो विप्र इवान्त्यजं जनपदः श्रीमानिव श्वित्रिणम् ।

दासीपुत्रमिवोद्धतः कुलधरो नीचो धनीवार्थिनं

पर्यन्ते तृणतुल्यमेव गणिका निःस्वं जनं पश्यति ॥ १३ ॥

विप्रो दक्षिणया मंहैः परिजनो मेघोदयैः कार्पिको

दुर्मन्त्री व्यसनेन साहसशतैः शूरो मृगैर्लुब्धकः ।

बन्दी त्यागिभिरक्षरैर्जनयिता (?) लाभातिरेकैर्वणि-

प्रोगार्तैर्भिषगर्भकैश्च गणिका गर्भेश्वरैस्तुष्यति ॥ १४ ॥

अज्ञानः कलहैः सुभाषितपदैः सभ्योऽधमर्णैर्धनी

जीवैः शाकुनिको दुरोदरकरः शारैर्यमः प्राणिभिः ।

ग्रामीणैर्विद्वैपैटकः परिजनैः स्वामी शिशुः कन्दुकैः

श्रीपुत्रैस्तरुणैस्तथा नवनवैर्वाराङ्गना क्रीडति ॥ १५ ॥

भृत्यः कुप्रभुसेवया नरपतिः स्वच्छन्दतादुर्नयै-

हैवाकेन कविर्मदेन कुलजः क्रोधाग्निना तापसः ।

योगी भोगविशेषलम्पटतया रोगी कुपथ्याशनै

रागी चत्वरकामिनीपरिचयैः क्षिप्रादधः क्षिप्यते ॥ १६ ॥

शालीनां शलभत्रजो घुणगणो वंशप्रतानोन्नते-

र्मत्तेभः कमलाकरस्य कुसुमोद्यानस्य दुर्मरुतः ।

स्वर्भानुर्विधुमण्डलस्य वैडवावक्रो निधेरम्भसा-

मासां कामुकसंपदां च गणिकाक्षुद्रः किलोपद्रवः ॥ १७ ॥

१. उत्सवैः. २. ज्ञानरहितः पुरुषः. ३. द्यूतकारः. ४. विटसमूहः. ५. धत्तिकैः.

६. वेद्याप्रणयैः. ७. वाडवाभिः. ८. अक्षुद्रो महान्.



शौर्यस्यातिविकत्थनं रिपुनतिर्मानस्य दुःशीलता

सौन्दर्यस्य समुन्नतेस्तरलता ज्ञानस्य गर्वग्रहः ।

ऐश्वर्यस्य विकारता मुखरता विद्याप्रकर्षस्य च

आतर्विभ्रमनर्मणश्च गणिका सर्वात्मना दूषणम् ॥ १८ ॥

छायामभ्रदलैः खेलैः सुजनतां मानोन्नतिं याच्चया

कार्पण्येन यशांसि धूर्तकलया मैत्रीं सुखं सेवया ।

धर्मं प्राणिवधेन वाञ्छति धनं द्यूतप्रसादेन यो

वेश्याभिश्च विलासमात्मनि नराकारोऽस्ति गौरैर्व सः ॥ १९ ॥

नान्धो मूर्खसमो न सेवकसमो दुःखी न यक्षमोपमो

व्याधिर्नाधिरसत्सुतप्रतिनिधिस्त्रासो न मृत्योः समः ।

कष्टं नाध्वसमानमिन्द्रियसमो नारिः परस्त्रीसमं

नानायुष्यमवश्यनिन्द्यमथ नो वेश्यासमं दृश्यते ॥ २० ॥

किं काकोऽपि विहंगमो मरुरपि स्थानं करीरोऽपि किं

शाखी राहुरपि ग्रहः स च भवेदुष्टोऽपि किं वाहनम् ।

किं काचोऽपि मणिर्भृगोऽपि करटिः प्रेप्योऽपि वा मानुषः

किं वेश्यापि विलासिनी स च तदासक्तोऽपि किं कामुकः ॥ २१ ॥

किं तत्कर्म यदस्तशर्म रसना किं सा न (च) यारुन्तुदा

किं तत्प्रेम यदस्थिरं स च पुमान्किं नाम यो निर्गुणः ।

सा किं श्रीरूपभोगमर्हति न या सेव्यः स किं योऽन्तरं

नो जानाति तदस्ति किं विलसितं वेश्यासु यत्कृत्रिमम् ॥ २२ ॥

दूरे तानि धनानि येषु मलनं मानस्य संजायते

बन्धुः सोऽस्तु सुखी मुखे मधुमयो योऽन्तश्च मायामयः ।

ते भोगाः प्रलयं प्रयान्तु कथमप्यौचित्यभङ्गेन ये

यायातुर्निधनं (?) वरं निधुवनं वेश्यासु मूल्येन यत् ॥ २३ ॥

अस्थानाभिनिवेशिता रतिपतेरौचित्यभङ्गो रते-

वैयर्थ्यं नवयौवनस्य किमपि प्रेम्णः कलङ्काङ्कुरः ।

१. पुरुषाकारो वृषभः. २. 'नातः परमनायुष्यं परदाराभिमर्षणात्' इति मार्कण्डेयपुराणे  
उपुत्रं प्रति मदालसाया उपदेशः. ३. चतुर्विधासु हस्तिजातिष्वेका जातिः.

सौभाग्यस्य विमानना विगुणता सौन्दर्यसारश्रियः

शृङ्गारस्य विडम्बना किमपरं वेश्यारताडम्बरः ॥ २४ ॥

कुद्धो यस्य मनोभवस्तरुणिमा येनात्मनो वञ्चित-

स्तैस्तैर्यश्च कटाक्षितः परिभवैः साक्षादलक्ष्मीमुखैः ।

युक्तायुक्तविचारणापरिहृतः कामं स कामी किमि-

पण्यस्त्रीषु नितम्बनामनि महानिम्बे रतिं विन्दति ॥ २५ ॥

शापः कोऽपि महानयं परिणतिर्दुष्कर्मणामीदृशी

दौर्जन्यं परमं विधेरिदमियं साक्षादलक्ष्मीः स्थिरा ।

सौहार्दस्य च विभ्रमस्य च रतेर्भर्तुश्च यूनां तथा

यत्संत्यज्य कुलाङ्गनां बहुमुखो दासीजनः सेव्यते ॥ २६ ॥

संपर्कोऽप्यतिकर्कशः परिचयाभासोऽप्यसंपत्करो

दृक्पातोऽप्यवसादसूरपि सकृत्संभाषणं दूषणम् ।

छायापि च्छलनात्मिका परिमलोद्गारोऽपि हालाहलं

वेश्यानां विषयेषु किं पुनरहो सक्तिर्महासाहसम् ॥ २७ ॥

द्रोहो यस्य पिता कलाः किल चतुःषष्टिस्तथा मातरः

प्राणाः सर्वमलीकमर्थहरणं नाम प्रधानव्रतम् ।

विक्रयं निजमङ्गमङ्गमपि चानङ्गः सहायः स्वयं

तस्यानर्थशतात्मकस्य गणिकाव्याधेः किमस्त्यौषधम् ॥ २८ ॥

गृध्री निर्भरमामिषेषु सरघा घोरा मधूनां भरे

व्याघ्री तीक्ष्णनखक्षतेषु भुजगी दंशप्रकारेषु च ।

उत्तानेषु विवर्तनेषु शफरी वित्तच्छले मूषिका

वेश्या कामुकवञ्चनाय भुवने रूपैरनेकैः स्थिता ॥ २९ ॥

साम्राज्यं मधुमांसमत्स्यगिलनं मन्त्री जरत्कुट्टनी

दण्ड्यः सार्थकिराटसूनुरधनाः शृङ्गारिणः किंकराः ।

आचारो बहुगालिदानमधमो मित्रं धनं जीवितं

वेश्यानां पुरचार.....थ भग्नः प्रियः ॥ ३० ॥

वैदग्धीमवधीरय व्यवहितं कार्यं कलाकौशलं

सौजन्येन गतं किमन्यदफलो राशिर्गुणानामपि ।

यस्मान्न प्रणयेन न प्रणतिभिः प्रेम्णा न न प्रीणनै-

र्न प्राणैरपि ते भुजंग गणिका वित्तं विना तुष्यति ॥ ४४

दासी नाथ तवाहमेव विभवः सर्वस्त्वदीयः स्थितो

मा मां निर्दय मुञ्च शून्यमखिलं मन्ये जगत्त्वां विना ।

इत्युक्त्वा सहसा भुजंगपुरतो यद्वेश्यया रुद्यते

भुक्तोच्छिष्टदरिद्रकामिविभवास्ते केवलं तद्विदुः ॥ ४५ ॥

स्वप्ने कामपि संस्मरन्प्रिय मया दृष्टोऽसि तत्ते बला-

देवं मां प्रति सांप्रतं किमुचिता निष्कारणं वञ्चना ।

तज्जागर्मि वरं निशासु यदसौ निद्रापि मे द्रोहिणी-

त्यालौपैर्गणिकागणेन न च को विश्वास्यते कामुकः ॥ ४६

भ्रूभङ्गैरतिभङ्गुरैः कुटिलितप्रान्तैस्तथा कुन्तलैः

सोपेक्षैरिव चक्षुषोः सरलितापाङ्गैश्च भङ्गचन्तरैः ।

आत्मीयां चलचित्तवृत्तिरचनां वेश्या वराकी सदा

यूनां दर्शयतीव ते यदि परं मूढा न तज्जानते ॥ ४७ ॥

वक्रोक्त्या प्रथमं निरादरतया पश्चात्ततः केनचि-

द्वातव्यं बहु तत्र यामि भवतां(ताद्) भूयोऽपि नौ संगमः ।

इत्युक्तोऽपि न बुध्यते खलु यदा रागी दरिद्रो जड-

श्वेटीभिर्बहुभाषितैरपि तदा हस्तार्गलैर्वार्यते ॥ ४८ ॥

भूयः कालवशात्तमार्जितधनं दृष्ट्वाथ मद्वल्लभः

स क्रुद्धो गमितस्त्वयेति कलहो मात्रा समं जायते ।

कृत्वा तं प्रति च व्रतादि विरहं स्वं नाटयित्वा तत-

स्तस्मिन्मित्रमुखेन संधिरपरो वेश्याभिरुत्पाद्यते ॥ ४९ ॥

प्रौढ प्राणद कान्त नाथ सुभगोदार प्रिय त्वां विनां

किं वित्तेन गृहेण किं किमसुभिर्ह्योऽपीति यो भाषितः ।

तस्यैवाद्य निराश दुर्भग पशो निर्लेज गच्छाधुना

धित्वां निर्धनचङ्गमित्यपवदन्हीतो न वेश्याजनः ॥ ५० ॥

केचिद्व्यूतकरा भवन्ति कतिचिद्विक्षाचराः किंकराः

केचित्कर्मकराः परे धनवतां श्लाघाकराः केचन ।

स्कन्धासक्तपटच्चरा द्य(अ)नुचरा शोकादकिंचित्करा-

स्तेऽमी कामिवराः पुरा समभवन्वेश्यासु ये गोचराः ॥ ५१ ॥

वेश्याभिर्विवशीकृतः कुपुरुषः संजायते दुर्गतो

दौर्गत्येन दुरोदरे निपतितः स्वं हारयत्येव सः ।

रुद्धो द्यूतकरैः करोति विधुरश्चौर्यं ततस्तत्करो

वध्यः स्यान्नृपतेरहो नु विषयासक्तेर्दुरन्ता गतिः ॥ ५२ ॥

आजीवः कपटानुरागकलया दोषो न दुःशीलता

वैधव्यं न च बाधते सदसतोः संभावना व्यत्ययात् ।

यत्किंचित्करणे परस्वहरणे व्रीडा न पीडाकरी

नो वा राजभयं च ही वत सुखं जीवन्ति वारस्त्रियः ॥ ५३ ॥

स्त्रीति प्रीतिकरं पुरः परिणतौ हालाहलं केवलं

सर्वस्य व्यसनं किलैतदधिकं तत्रापि वेश्येति च ।

प्राधान्येन ततस्तदेव कथितं यत्तत्प्रसङ्गेन च

व्याख्यातं गुणदोषजातमुचितं चिन्त्यं तदप्यादरात् ॥ ५४ ॥

चेतःश्वापदवागुरा दशगुणस्फारस्सरोद्भामरा

वार्तव्यावधयः (?) समुद्रलहरीपूरैरिवोत्पादिताः ।

नापि स्वाम्यसमर्पणेन न सखे सख्या (?) विरोधेन वा

गूढान्तर्मुखसाहसव्यतिकरा रक्ष्याः परं योषितः ॥ ५५ ॥

भस्मस्नानमहाव्रतं कतिपयश्रीभ्रष्टसंभावितं

सर्वापहवहस्तलाघवकलाकूटाक्षशिक्षात्मकम् ।

प्रत्याशापुनरुक्तहारणजगद्गोहं विवादास्पदं

दारिद्र्यस्य निमज्जनं किमपरं धिग्द्यूतलीलायितम् ॥ ५६ ॥

हिंसानिर्घृणकर्मभूः प्रतिपदानेकप्रमादप्रसू-

रव्यापारधुरंधरा प्रतिकृता ग्राम्यैर्जघन्यैः श्वभिः ।

शून्यारण्यसदाप्रवासविरसव्यायाममिथ्यागुणा

कायक्लेशफलावधिर्मतिमतां सेव्या मृगव्यापि किम् ॥ ५७ ॥

शौचाचारविचारवाह्यमखिलाकार्याहिताचार्यकं

तत्तद्गोप्यरहस्यमन्नभिदुरं निनैशमक्ष्णोस्तमः ।

यत्तद्वादकलिप्रमादविविधोन्मादैः पिशाचायितं

मद्यं मूर्तममेध्यमेतदितरादन्यस्य कस्य प्रियम् ॥ ५८ ॥

उल्कापातसहोदरं सहचरं नैदाघझञ्झामरु-

ञ्झम्पानां हरकण्ठलालितगरद्रोणीकुटुम्बीकृतम् ।

जिह्वाग्रे करपत्रमित्रमनिशं तत्कर्कशं दुर्वचो

यस्यास्ते वद कद्वदः कथमहो सोऽपि स्वयं जीवति ॥ ५९ ॥

चण्डं दण्डमकाण्डं एव कलयन्राजा प्रजानां यमः

कुर्वन्दुर्व्ययमर्थदूषणरुचिः स्वस्यैव स द्रोहकृत् ।

सौम्यः सौम्यकरोऽतिविश्वनयनानन्दोऽभिनन्द्यः सतां

सश्रीकः कमलाकरश्च सुषमां कां कामहो नार्हति ॥ ६० ॥

संसारस्य महेश्वरो दिनपतिध्वान्तस्य वैद्यो रुजां

प्रायश्चित्तमघस्य शास्त्रमपरिज्ञानस्य तोयं तृपः ।

सिद्धाज्ञा गरलस्य तीर्थसरणं वृद्धत्ववैक्लव्ययोः ।

सप्ताङ्गव्यसनावलेः प्रशमनोपायश्च शिक्षा सताम् ॥ ६१ ॥

ॐकारः साहसानां निजगुणनिपुणप्रत्यवेक्षा सुखानां

कादाचित्कः प्रयोगः सकलपरिचयोपाधिदैर्घ्यवन्धुः ।

कष्टानामन्त्यकाष्ठा धनरसिकवणिग्लोकयात्राप्रसङ्गो

जीवज्जन्मान्तरं चेत्यलमतिबहुना स्वस्ति देशान्तराय ॥ ६२ ॥

यद्यप्यस्ति सविस्तराद्भुतकथाभूयिष्ठनानाविध-

व्याख्यायां निरवद्यहृद्यचरितोदारं च देशान्तरम् ।

तत्रापि स्वगृहेषु कोऽपि गुणवद्गोष्ठीगरिष्ठीकृत-

स्फारोऽनारतभारतीरसपरिप्यन्दः सखे सुन्दरः ॥ ६३ ॥

ते वन्द्या मकरन्दविन्दुमधुरैरभ्युत्थितादक्षरै-

र्येषां वान्ति सरस्वतीपरिमलोद्गारा मुखाम्भोरुहात् ।

वन्द्यास्तेऽपि तदन्तरालपतिता ये भृङ्गभङ्गीजुषः

सान्द्रानन्दकरम्बितं जगदिदं विन्दन्ति नि(न)न्दन्ति च ॥ ६४ ॥

दृष्ट्वा देशमशेषमा जलनिधेरालोक्य कौतूहला-

दास्थानीरवनीभृतां च पुनरप्यागत्य देश निजम् ।

कारुण्यात्तरुणं जनं प्रति सतामभ्यर्थनामिस्तथा

सोऽयं संप्रति जहणेन कविना मुग्धोपदेशः कृतः ॥ ६५ ॥

विद्याभ्यासपरम्परापरिचयैर्बाल्यं कृतार्थकृतं

तारुण्यं तरुणीनिरन्तरपरीरम्भैश्च संभावितम् ।

अस्माकं सुरसिन्धुरोधसि पुनः शंभावदम्भार्चनै-

वृद्धत्वस्य विशुद्धतां जनयितुं कर्तव्यशेषः स्थितः ॥ ६६ ॥

इति काश्मीरिकमहाकविश्रीजह्णप्रणीतो मुग्धोपदेशः ।

श्रीविश्वेश्वरपण्डितप्रणीतं

रोमावलीशतकम् ।

नाभीहृदे तव विराजति रोमवल्ली

धूमावली मदनपावकबोधिकेयम् ।

लोकोत्तराद्भुतकृति त्वयि पक्षवृत्ति-

युक्ता भवन्त्यपि पुरा तदभावभाजः ॥ १ ॥

वहिं विनैव तव रोमलतामिषेण

धूमावली स्फुरन्ति नाभिगभीरदर्याम् ।

१. अस्य विश्वेश्वरपण्डितस्य देशकालादिकं कवीन्द्रकर्णाभरणप्राशस्त्यं (प्राक्प्रमाणं) ६६ मितेऽङ्के प्रोक्तमेव. पुस्तकद्वयमयं शतकस्यास्माभिरासादितम्, तत्रैकं अथर्वण-  
राजगुरुपर्वणीकरोपाहनारायणभट्टानां क-संज्ञकम्. द्वितीयं अलङ्कारमहाराजाधिराजपार्श्वनीय-  
पण्डितलक्ष्मणदत्तपन्तानां ख-संज्ञकं हेयम्.

संख्यामतीतमतिदुर्लभमत्र तेन  
 मन्यामहे कुसुमचापमहानिधानम् ॥ २ ॥  
 उद्दीप्यते तव हृदि स्मरजातवेदा  
 वक्षोरुहप्रतिहतोऽथ तदुत्थधूमः ।  
 जानामि रोमलतिकापदवीमवाप्य  
 नाभीगभीरविवरं प्रविशन्विलीनः ॥ ३ ॥  
 वक्षोरुहक्षितिभृता मिलितैकभागां  
 रोमावलीं भुजगराजवधूं विधाय ।  
 दर्वीकरज्यगिरिचापजितामरारि-  
 रुद्रोपमेयमसमाशुगमातनोषि ॥ ४ ॥  
 नाभीसमाश्रयिण उज्ज्वलदीप्रमूर्ते-  
 हारप्रगुम्फितमहामणिदीपकस्य ।  
 उद्धतवरी विलसदञ्जनमञ्जरीव  
 राजीवगात्रि तव राजति रोमराजी ॥ ५ ॥  
 वक्षोरुहौ कविवरैस्तव तर्कितौ यौ  
 स्तम्बेरमप्रवरकुम्भतया वरोरु ।  
 तन्निर्गलन्मदजलौघतया ध्रुवं तै  
 रोमालिरूपमपि निहुतदेश्यमेव ॥ ६ ॥  
 नाभीहृदे निपततां जनमानसानां  
 नैवाभविष्यदित उद्धरणं कदाचित् ।  
 रज्जुर्हि रोमलतिकाव्यपदेशभाजी  
 वक्षोजशैलनियता यदि नाभविष्यत् ॥ ७ ॥  
 नाभीमुपेत्य सरसीं तव रोमवीथी-  
 स्तम्भं ततो दुरधिरोहतरं निखाय ।  
 वक्षोजवप्रमसुबोधसुखं मनोभू-  
 र्यग्रीकृतः सततमुग्रभियाधिशेते ॥ ८ ॥

वेलावनौ लवणिमामृतसागरस्य  
 तालीलता तव विराजति रोमलेखा ।  
 तस्याः पयोधरमयेन फलद्वयेन  
 माद्यन्ति नेत्रविषयीभवतापि लोकाः ॥ ९ ॥  
 अत्युन्नतस्तनमहीरुहदुर्गवासो  
 भर्गाद्विया मकरकेतन आयताक्षि ।  
 रोमालिरज्जुमिलिताग्रकहाररत्न-  
 कुम्भं निरस्य रसमिच्छति नाभिकूपात् ॥ १० ॥  
 वृद्धेर्निदानमिह पुष्पशरासनस्य  
 वामोरु ते स्तनमयो नववामदेवः ।  
 यस्मिन्कुरङ्गमदपङ्कवशात्कलिन्द-  
 कन्या स्थिता पतति रोमलताछलेन ॥ ११ ॥  
 स्नेहातिरेकसततज्वलितासमेषु-  
 दीपेन यत्स्तनतलेऽञ्जनमाविरासीत् ।  
 मन्ये तदेव चिरकालभवद्गुरुत्वं  
 तस्मात्पतद्ब्रूति रोमलतेति लोकः ॥ १२ ॥  
 आकाशमाश्रितवतीमवलोकमाना  
 स्रोतस्वतीं दुहितरं तुहिनाचलस्य ।  
 मन्ये कलिन्दतनयापि तवावलम्ब-  
 माशिश्रिये सुतनु रोमलतामिषेण ॥ १३ ॥  
 शृङ्गारनामकरसान्वितनीलवर्णः  
 किं पारमार्थिक इतीव मनोभवेन ।  
 क्षिप्तः परीक्षितुमयं नलिनाक्षि मध्य-  
 व्योम्नि स्फुरत्यहह रोमलतेति चित्ते ॥ १४ ॥  
 अश्रान्तवक्त्रतुहिनद्युतिसंनिधाना-  
 दीषद्विकासमपि लब्धुमनीश्वराभ्याम् ।



अन्तर्भृतं मधु कुचाम्बुजकोरकाभ्यां

निश्च्योतदन्तरवगच्छति रोमवल्लीम् ॥ १५ ॥

त्वन्मध्यमं गगनमित्यविवादमेव

वक्षोजकाञ्चनसरोजरुचास्य भागः ।

पिङ्गीकृतो ह्युभयतोऽखिलदिङ्मुखत्वा-

द्रोमालिरित्यविकृतः पुनरस्य योऽशः ॥ १६ ॥

नूनं पयोधरयुगं तव तन्वि देह-

व्यूहं वहत्यविहतं यत एतदेव ।

रोमावलीपदमुपैति गभीरनाभी-

पद्माकरान्नवसमुद्यतमेचकत्वम् ॥ १७ ॥

त्वन्मध्यमं प्रियतमे वियता समानं

मन्दाकिनीव समुदञ्चति हारवल्ली ।

पीयूषभानुरिव नायकरम्यरत्नं

रोमावली तनुबलाहकवीथिकेव ॥ १८ ॥

सारङ्गिकामदनिषद्वरसंप्ररोह-

नीलत्वयोस्तव पयोधरयोरतीव ।

संघट्टनादिव परस्परमेकखण्डो

रोमावलीपदमुपेत्य पपात मन्ये ॥ १९ ॥

मुक्तालिलोहितकमालिकयोर्द्विभाग-

संलग्नयोर्ललितरोमलतेयमन्तः ।

संगम्य शीतकिरणामृत(?)दीधितिभ्यां

सिंहीसुतः कवलतामिव नीयमानः ॥ २० ॥

त्वन्मध्यमाम्बरतलादहितुल्यरूपो

रोमावलीमयविधुंतुद एष सुभ्रु ।

लिप्सुर्मुखेन्दुमिव जिग्रसिषासमेतः

प्रोद्यत्स्तनक्षितिधरान्वयतो निरुद्धः ॥ २१ ॥

हाराग्रभूग्रथितलोहितकांशुजाल-

नीरन्ध्रनाभिमिलिता तव रोमराजिः ।

पारीक्षितक्रतुविदीपितवह्निकुण्ड-

मध्ये विभाति पतयालुरिवोरगंल्ली ॥ २२ ॥

श्रीखण्डसङ्गविरहेण विहीनमुच्चै-

र्वक्षोरुहं मलयपर्वतमारुरुक्षुः ।

दर्वाकरी तव विलासिनि रोमराजी

गारुत्मतान्वयभयादध एव तस्थौ ॥ २३ ॥

नाभी तवोज्ज्वलरसामृतपूर्णवापी

तस्यां निधाय विधया वरहारयष्टिम् ।

मीनध्वजं मदयितुं हृदयाधिवासं

रोमावली रसझरी समकृप्यतोर्ध्वम् ॥ २४ ॥

वक्षोरुहक्षितिधरद्वितयान्तराला-

दुत्थायिनी शुचिरसस्य सरस्वतीयम् ।

उन्निद्रनीलनवनीरजहासिनीयं

रोमालिरुल्लसति जीवितवल्लभे ते ॥ २५ ॥

वक्षोरुहाद्रिपतनप्रतिबन्धहेतु-

संयोगवत्त्वदुदरं वियदैस्त्यपूर्वम् ।

यस्मिन्विराजति समायतरोमवल्ली-

स्वातीपथो विलसदञ्जनगञ्जनश्रीः ॥ २६ ॥

नाभीदरीज्वलदनङ्गकृशानुमध्ये

यूनां मनांसि रससंस्तिमितानि पेतुः ।

तद्दाहतः समुदिता प्रतिभाति रोम-

राजीमिषेण वरवर्णिनि धूमलेखा ॥ २७ ॥

धूमो हि वह्न्यनुमितौ मत एव हेतु-

रित्येवमीरयति तार्किकचक्रमत्र ।

रोमालिधूमलतिकाकुचपर्वतेन

नाभीहृदेन च समं व्यतिषङ्गमेति ॥ २८ ॥

स्वज्ञानजन्यदहनानुमितौ विशङ्कं

धूमोऽपि याति विषयत्वमितीव वक्तुम् ।

नूनं व्यधत्त हृदये तव रोमराजि-

व्याजेन धूमविततिं विधिरुद्विवादाम् ॥ २९ ॥

एकार्थवाचकमिदं दहनासमेषु-

शब्दद्वयं नियतमाकलयामि कान्ते ।

धूमेन रोमलतिकाव्यपदेशभाजा

स्यादन्यथा तदनुमाप्रमितिः कथं वा ॥ ३० ॥

कामोपजीवकमिमं मुखरेवतीश-

मासेवितुं तपनजासरिदुद्गतेव ।

तद्गीत्युदीतकृशता तव रोमराजी

निर्भाति मुक्तवलिरूपऋजुप्रवाहा ॥ ३१ ॥

सर्वाङ्गसंचरणतः समनन्तरं य-

द्यूनां दृशस्तनमहीधरमध्यरुक्षन् ।

मन्ये ततो निपतनं समुपेयुषीणां

तासां विभाति पदवी तव रोमवीथी ॥ ३२ ॥

रत्नावलीविविधकान्तिकदम्बकेन

चापं पयोधरयुगे तव निर्मितं यत् ।

कामस्य रुद्रविजयाय तदीयमौर्वी-

लेखेर्व रोमलतिका दयिते चकास्ति ॥ ३३ ॥

त्वच्चेतसि स्थितवतो मकरध्वजस्य

संरक्षणाय दनुजद्विषता निदिष्टम् ।

स्वाश्मच्छलेन गरुडं समवेक्ष्य रोम-

श्रेणीमिषास्तनभवाहिरपागमत्किम् ॥ ३४ ॥

रोमावली मरकतोपलरेखिकेयं

नीलारविन्दसुषमाक्षि समुज्जिहीते ।

केनान्यथा कुसुमवाणभुजंगदष्टं

चेतः समुच्छ्वसिति दृग्गतया तयापि ॥ ३५ ॥

उद्दाममन्मथविकारविमोहगाढ-

ध्वान्तच्छटा सुतनु संक्रमणस्वभावा ।

रोमावली तव कुतोऽपरथा युवाक्ष्णां

तद्दर्शनात्तिमिरिता हरितो भवन्ति ॥ ३६ ॥

स्नानन्तरोन्नतपयोधरमण्डलेन

ग्रीष्मेण यौवनमयेन महोष्मभाजा ।

नीता शिशुत्वरजनी कशिमानमेपा

नूनं चकास्ति तव रोमलताछलेन ॥ ३७ ॥

जागर्ति मानसगतो रस उज्ज्वलो यः

स्वाधिक्यतः स किल मातुमिहासमर्थः ।

वक्षोजभूमिधरसंधिपथेन मन्ये

वामाक्षि ते वहति रोमलतापदेशात् ॥ ३८ ॥

बाल्यं दशाननमिवास्तमितं विधातुं

रोम्णामियं ततिरिति व्यपदिश्यं शङ्के ।

लावण्यवारिनिधिमुत्तरितुं रतीश-

रामेण सेतुरिह चारुतरो न्यवन्धि ॥ ३९ ॥

पीयूषदीधितितया जनितप्रसङ्गो

योऽङ्को मुखेन तव तन्वि तिरस्कृतोऽभूत् ।

मन्ये स एव कुचशैलनिपातभिन्नो

विज्ञायते जगति रोमलतेति लोकैः ॥ ४० ॥

वक्षोजपर्वततटीषु कृताटनानां

नाभीसरः समवगाहितुमुत्सुकानाम् ।

यूनां मनोमदकलद्विपनायकानां  
 बन्धाय रोमलतिका तव शृङ्खलेव ॥ ४१ ॥  
 एषा वशीकरणसिद्धमहाञ्जनस्य  
 रेखा व्यधायि तव रोमलता स्मरेण ।  
 नेत्रेन्द्रियाणि जगतां सति यत्प्रयोगे  
 नालं भवन्ति विषयान्तरसंगमाय ॥ ४२ ॥  
 तारुण्यधर्मसमये तव देहभूमौ  
 संचारिणां युवकदम्बकलोचनानाम् ।  
 विश्रामकाम इव कामिनि काम आधा-  
 न्नाभीप्रहिं कुचघटौ कचराजिरज्जुम् ॥ ४३ ॥  
 अभ्युद्गता तव पयोधरमध्यदेशा-  
 द्विद्योतते तडिदिवाहह रोमराजी ।  
 यूनां विवेकधृतिमुख्यगुणक्षयस्य  
 संसूचनाय सुतनूदितमेचकत्वा ॥ ४४ ॥  
 रोमावली तव नवीनपयोदवीथि-  
 रैरावतः किमु पयोधर एतदूर्ध्वम् ।  
 यस्यां विभाति नवमौक्तिकहारवल्ली-  
 निःस्पन्दमन्दगतिका विसकण्ठिकेव ॥ ४५ ॥  
 आरामताजुषि मनोजनुषो भवत्यां  
 वाणी कुहूरुतरुतं युवता निदाघः ।  
 रोमावली घनलता वदनं सुधांशु-  
 र्हासो हिमं करयुगं मृदुलं शिरीषम् ॥ ४६ ॥  
 काले महातरुणताजनितान्धकारे  
 त्वन्मानसालयमनङ्गमभिप्रजन्ती ।  
 नीलं निचोलमुपगृह्य कृशाङ्गयष्टी  
 रोमावली रतिरिव प्रविविक्षुरन्तः ॥ ४७ ॥



लङ्का नखक्षतपलाशवती यतोऽत्र

रोमावली रजनिरस्ति सदैकरूपा ॥ ५४ ॥

वक्षोजहाटकगिरीन्द्रतटस्थनील-

जम्बूफलसुतरसोत्करनिर्मितेयम् ।

स्रोतस्वती वहति रोमलता त्वदीया

यस्याः सुवर्णघटितोभयभागभूमिः ॥ ५५ ॥

तारुण्यपावकभवा कचराजिधूम-

वीथी विराजति मृगाक्षि विलक्षणैव ।

या गोलकेन सह संगममप्यनासा

दृष्टैव दृष्टिविकृतिं वितनोति यूनाम् ॥ ५६ ॥

मन्दाकिनीं कनकभूमिधरप्रपात-

निष्पातिनीं समवलोक्य तदीर्ष्ययेव ।

मन्ये कलिन्दतनया तव रोमराजि-

व्याजेन सुभ्रु कुचवप्रतटात्पपात ॥ ५७ ॥

तन्वि त्वदीयहृदये परमाधिराज्यं

नेतुं मनोभवमशेषजगत्सु नूनम् ।

वक्षोरुहौ कनकजावभिषेककुम्भौ

रोमालिहारलतिके चमरेऽसिताच्छे ॥ ५८ ॥

आवासधाम्नि हृदये तव मन्मथस्य

कुम्भौ सुवर्णघटितौ निहितौ स्तनौ किम् ।

मन्ये तयोर्निपतनप्रतिकारहेतो

रोमालिरक्रियत मारकतीव यष्टिः ॥ ५९ ॥

रोषान्धकारनिकरो दयितं प्रति प्रा-

ग्वामाक्षि ते हृदय एव तिरोहितोऽभूत् ।

मन्ये स एव तव रोमलतामिषेण

प्रादुर्बभूव चिरसंभृतिभूतभूमा ॥ ६० ॥

यूनां वियोगदहनाहितदाहभाजा-

मुञ्जासनेन य उपाजिं मनोभवेन ।

मन्ये सुदुष्कृतभरो हृदये स्थितं त-

मन्वेतुमावसति रोमलताच्छलेन ॥ ६१ ॥

यावन्ति जाग्रति पुरा हृदये त्वदीये

वीजानि चन्द्रमुखि कामकलाविकृत्याः ।

तान्येव हाररससेकवशेन रोम-

राजीमिपात्सकलमङ्कुरितानि मन्ये ॥ ६२ ॥

वासाय पुष्पधनुषो हृदयं तवेदं

साधु प्रसाधयितुमागतवद्भुवन्त्वम् ।

रोमालिकैतवत आयतनीलसूत्र-

लेखां विभागजननीमिव तन्वि चक्रे ॥ ६३ ॥

त्वन्मानसे निवसता कुमुमायुधेन

मायासु शम्बरमहागुरतो वृधेन ।

व्यामोहनाय दहनालिकलोच्चनस्य

रोमावली तिमिरवीथिरिव व्यक्रामि ॥ ६४ ॥

हारस्तवैष मकरध्वजपालनाय

संकर्षणोऽतिविशदो हृदि निन्यमानं ।

प्रत्यग्रमेवदलमेचकक्रान्तिरेषा

रोमावली वृहतिकालनिका नदीया ॥ ६५ ॥

तारुण्यतीक्ष्णरुचिना तत्र कामकैर्ला-

मोहान्धकारमखिलं निरक्रामि शिवाय ।

यन्मत्तकाशिनि दृष्टेन तदेव रोम-

राजीति नूनमिह गोचरयन्ति लोकाः ॥ ६६ ॥

येन व्यधायि जनकेन पुरास्य दाहो

भालेक्षणे निवसता पुरसूदनस्य ।



भग्नस्य तस्य कलिका इव हारमुक्तां-

स्तल्लाञ्छनस्य तव रोमलतेति मन्ये ॥ ८० ॥

वह्निर्न दाहमुपगच्छति वह्निनैवे-

त्येवं विभाव्य मदनोऽधृतं वह्नितां नु ।

यस्मात्तदीयवसतौ हृदये त्वदीये

रोमालिधूमततिरुल्लसति प्रकामम् ॥ ८१ ॥

वामेक्षणे तव मुखेन सुधाकरेण

द्वेषान्निगृह्य तिमिरप्रकरं प्रसह्य ।

क्षिप्त्वा कुचक्षितिधरादथ रोमलेखा-

व्याजेन नाभिविवरे किमु संन्यवेशि ॥ ८२ ॥

भूयो रसं तव पयोधरमण्डलेऽस्मि-

न्यूनां मनःसु परिवर्षति निर्विरामम् ।

दर्वीकरी सुतनु रोमलतास्वरूपा

नूनं प्रवेष्टुमभिकाङ्क्षति नाभिरोकम् ॥ ८३ ॥

स्फूर्जत्पुरत्रयविरोधिललाटनेत्र-

ज्वालोदितज्वरमनङ्गममुं हृदिस्थम् ।

सेक्तुं हलायुधधियेव कलिन्दकन्या

रोमावलीत्वमुपगम्य किलोपतस्थे ॥ ८४ ॥

वक्षोरुहौ वरसुवर्णसरोजगुच्छौ

मुक्तावली पुनरखण्डिततण्डुलाली ।

दीपोऽतिदीप्रतरलः स्मरपूजनाय

रोमावली लघुजधूमलता कृशाङ्गि ॥ ८५ ॥

भ्रूल्लिकार्मुकमथाञ्जनवीथिमौर्वी

लब्ध्वा कटाक्षविशिखांस्तव काम औज्जत् ।

ज्यां रोमराजिरिति चापमथावतंस

इत्याशुगान्कचरिकासुमना इतीव ॥ ८६ ॥

ब्रह्मादयोऽप्यतिवशंवदितेन्द्रिया ये

चेतोभुवा वशमनायिपतात्मनः प्राक् ।

तेषामिह स्फुटतरा अयशःप्ररोहा

व्यक्तास्त्वदीयहृदि रोमलतामिषेण ॥ ८७ ॥

हुत्वा युवत्वदहने रतिजीवितेश-

कापालिकेन मदिराक्षि मनांसि वृणाम् ।

निर्जेतुमुग्रमिव रोमलताकृपाणी

सिद्धेन साधु विधिना विदधे विधेया ॥ ८८ ॥

कामेन ते हृदयसीम्नि निवासभाजा

संप्रेक्ष्य संनिहितमीशमुरोजरूपम् ।

तं विध्यता नखरजन्यपदार्धचन्द्रै-

मौर्वी परेव निहिता तव रोमलेखा ॥ ८९ ॥

अन्तर्निवासमुपयातवतः स्मरस्य

द्वारे यथा हृदि विराजदुरोजकुम्भे ।

दौवारिकीव हृदि ते नवयौवनश्री-

स्तत्रीलयष्टिरिव रोमलता विभाति ॥ ९० ॥

भीत्या भवस्य भजता न परिस्फुटत्व-

मध्यक्षतामखिलमेव निनीपता च ।

कामेन ते हृदि गतेन वरोरु रोम-

राजीमिषेण निहिता किल काचलेखा ॥ ९१ ॥

कर्णान्तकर्षणभरादवनम्यमाना-

द्वाणासनात्सुतनु पुष्पशरामनस्य ।

या श्र्योततेऽच्युततरा मकरन्दघाश्री

तामेव रोमलतिकां व्रुयन् जगन्ति ॥ ९२ ॥

दूरस्थितानि हृदयानि सुभेदभिन्ना-

न्यालोक्य तानि पुनरेकगनानि कर्तुम् ।

आकर्षणाञ्जनततिः किमु रोमवल्ली-  
 कामेन ते व्यरचि जेतुमखेदितेन ॥ ९३ ॥  
 अभ्युच्छ्रितं किमपि यौवनसेवकेन  
 मुक्तावलीद्वितयचामरमन्तरेण ।  
 रोमावली हृदयगस्य मनोभवस्य  
 मायूरमातपपिधानमिवावभाति ॥ ९४ ॥  
 वक्षोजकाञ्चनमहीभृति यन्नखाङ्क-  
 रूपः समुद्रममुपागमदर्धचन्द्रः ।  
 तत्रास्ति कारणमियं तव रोमराजि-  
 रूपा यदर्धरजनी नवनीरजाक्षि ॥ ९५ ॥  
 ईशानभालनयनानलदाहभाजो  
 मीनध्वजस्य परितापनिवारणाय ।  
 सज्जीकृतेव नसितोत्पलपत्रशय्या  
 रोम्णामियं तव लता बलवद्विभाति ॥ ९६ ॥  
 धूमोर्ध्वगत्यनुमिताद्विरहाद्गरिम्ण-  
 स्तत्पार्थिवत्वविषये विमतिं विहन्तुम् ।  
 किं तावकीनहृदि मन्मथवह्निधूमो  
 बाले व्यधायि विधिना पतयालुरेषः ॥ ९७ ॥  
 धूम्याटभावमुपविभ्रति नूनमत्र  
 यूनां मनांसि नलिनायतलोचनान्ते ।  
 यन्मन्मथेन निरमीयत रोमराजि-  
 धूमावली खलु वशीकरणाय तेषाम् ॥ ९८ ॥  
 त्वन्मानसे निवसता झषकेतनेन  
 सार्धं रतेरतितरां विहृतिं चरन्त्या ।  
 तालच्छिदेव वरवर्णिनि कर्णदेशा-  
 द्विसंसिनी स्फुरति ते हृदि रोमराजी ॥ ९९ ॥

उज्जृम्भमाणनवयौवनघर्मकाल-  
 विस्तारभृङ्गनशिरीपरजदल्लटेव ।  
 यृनां मनांसि नितरामुपलोभयन्ती  
 रोमालिरन्तरतिसंगदमातनोति ॥ १०० ॥  
 सूरीन्द्रमौलिमुकुटामलरत्नदीप-  
 लक्ष्मीधराख्यबुधवर्यतनूद्भवेन ।  
 विश्वेश्वरेण हृदयालुहृदां मदाय  
 रोमावलीशतकमेतदकारि चारु ॥ १०१ ॥  
 इति पार्वतीयश्रीविश्वेश्वरपण्डितप्रणीतं रोमावलीशतकम् ।

वेदान्ताचार्यश्रीवेङ्कटनाथप्रणीता

सुभाषितनीवी ।

अनिपुणपदतिः ।

प्रथमसुजनाय पुंसे मल्लमपि प्रथमदुर्जनाय नमः ।  
 सर्वं हतः कृतं यौ सकृदुपकारापकाराभ्याम् ॥ १ ॥  
 प्रमितिपरिष्कृतिमुद्रा सहृदयहृदयैः समर्पिता कविभिः ।  
 भवति सुभाषितनीवी परगुणचौरैरहार्यार्था ॥ २ ॥  
 पश्यति परेषु दोषानसतोऽपि जनः सतोऽपि नैव गुणान् ।  
 निपरीतमिदं स्वस्मिन्महिमा मोहाब्जनस्यैषः ॥ ३ ॥  
 यत्र पयः प्रभृति स्वं भुक्त्वा सत्यानुपक्तधीश्वरः ।  
 पशुवृत्तिगणे तस्मिन्नपि नाम यशोदया वृत्तम् ॥ ४ ॥

१. 'विस्तारिवर्धन' क. २. अयं वेदान्ताचार्यः ख्रिस्ताब्दीयत्रयोदशशतकोत्तरार्धे आसीद्ब्रिजदेशे. अधिकारसंग्रह-तत्त्वमुक्ताकलाप-न्यायसिद्धाञ्जन-पादुकासहस्र-यदु-वंशादिपञ्चकाव्य-रहस्यत्रयसार-संकल्पसूर्योदयाद्या एतत्प्रणीता बहवो ग्रन्थाः समुपल-भ्यन्ते. अस्याः सुभाषितनीव्या एकं द्रविडलिपिमुद्रितं पुस्तकमुपलब्धम्. तत्प्रतिरूपकं च सांप्रतं जयपुरमलंकुर्वाणानां द्रविडनरसिंहाचार्याणां साहाय्येन विहितम्. कवेर्देशकाला-दिकं च तैरेव दर्शितम्.

हरिकरपुष्करहंसं हारमणीनां प्रसूतिमिव लक्ष्म्याः ।  
 पित्तेन पाञ्चजन्यं पीतं पश्यन्मिषज्यतु कम् ॥ ५ ॥  
 स्फटिकस्वभावशुद्ध्या स एव सन्भवति सर्वमारोपम् ।  
 तदपि न तत्रानास्था तदुपाधिषु वा भवत्यास्था ॥ ६ ॥  
 स्थलपरिशेषितजलधेः सविधे संजातडम्बरं जलदम् ।  
 प्रहसन्ति पाण्ड्यनद्यः शुक्तिमुखैर्मौक्तिकस्त्यानैः ॥ ७ ॥  
 प्रतिपन्नवामदृष्टिः स्तन इव कश्चित्समुन्नतोऽप्यधिकम् ।  
 पतनमधिगम्य समये परिहासरसावहो भवति ॥ ८ ॥  
 बहु विदधत्युपकारान्गुह्या दुरितं प्रकाश्य पिदधति च ।  
 सुहृदि विहिताहितं य.....न्न प्रत्युपकरोति न तत् ॥ ९ ॥  
 एधान्दहन्ति शान्तान्येभ्यः सिध्येयुरसितवर्तमानः ।  
 अगणितनिजप्रकाशैः किमाश्रयाशैरनास्थमिह ॥ १० ॥

नवदलपुटे कल्प्या यस्य प्रभोरपि कल्पधी-

र्नटपरिवृढो यस्याधस्ताच्छ्रमं शमयिष्यति ।

वटविटपिनस्तस्याङ्कुराननुत्कटपल्लवा-

न्स्थपुटचटसापेक्षी भिक्षुः प्रतिक्षणमीक्षते ॥ ११ ॥

निरवधिगुणग्रामे रामे निरागसि वागसि-

स्फुरणमुषितालोका लोका वदन्ति सदन्तिके ।

वरतनुहतिं वालिद्रोहं मनागपि सर्पणं

परिमितगुणे स्पष्टावद्ये मुधा किमुदासते ॥ १२ ॥

इत्यनिपुणपद्धतिः प्रथमा ।

अथ दसपद्धतिः ।

तदेव गृह्यतां नाम च्छागमण्डूकरासभैः ।

तिसृणां तावता हन्त मूर्तीनां किमिहागतम् ॥ १ ॥

अण्डजाः पुण्डरीकेषु समुद्रेषु जनार्दनाः ।

नीलकण्ठाश्च शैलेषु निवसन्ति न तेन ते ॥ २ ॥

कामं लिखतु संस्थानं कश्चिद्रूपं च भाग्यतः ।  
 अभित्तिविहितालम्बमालोकं विलिङ्गन्मदयम् ॥ ३ ॥  
 अपि सत्पथनिष्ठानागाशाः पूरयितामपि ।  
 अगस्त्यवृत्तिर्मेघानां हन्त मालिन्यकारणम् ॥ ४ ॥  
 अस्तु तावदगस्त्यस्य जटोर्गहिमनिहतः ।  
 का कथा तस्य बालस्य विश्वघ्रासेऽप्यमृष्यतः ॥ ५ ॥  
 दष्टसारङ्गयूथोऽपि दंष्ट्रानखरवानपि ।  
 भूभृत्कटकसंस्थोऽपि सारमेयो न गिहति ॥ ६ ॥  
 सत्पथे छादयन्मित्रमपि ज्वालन्तनोगयः ।  
 अतीतपर्वा जगतामदृश्यः सहसा भवेत् ॥ ७ ॥  
 धुर्याणामपि सत्कार्यगुणशालिविमदिनाम् ।  
 अनागमविदां युक्तमपनीतेनिवारणम् ॥ ८ ॥  
 बलोत्तरेण हरिणा नागमलविभेदिना ।  
 शृगालः साम्यभाकाङ्क्षार्थाधिक्यं न विन्दति ॥ ९ ॥  
 सुदर्शनभृता कश्चिदजहत्कीर्तिमत्तरः ।  
 महाशान्तपदाकर्षा जलजन्तुर्निगृह्यते ॥ १० ॥  
 गतिर्व्योम्ना तर्कि गरुडमभिटीकेत चटकः  
 पिवत्वम्भःक्षारं न खलु कलशीसूनु रलसः ।  
 कलः कण्ठे नादः क इव मशके किंनरपतेः  
 कथंचित्साधर्म्यं क्षिपति नहि वैधमर्यनियमम् ॥ ११ ॥  
 निमीलयतु लोचने नहि तिरस्कृतो भास्करः  
 श्रवः स्थगयतु स्वयं परभृतः किमु ध्वाङ्गति ।  
 स्वयं भ्रमतु बालिशो न खलु वम्भ्रमीति क्षितिः  
 कदर्थयतु मुष्टिभिः कथय किं नभः क्षुभ्यते ॥ १२ ॥  
 इति दत्तपद्धतिर्द्वितीया ।

अथ खलपद्धतिः ।

परचिन्तैकनिरताः पुत्रादिष्वप्यसङ्गिनः ।  
 योगिनामनुकुर्वन्ति विशृङ्खलधियः खलाः ॥ १ ॥  
 आत्मार्थं युक्तचित्तानां मित्रमण्डलभेदिनाम् ।  
 अतिलङ्घितलोकानां न बन्धः केनचित्कचित् ॥ २ ॥  
 खेहः शैत्यं प्रसादश्च कोषत्यागश्च जायते ।  
 आसन्नपरपीडार्थं निस्त्रिंशस्यासितात्मनः ॥ ३ ॥  
 जनित्वापि महावंशे निम्नगा वक्रचेष्टिताः ।  
 वैपरीत्यं वितन्वन्ति समेषु विषमेषु च ॥ ४ ॥  
 उत्पथादुन्नताः केचिद्बहुभङ्गभ्रमाकुलाः ।  
 तटस्थानपि निम्नन्ति तरसा भिन्नसेतवः ॥ ५ ॥  
 केनचिद्धान्तकृत्येन कुलगोत्रविमर्दिनम् ।  
 मदेन बहुधा भिन्नं मातङ्गं मन्यते जनः ॥ ६ ॥  
 अनेकमुखपापात्मा छद्मसंदर्शिताश्रमः ।  
 कर्पूरप्रकृतिः कश्चित्कापेयकलहोचितः ॥ ७ ॥  
 छलिनं सत्कथानर्हं स्वात्मोपहतजातिकम् ।  
 न निगृह्णाति यः काले सोऽपि सभ्यैर्निगृह्यते ॥ ८ ॥  
 निगरन्तो जगत्प्राणानुद्गिरन्तो विषं मुखैः ।  
 दूरतः परिहर्तव्या द्विजिह्वा जिह्ववृत्तयः ॥ ९ ॥  
 अकिञ्चित्कारिणां दीनैराकृष्टगुणकर्मणाम् ।  
 अघाय गतसत्त्वानां दर्शनस्पर्शनादिकम् ॥ १० ॥  
 अधिकोन्नतैरपि सुदारुणान्वितैरसकृद्भ्रमत्पशुगणाङ्घ्रिपीडितैः ।  
 विधिसिद्धनैकगुणसस्यसंपदां विरसैः स्वभावकठिनैरलं खलैः ॥ ११ ॥  
 मुक्ताहारनिषेविता अपि न तद्वृत्तै दिशन्त्यन्तरं  
 बद्धे गाढविमर्दने च न जहत्यन्योन्यसंपीडनम् ।  
 उष्णे शीतलतामुपेत्य शिशिरे प्राप्ते भजन्त्युष्णतां  
 कामान्तःपुरचेटिकाकुचतटीकाठिन्यवन्तः खलाः ॥ १२ ॥  
 इति खलपद्धतिस्तृतीया ।

## सुभाषितनीवी ।

अथ दुर्वृत्तपद्धतिः ।

गुणजालप्रकर्षेऽपि धीवरत्वेऽपि जन्मनः ।

सर्वतीर्थावगाहेऽपि नीचवृत्तिर्न शस्यते ॥ १ ॥

द्विजराजाङ्गसंस्थोऽपि सन्मार्गाकारवानपि ।

विशुद्धिरहितः कश्चिन्न विन्दत्यकलङ्कताम् ॥ २ ॥

अवक्रस्तारकाधीशः परिपूर्णः प्रियोदयः ।

प्राचीं दिशमतिक्रम्य पतनं प्रतिपद्यते ॥ ३ ॥

पततां हन्त केषांचिद्भजते मलिनात्मनाम् ।

विशुद्धवर्णयोगोऽपि विपरीतनिमित्तात् ॥ ४ ॥

पतनानन्तरं कृच्छ्रात्प्ररूढः शुद्धिमानपि ।

द्विजः संछाद्यते नित्यमधरेणापि रागिणा ॥ ५ ॥

जोषमेकपदे स्थित्वा संनिकृष्टान्क्षणाद्धसन् ।

बहिर्दर्शितसंशुद्धिर्वकव्याहारमर्हति ॥ ६ ॥

द्विजस्य सितपक्षस्य कवेरपि निरस्यते ।

नाहंस इति साजात्यं गतिशब्दितवृत्तिभिः ॥ ७ ॥

अव्यवस्थितवृत्तानामभिन्नश्रुतिचक्षुषाम् ।

अधर्मार्जितभोगानामाशीरप्यहितोचिता ॥ ८ ॥

दुष्टैरारोपितः कश्चिदनर्थक्रिययान्वितः ।

असत्कारेण गृह्येत विशुद्धाकारवेदिभिः ॥ ९ ॥

तमः स्वभावमलिनं वृत्त्यालोकोज्जिताश्रयम् ।

दण्ड्यं मित्रेण राज्ञा च दृष्टदोषान्वयं विदुः ॥ १० ॥

जातिमात्रशरणा बहिष्कृताः केचिदादृतजघन्यवृत्तयः ।

रोषणा विपरिधाविनो मुधा ह्रेषयन्ति जनमुज्जितहियः ॥ ११ ॥

आलोकावधि यद्वशेन सुगतिं विन्दन्ति भूतान्यसौ

दृष्टिस्तेहविशेषतो वितनुते वंशे भुजंगभ्रमम् ।

दक्षा भोगिषु केषुचिद्विषमिता दृष्टिं निहन्तु क्षणा-

त्तानप्याशु विनाशयेत्क्षणरुचिः काचित्क्षणस्फूर्जिता ॥ १२ ॥

इति दुर्वृत्तपद्धतिश्चतुर्थी ।



अथासेव्यपद्धतिः ।

कठिनः कृशमूलश्च दुर्लभो दक्षिणेतरः ।  
कश्चित्कल्याणगोत्रोऽपि मनुष्यैर्नोपजीव्यते ॥ १ ॥

दुष्टपङ्कः प्रतिपदं स्यादल्परससंस्थितिः ।  
काले घनरसैर्योगेऽप्यसेव्यो जीवनार्थिभिः ॥ २ ॥

स्वतः सत्त्वविहीनानां सत्तयैवापराध्यताम् ।  
कथंकारं प्रतीकारः कल्पकोटिशतैरपि ॥ ३ ॥

अपि संतापशमनाः शुद्धाः सुरभिशीतलाः ।  
भुजंगसङ्गाज्जायन्ते भीषणाश्चन्दनद्रुमाः ॥ ४ ॥

नीचानुसरणान्मन्ये निसर्गपरिशुद्धयोः ।  
गतिः कुटिलतां याति गङ्गायमुनयोरपि ॥ ५ ॥

मित्रे भवति वैमुख्यं मैत्री दोषाकरेण च ।  
अपि तीर्थप्रसूतानां कैरवाणां रजोभृताम् ॥ ६ ॥

अपि निर्मुक्तभोगेन स्वान्तस्थविषयेक्षया ।  
असद्भावाय जायेत जिह्वगेन सहासिका ॥ ७ ॥

मण्डूकराविणं सर्पं गोमुखं च मृगादनम् ।  
असुहृत्त्वेन मन्येत मानयन्तं च वैरिणम् ॥ ८ ॥

घोरास्त्यक्तमिथोवैराः सौकर्यवदुपद्रवे ।  
दण्डेनापि न भज्येरन्पापमण्डलमण्डलाः ॥ ९ ॥

अनाकलितमानुष्याः क्षमासंस्पर्शवर्जिताः ।  
प्रतिबुद्धैर्न सेव्यन्ते पूर्वदेवविरोधिनः ॥ १० ॥

अमित्रे विश्वासः श्वपचकरके सौमिकरसः  
कपाले गङ्गाम्भः खलपरिषदग्रे सुजनता ।

परिक्षीणाचारे श्रुतमनुपनीते च निगमः  
स्वतः सिद्धां शुद्धिं त्यजति विपरीतं च फलति ॥ ११ ॥  
तरतु विवित्सयाब्धिमधिरोहतु शैलतटीं  
धमतु च घातुवर्गमभिगच्छतु शस्त्रमुखम् ।

तदिदमरुंतुदं यदुत बहवधाय भिया  
 धनमदमेदुरक्षितिभृदङ्गणचक्रमणम् ॥ १२ ॥  
 इत्यसेव्यपद्धतिः पञ्चमी ।

अथ महापुरुषपद्धतिः ।

सतामेव स्वपुष्पत्वं येषां यत्सदसत्त्वयोः ।  
 न जातु तस्य तत्ताभ्यामिति तेषां स विश्वदृक् ॥ १ ॥  
 मुक्तानुगुणवृत्तानां भजतां पावनीं गतिम् ।  
 नित्यं विष्णुपदे वृत्तिस्तारकाणां सितात्मनाम् ॥ २ ॥  
 सन्नियोगेन शिष्टानां वर्णादीनां स्वसूत्रतः ।  
 प्रवृत्तिं च निवृत्तिं च न भिन्धात्साधुशब्दवित् ॥ ३ ॥  
 धर्मसेतुनिविष्टानामखलानां शरीरिणाम् ।  
 दक्षिणोत्तरवृत्तीनां दृष्टिः पापनिवर्तिनी ॥ ४ ॥  
 अनङ्गीकृतकामानामनुमानार्हवर्ष्मणाम् ।  
 धृतनिर्मलतीर्थानां भूतिलेपोऽपि भूषणम् ॥ ५ ॥  
 अनन्तख्यातिसंपन्नः शुद्धसत्त्वः सुधीर्वलः ।  
 धत्ते बहुमुखं भोगं श्रुतिदृष्टिस्थिराश्रयः ॥ ६ ॥  
 अहार्यः सर्वमध्यस्थः काञ्चनद्युतिमुद्वहन् ।  
 सत्प्रदक्षिणयोग्यत्वमुपयाति सदोन्नतः ॥ ७ ॥  
 पुण्यगन्धाः सुमनसः प्रबुद्धाः समयागमे ।  
 शिरसा परिगृह्यन्ते सादरं त्रिदशैरपि ॥ ८ ॥  
 अनुकर्तुमपहोतुमतिवर्तितुमीक्षितुम् ।  
 अशक्ये तेजसां पत्यौ मित्रतानुमतिक्षमा ॥ ९ ॥  
 आहितुण्डिकवृत्तीनामशेषा भोगिनः पदम् ।  
 न संवर्तामिसारध्ये स्थाता यन्मुखमारुतः ॥ १० ॥  
 गरुत्मति सुपक्षतां गिरिधुरंधरे धीरता-  
 मुदन्वति गभीरताममृतदीधितौ सौम्यताम् ।

विवस्वति च दीप्तितां विधिरुपाददानश्चिरा-  
 दनर्घगुणचित्रितं किमपि चित्रमासूत्रयत् ॥ ११ ॥  
 प्रशस्तिं निन्दन्ति प्रशमसुखदिव्यामृतरस-  
 प्रलीनोदन्यानां परिषदि न संपत्तिसरितः ।  
 अमित्रोपक्षेपक्षणविगलदात्मीयपृतना-  
 दृढामर्दत्रस्यद्रुमिडभटजङ्घाजवभृतः ॥ १२ ॥  
 इति महापुरुषपद्धतिः षष्ठी ।

अथ समचित्तपद्धतिः ।

पुंसः कस्यचिदास्थाने द्विजेन्द्रः सूरिसेविते ।  
 गुणवत्पक्षपातेऽपि मध्ये तिष्ठति मानभृत् ॥ १ ॥  
 देशकालविशेषेण विषमत्वसमत्ववत् ।  
 निशादिवसयोर्दृष्टमहोरात्रस्य न कचित् ॥ २ ॥  
 चकोरस्य दरं देवश्चक्रवाकस्य चादरम् ।  
 विवस्वान्नाभिसंधत्ते विश्वमेकं प्रकाशयन् ॥ ३ ॥  
 प्रतिगृह्णति जीमूते प्रत्यर्पयन्ति वा स्वयम् ।  
 अपूरणमपांपत्युः पूरणं च न लक्ष्यते ॥ ४ ॥  
 छिद्रं जनयतां तीक्ष्णैरच्छिद्रं विभ्रतामपि ।  
 त्रासहीनाः सुमणयः स्वभावादुपकुर्वते ॥ ५ ॥  
 अनुज्झितसुहृद्भावः सुहृदां दुर्हृदामपि ।  
 सम इत्येव भाव्योऽपि नम इत्येव भाव्यते ॥ ६ ॥  
 मरुद्भिः पीड्यमानोऽपि संत्यक्तोऽपि दिवानिशम् ।  
 विषयस्नेहरहितो रत्नदीपः प्रकाशते ॥ ७ ॥  
 जनयत्यनिले दावं शमयत्यपि तोयदे ।  
 अभिन्नैः स्थीयते पुण्यैराश्रमारण्यपादपैः ॥ ८ ॥  
 अहार्येण कदाप्यन्यैरसंहार्येण कैरपि ।  
 तितिक्षाकवचेनैकः सर्वं जयति संवृतः ॥ ९ ॥

अमृतस्यन्दिनं कंचित्कृष्णमेघं द्विजः स्मरन् ।

उदन्यया न वेशन्तमुदन्वन्तं च वीक्षते ॥ १० ॥

विदधातु धाम तमसा कृतेन किं यदि वा न वेत्ति न विधिर्न वा वयम् ।

प्रथमापकारचरमं यतस्ततः प्रतियोगिनो भवति तस्य सार्थता ॥ ११ ॥

विभवेष्वापि दोषगन्धहीनः प्रलयेऽपि स्थितिमक्षयां दधानः ।

विषयेष्वापि भावयन्समर्थं पुरुषः कोऽपि हृदि स्थितः प्रजानाम् ॥ १२ ॥

इति समचित्तपद्धतिः सप्तमी ।

अथ सदाश्रुतपद्धतिः ।

सुवृत्तस्यावदातस्य कलापूर्णस्य सत्पतेः ।

क्षणलेशग्रहेऽपि स्यादतीर्थस्यापि तीर्थता ॥ १ ॥

प्रतिपत्प्राप्तितः प्रागप्यपातार्हपदाश्रितः ।

राजा तदितरो वापि नोपरागेण गृह्यते ॥ २ ॥

विषमो गुणभेदेन विकाराञ्जनयन्क्रमात् ।

समये महता योगादहंकारः प्रलीयते ॥ ३ ॥

खट्वपिप्रतिघातोऽपि खच्छे कचन शोभनः ।

तत्र ह्यभिमुखः स्वात्मा झटित्येव प्रकाशते ॥ ४ ॥

शिक्षके हरिताकारो मेरौ नीलतनुर्द्विजः ।

अपूर्ववर्णवान्भाति सत्यनिष्ठे च कौशिकः ॥ ५ ॥

कलङ्किनि जले कापि सौरं प्रतिफलन्महः ।

तमोपहृत्वं तनुते समृद्धिं च दिने दिने ॥ ६ ॥

स्वतश्चैतन्यभिन्नस्य विषमच्छिद्रभागिनः ।

कस्यचित्प्राज्ञमूलाः स्युः पुरुषार्थप्रवृत्तयः ॥ ७ ॥

महान्तं पुरुषं प्राप्य कंचित्सत्त्वप्रवर्तकम् ।

प्रतिबुद्धो जनस्तेन परमं साम्यमश्नुते ॥ ८ ॥

सूत्रं रत्नसमावेशाच्चर्मसंश्रयसत्पदात् ।

तदभेदेन गृह्येत तृणमप्यस्त्रमन्नणात् ॥ ९ ॥

एकयैव गुरोर्दृष्ट्या द्वाभ्यां वापि लभेत यत् ।

न तत्तिसृभिरष्टाभिः सहस्रेणापि कस्यचित् ॥ १० ॥

रथ्यातोयं त्रिदशसरिता राजनीतिः सुकीर्त्या

काव्यालापस्त्रियुगकथया कायवानात्मबुद्ध्या ।

दारप्रीतिः प्रजननधिया जन्तुहिंसा मखेन

प्रज्ञाहीनः परहितविदा संगतः शुद्धिमेति ॥ ११ ॥

विभुर्वन्धं प्राप्य व्यतनुत विमुक्तिं व्रजभुवां

स्वतन्त्रोऽसौ दूतः स्वयमजनि सूतश्च भजताम् ।

प्रतिज्ञां स्वामौज्जस्वपदतटिनीसूनुसमरे

महद्योगात्प्रायो वहति महिमानं तदधिकम् ॥ १२ ॥

इति सदाश्रुतपद्धतिरष्टमी ।

अथ नीतिपद्धतिः ।

विक्रमाक्रान्तभुवने समे षाड्गुण्यशालिनि ।

भजति स्थिरतां लक्ष्मीः कस्मिंश्चित्पुरुषोत्तमे ॥ १ ॥

पार्थिवानां पदार्थानां स्वभूत्या चक्रवर्तिनाम् ।

सूचयत्यचिराद्भेदं छिद्रेण महतान्वयः ॥ २ ॥

सदसन्तौ विचिन्वानः समवर्ती शमप्रदः ।

अपि दण्डधरो नित्यं लोकपालः सदक्षिणः ॥ ३ ॥

यमेनोपक्रमे जानन्विश्वाधीशं व्यवस्थितम् ।

शमादिषु च तत्त्वज्ञः सनकः सिद्धिमर्हति ॥ ४ ॥

अङ्गयुक्तः कृतास्त्रश्च कुर्वन्सम्यक्पुरोविधिम् ।

विजानन्सिद्धसाध्यादीन्वैरिमत्रैर्न पीड्यते ॥ ५ ॥

आमाधिकरणग्राह्यमूलादिवलशालिनः ।

अहीनेऽपि नरेन्द्रस्य शक्तयः सिद्धिहेतवः ॥ ६ ॥

प्रद्युम्नो ह्यनिरुद्धात्मा स्वनाम्ना मानसोदयः ।

वीरः कश्चिद्विजानीते स्त्रीप्रायमखिलं जगत् ॥ ७ ॥

तमिस्राचारिणां रोद्धा विजिताक्षो मरुत्प्रियः ।  
 कपिकृत्यैरपि स्थाने भाति वेलातिलङ्घिभिः ॥ ८ ॥  
 प्रयुक्तं मन्त्रिभिः काले भक्तिभेदपुरस्कृतम् ।  
 अपि ज्वलनवक्त्राणां साम संवननं परम् ॥ ९ ॥  
 विधौ लब्धघृतिर्नित्यं विनतानन्दनो द्विजः ।  
 नियम्यमानैः स्थानेषु भुजगैरपि भूष्यते ॥ १० ॥

नीतिः सती त्वयि परं परपुष्टया तु  
 पुत्रीकृतोऽसि बलिपुष्टकुलैर्यतस्त्वम् ।  
 दूरीकृतश्च पुरुषैस्तत एव काले  
 कण्ठे यदेष तव पञ्चममुच्चकार ॥ ११ ॥  
 विबुधमहिते मेरावैरावणः करटी मुहुः  
 कषतु करटं कण्डूलं स्वं क्षरन्मदकर्दमम् ।  
 भजतु च तटक्रीडां पीडाभिसंधिरसौ दृढं  
 न तु मलिनता नापि क्षोभः क्षमाभृति संभृतः ॥ १२ ॥  
 इति नीतिपद्धतिर्नवमी ।

अथ वदान्यपद्धतिः ।

आभिमुख्यदशामात्राद्वदान्य इव सज्जनः ।  
 शीघ्रं रक्तमरक्तं वा गृह्णाति स्वप्रसादतः ॥ १ ॥  
 अप्यनावर्जिताः स्वेन फलभारेण संनताः ।  
 अर्भकैरपि गृह्यन्ते साधुसंतानशाखिनः ॥ २ ॥  
 निर्मुक्तभवनक्षेत्राः स्युः सदागतिनिर्वृताः ।  
 प्राप्ते भूपविपर्यासे भोगिनः खलु योगिनः ॥ ३ ॥  
 सर्वेषामुत्तरामाशां धनदो यः परीक्षते ।  
 सत्यं मनुष्यधर्मैव स तु पुण्यजनेश्वरः ॥ ४ ॥  
 येषां हिरण्यकशिपुक्षेत्रदानकरः करः ।  
 तेषां तिर्यङ्मुखत्वेऽपि पुरुषत्वं न हीयते ॥ ५ ॥  
 मुख्यदानोदकक्लिन्नकरः ख्यातक्षमाघृतिः ।  
 लोकपालाश्रितः कश्चिदनाशावारणः कथम् ॥ ६ ॥

क्षोभितोऽपि बुधैः कश्चिद्भीरमधुराशयः ।  
 चन्द्ररत्नगवाश्वादिसहितां दिशति श्रियम् ॥ ७ ॥  
 वदान्यश्च कदर्यश्च गृहीतस्थिरलोभतः ।  
 स्वानर्थान्संचिनोत्यर्थान्परानर्थैरयोजयन् ॥ ८ ॥  
 अनिःशेषितदातव्यं वदान्यदिति वादिनम् ।  
 नोपसर्पति सत्रीडा व्रीडा कुलवधूरिव ॥ ९ ॥  
 अपुनर्देहिशब्दार्हमप्रत्युपकृतिक्षमम् ।  
 अर्थिनं कुरुते कश्चित्पुनरावृत्तिवर्जितम् ॥ १० ॥  
 त्वचं मांसं जीवं यदपि ददुरस्थीनि पृथिवीं  
 श्रियं रत्नाधीशं त्रिदशतरुमैरावतमपि ।  
 तदेतत्प्रत्येकं मिलितमपि नालं तुलयितुं  
 मनस्कारोपेतस्थिरमधुरकल्पोक्तिकणिकाम् ॥ ११ ॥  
 अनिर्घातं धाराधरममथनीयं निधिमपा-  
 मकाठिन्यं चिन्तामणिमजडभूतं सुरतरुम् ।  
 अभित्वोपादाय प्रभुरपशुवृत्तिर्न सुरभिं  
 परार्थैकस्वार्थानकृत पुरुषानादिपुरुषः ॥ १२ ॥  
 इति वदान्यपद्धतिर्दशमी ।  
 अथ सत्कविपद्धतिः ।

अपङ्किलयितुं शुद्धाः साधुमानसवृत्तयः ।  
 वमन्ति श्रुतिजीवातुं ध्वनिं नवरसास्पदम् ॥ १ ॥  
 महापुरुषलब्धात्मा सर्गादिप्रथितोदयः ।  
 वश्यावदातया वाचा सेव्यते चतुराननः ॥ २ ॥  
 विशुद्धललिताकारा गुणालंकारशालिनी ।  
 सरसा भारती यस्य ससत्येकः प्रतिष्ठितः ॥ ३ ॥  
 कुतश्चिदचलस्थानात्प्रयान्ती सागरान्तिकम् ।  
 दृश्यादृश्यतनुर्भाति श्रुत्यभीष्टा सरस्वती ॥ ४ ॥  
 प्रभूतोदितमुक्ताभिर्भूयते सूक्तिशुक्तिभिः ।  
 सुदृशां कर्णपूराय तादृशः फलभेदतः ॥ ५ ॥

प्रतीपमवमृष्टापि स्वाभिमुख्यं न मुञ्चति ।  
 कालिकेव सतां सूक्तिस्तादृशश्रुतिनन्दिनी ॥ ६ ॥  
 जलाशयस्य घोषेण जातलौल्यस्य भूयसा ।  
 कविशब्दं तिरोधाय कश्चिदर्थो न साध्यते ॥ ७ ॥  
 सदानवोक्तिमहितः प्रतिरुन्धन्प्रतीपगान् ।  
 प्रथितः काव्यनाम्नापि कविरेकः प्रकाशते ॥ ८ ॥  
 पूर्वकल्पप्रकारेण पुरुषार्थप्रवृत्तया ।  
 विचित्रसृष्ट्या विहरन्प्राप्तः कश्चिन्महाकविः ॥ ९ ॥

..... ।

..... ॥ १० ॥

मतिमन्थजवेन लब्धवर्णा प्रतिपन्ना विबुधैरमन्यभक्तैः ।  
 सुकवेरनघाशयस्य सूक्तिः खदते दुग्धपयोनिधेः सुधेव ॥ ११ ॥  
 मनुव्यासप्राचेतसपरिषद्गर्हा कचिदियं  
 सुधासिक्ता सूक्तिः स्वयमुदयमन्विच्छति जने ।  
 निरुन्ध्युः के विन्ध्याचलविकटसंध्यानटजटा-  
 परिभ्रान्ता पङ्गोरुपरि यदि गङ्गा निपतति ॥ १२ ॥  
 इति सत्कविपद्धतिरेकादशी ।

अथ परीक्षकपद्धतिः ।

काकानां कोकिलानां च सीमाभेदः कथं भवेत् ।  
 यदि विश्वसृजा साक्षान्न कृता कर्णशङ्कुली ॥ १ ॥  
 छन्दः प्रत्ययशुद्धात्मा पश्यन्यतिगणस्थितम् ।  
 वर्णादिनियतं वृत्तं नियुङ्क्ते गौरवादिवित् ॥ २ ॥  
 सुवर्णमपि दुर्वर्णं युक्त्या दर्शयति कचित् ।  
 व्यनक्ति शुद्धिं सहसा शुचिरेकः स्वतैक्ष्ण्यतः ॥ ३ ॥  
 खच्छस्वादुविशुद्धानां स्रोतसां कलशोदधेः ।  
 दोषं केऽपि न मृष्यन्ति दुष्टजिह्वेन कल्पितम् ॥ ४ ॥